



عبدالغفور لہوال

ہوسی

هوسى

عبدالغفور لبوال

د کتاب ځانگړنې:

د کتاب نوم: هوسی ۱-۲

شاعر: عبدالغفور لېوال

د پوښ انځور: حمدالله ارباب

ډیزاین: ه. عادل

چاپ کال: ۱۴۰۳ لمريز

چاپ واره: لومړی

مننه:

که د درانه استاد آصف بهاند لارښودې هڅوونې او د قدرمن دوست احمد شاه بهاند لگښتي مرسته و لورپينه نه وای، دا کتاب به د پردیسې او تبعید په ژوند کې چاپ او خپور شوی نه وای. همدا راز انځورگر ملگری حمدالله ارباب دې ژوندی وي، چې هنرمنو گوتو یې د دې کتاب مخ رنگین کړ. له ټولو درنو څخه د زړه له تله مننه کوم.

لېوال

بِسْمِ اللَّهِ الرَّحْمَنِ الرَّحِيمِ

د هوسۍ د ډرامې په باب

رمزننگاري (SYMBOLISM) د ليکوالۍ يوا سلوب دی، د لويديزوالو په وينا دغه اسلوب د نولسمې عيسوي سدي په پای کې لومړی ځل په فرانسه کې منځ ته راغلی دی، خو زه وایم رمزننگاري د محاکات تر سرليک لاندې په ختيز کې تقريباً تر دوو زروکالوپخوا باب و، په سنسکریت ژبه کې د هندوستاني فيلسوف «بيديا» تأليف «کرينکا دمنکا» چې مور يې اوس «کليله دمنه» بولو ددې ادعا شاهد دی، دغه کتاب د ساسانيانو د نامتو پاچا نوشيروان (۵۳۱ - ۵۷۹ع) په وخت کې په ساساني پهلوي ژباړل شوی دی. (۱)

زموږ د ځوان رمزننگار (SYMBOLIST) شاعر (عبدالغفور لېوال) د هوسۍ ډرامه په پښتو ادب کې د خپل اسلوب له مخې د رمزننگاري يوه ښه نمونه ده، په دغه ډرامه کې هوسۍ دخپلواکۍ رمز دی. او د لوړو غرونوکلې دگران افغانستان سېمبول. يو سل او څلور شپيته کاله (۱۲۵۵-۱۴۱۹هـ. ق) کيږي د لوړو غرونو د کلي د نازولې او ښايستې هوسۍ د خپلولو لپاره لات ديو (لويديز استعمار) او بيا اورديو (ختيز استعمار) ناپاکې لېڅې راغښتي دی (۲)، د دوی د خونريزو او مهاجمو لښکرو د وحشيانه بريد له کبله چې نازولې او ښايستې هوسۍ ته کوم مصيبتونه او شوا خونونه ورپېښ دي د هوسۍ ډرامه د هغو دردناکو او زړه رېلونکو حادثو يو مرموز حماسي رویداد دی. زړه لات بوډی (د انگلستان ملکه)، چې کوه نور يې په تاج کې څليږي، ټپي لات ديوته سلاورکوي: «دهوسۍ کلي ته توره په لاس

مه ورځه، لمن له زرو ډکه ورسه، دا د هوسۍ د لاس ته راوستلو راز دی.»

دلته مور وینو چې زموږ ځوان رمزنگار په څومره مهارت د وطن پلورونکو او پردي پالوله مخه څخه د چل او دروهې نقاب هیسته کړی دی. څوک چې د هوسۍ ډرامه ولولي یا یې واورې، زه باور لرم دا به ومني چې په دې ډرامه کې د پېښو ترکیب او تسلسل (plot) څومره ابتکار لري، ما فوق الطبیعت کردارونه پکښې نسته، تشبیهات او استعارې یې په زړه پورې دي، تخیل یې عالی دی، د بیان ژبه یې اغېزناکه، سلیسه او محاورې ته نژدې ده، مکالمې (dialogue) یې له حال او محل سره برابري دي، ابتدال نه لري، ځینې مکالمې یې د دښمنانوپه مقابل کې خښمونه او نفرتونه پاروي، ځینې مکالمې یې د ویاړونو د بیا ژوندانه هڅې او دغرورغریزې له خوبه پاڅوي.

دخوشحالی خبره ده چې زموږ ځوان شاعرتوانېدلی دی د ډرامې د لوستونکویا اوریدونکوپه زړونواو ذهنونو کې د وطن سر شاره مینه او د وینستیا به ښاغلي هڅې د افتخاراتو د راستنولو له تودې جذبې سره وڅوځوي.

د هوسۍ ډرامه د شکل له مخې آزاد شعر دی چې په عربي یې «شعرالحر» په انگریزي "Free Verse" په فرانسوي ژبه یې Vers Libre او په روسي ژبه کې svobodnoystix بولي. آزاد شعرله کلاسیکي شعر (نظم) سره دوه توپیره لري:

۱- په آزاد شعر کې د قافیې او ردیف ساتل لازم نه دي.

۲- د آزاد شعر مصرعی (نیم بیټي) په اوږدوالي او لنډوالي کې متناوبه برابري نه لري. یعنې په مصرعوکې یې د کمیت له مخې متناوب تکرار نسته (۳).

د آزاد شعر ځینې پلویان په آزادی کې افراط کوي او د وزن مراعات هم د قافیې په څېر پریردي، خو په ایران کې د آزاد شعر بنسټ اېښوونکی نیما یوشیج ویلي دي:

"زه بې وزنه شعر نه خوښوم، د شعر لپاره وزن هغومره لازم دی لکه د تن لپاره جامه" (۴)

زه وایم: آزاد شعر په هر مصرع کې د یوه عروضي رکن (foot) مراعات (که سالم وي که مزاحف) لازم دی، خو دا لازمه نه ده چې د شعر په ټولو مصرعو کې دې هغه رکن د شمېر له مخې په متناوب ډول مساوي راغلی وي، البته په آزاد شعر کې د مصرعو نامتناوبه برابري باب ده. د دغه نظر له مخې ما د هوسۍ ډرامې مصرعي کچ کړلې، په ټولو مصرعو کې (لنډې وي که اوږدې) ما یو عروضي رکن وموند چې سالم یې څلور څپې (هجاوې) لري - درې لومړۍ څپې یې خج (فشار) نه لري او پر څلورمه څپه یې خج دی، د دغه سالم عروضي رکن بڼه داسې ده:

← | - UUU |

دغې عروضي بڼې ته په میټریک سیستم کې څلورم Paeon وایې، خو زه یې «فاعلا تن» نومم خج یې پر «تن» دی.

دهوسۍ د ډرامې د مصرعو په پایونو کې د دغه رکن محذوف مزاحفه فرعه راغلي ده چې عروضي بڼه یې داسې ده:

← | - UU |

اوزه يې «فعلن» نومم.

دا دي د دغې ډرامې د دوو نا برابرې مصرعو عروضي سكبنت (تقطيع) وړاندې كوم:

تر ټولو اوږد { فاعلاتن فاعلاتن فاعلاتن فعلن

(٧) ركنه مصرع { زمور هوسى به ورته خاندي سره بوډى

به د تاريخ ډېران كې بنـخه شي او خاو رې به شي

- UUU - UUU - UUU - UU

تر ټولو کوچنى { فاعلاتن فعلن

٢ ركنه { د كـنـگـلو نو هېواد

- UUU - UU

٣ ركنه مصرع : نوزه دلمر د راختو سيمې ته

او د دې هسـكـو دنگو غرو كلي ته

په پښتو ادب كې زياتر چاربيتي د فعاتن (يا- فاعلاتن) ركن له متناوب تكراره څخه جوړي دي.

(وگ. دخلكو سندرې ٢٢٦، ٢٢٩، ٢٣١، ٢٣٩، ٢٣٣، اولسي سندرې

لومړى ټوك ٦١-٧٢-١١٠، دوهم ټوك ١٧-٩٤-اونور...)

دهوسى په ډرامه كې د وزن له مخې ځينې داسې مصرعې هم شته :

فاعلاتن || فع لن || فاعلاتن فع ||

ويشتل يې هـسـې و وژل يې هـسـې

په دغه ډرامه کې، د آزاد شعر له غوښتنې سره سم قافيوي هم آهنگي
لازمه نه ده، خو کله کله گاونډي نيم بيتي په قافيوي هم آهنگي کې
برابره راغلي دي، لکه:

له سپينو ستو رو له الما سوله مرمــــرو جوړه
فضايي تـــــــوله وه د مــــينې له سندرو جوړه

او زما پر شونـــــــو يې د شونـــــــو باران و اوراوه
د تودې غـــــــبرې د سکرو توکان يې واوراوه

(۵)

د هوسۍ په ډرامه کې کله پر ذوالقافيتين هم پېښېږو، لکه:
د هغو د نـــــــگو شاه ځلمـــــــيو ژنيو مرگ وم چې شپـــــــلۍ رغوي
چې چېرته ناست وي په کړدۍ کې او سپورمۍ نخوي

ما دهوسۍ ډرامه په ډېر غور ولوستله او په ډير شوق مې واړويدله.
زه ځوان شاعر (عبدالغفور لېوال) ته د دې ابتکاري تخليق مبارکي
وايم، د ده استعداد زما په زړه کې دا هيله پيدا کړې ده چې دی به د
پښتو ادب لپاره د تخليق په برخه کې ډير بريالی وي.

زه د ده د بري دعا کوم
اکاديمسين پوهاند رشاد

-
- ١- وگ. دڪليله ود مننه مقدمه ديروت چاپ.
 - ٢- لات (Lord) په انگستان کي داشرافو لقب و.
 - ٣- په عربي کي د موشح، زجل، په پارسي کي دمستزاد، په پښتو کي دنابرابر نيم بيتي متناوب تکراريري.
 - ٤- وگ پيام نوين مجله دشپږم کال دوهمه گڼه ٦٣ مخ
 - ٥- په دغو دواړو بيتونو کي نيم بيتي دکميت له مخي برابر راغلي دي.

آزادي تر بادشاهیسه لاتبری کا
چې د بل تر حکم لاندې شي زندان شي
(خوشال خټک)

د هوسی تراژیدي

انسان یوازې د ژوند لپاره هڅه نه کوي، بلکې غواړي د آزادي په مرسته ځان زبات کړي. ځان قربانوي چې آزادي ته ورسېږي، د قربانی په مرسته آزادي ته رسېدل پخپله وگړی (فرد) له منځه وړي او د دغه نه حل کېدونکي پراډکس Paradox استمرار تراژیدي ده. د شلمې پېړۍ وجودی فلسفه آزادي د انسان طرحه، پېژندنه او ماهیت گڼي. دا په آزادي محکوم انسان د ټاکنې په لایتناهي ډگر کې د خپلو کړنو مسئول دی او له مسئولیت څخه تېښته له آزادي څخه سترگې پټول دي.

له بلې خوا په شلمې پېړۍ کې اروا پوهنه رامنځته شوه، چې د (خودي) او (ناوینتیا) د (یونگ) په ژبه جمعي یا قومي ناخوداگاه د سېمبولونو او تصویرونو آره زېرمه په افسانو، فولکلور اولرغوني هنر کې رینې لري. سېمبول او تمثیل په اروپایي شعر کې دعاطفي هیجان په بڼه د (رېمبو) (ورلن) او (بودلر) په اشعارو کې ځان څرگند کړ او دلته شعر د افسانې سېمبولیکه ژبه ده او بنایي ووايو چې دغه سېمبولیزم به له ختیزو (شرقي) سېمبولونو څخه اغېزمن وي، که دلته

سنایی د نوراني پير په مرسته په روحاني سفر پیل وکړ، نو ډېره موده وروسته (دانته) هلته لومړی د ویرژل، چې د عقل سېمبول دی او بیا د (بیئاتریسه) چې د مینې سېمبول ده په مرسته، خپل مانیز سفر پرمخ بوتله. په یو اټکل دا شرقي افسانې دي، چې لومړی د مصر او بین النهرین له لارې لرغوني یونان او بیا ټول لویدیځ ته ورسیدې.

د یونګ د زرنیښې (کهن الکو) له مخې مولانا په مثنوي کې د ویښتیا (خود آگاه) او نیمه ویښتیا (نیمه آگاه) په منځ کې شعر وايي. خو د شمس په دیوان کې ته به وایې د ناوېښتیا (ناخود آگاه) له پور څخه تیریري او ټولیز (جمعي) ناوېښتیا (ناخود آگاه) له ژوروڅخه یې شعري سېمبولونه پر ژبه جاري کیري. همدا رنگه دگويته د (فاوست) په لومړۍ برخه کې مورډ پوهیرو، چې ولې د مارگرېت مینه په ناورین بدلیري، خو ددوهمې برخې دشنې لپاره مورډ اړ یو چې پوه شو؛ لرغوني سېمبولونه څه ډول د هېلن په وجود کې بیا د هنر او شعر ډگر ته راوځي. د دې سېمبولونو رېښه ښایې د بشري تاریخ څخه ورهاخوا غځیدلې وي.

د لېوال د هوسی منظومه یوه داسې نوې هڅه ده چې د خپل زړه خبرې د افسانوي سېمبولونو په مرسته کوي. د ښکلا سېمبول (دتوروسترگومېرمن) د شپېلۍ په اسرارامزه غږ زړه بايلي (مغروړه پېغله) چې د توروسترگوله مېرمنې سره ورته والی لري د شاعرانه تخیل په ځواک او د شپېلۍ په کوډو درې ځله بیا بیا ځان را څرگندوي. لکه هېلن چې خو پېړۍ وروسته د گويته د شاعرانه تخیل په ځواک بیا څرگندیږي.

هوسی د خپلواکی نښه، د قربانی په مرسته د ژوند امکان مومي، هغه زخمي کيږي او پر هغې مین کليوال خپلې سترگې، وینې او هیلې هغې ته وربښي او بیا دا پوښتنه رامنځ ته کيږي چې د آزادۍ مظهر (هوسی) په دومره قربانیو ارزوي؟

زخمي هوسی غواړي د شپونکي او د هغه د لیونۍ مینې په مرسته غم وکړي، خو د دغې منظومې زړه بورنونکې غمیزه (تراژیدي) په دې کې ده، چې د هوسی د مینې سپېڅلتیا او حقیقت په لرلو سره له ماتې او شکست سره مخامخ کيږي، چې د هوسی دغه د (ناممکن) په لوري هڅه د یوې شاعرانه سېمبولیکې تراژیدۍ استمرار ده.

د هر مان هسه (دیدیا لیوه) داسې سېمبولیکه افسانوي بېلگه ده، چې لیکوال یې د (عقل) او (هنر) پلویانو ته وایي: چې له انتزاعي منطق څخه ځان وژغوري، خدا او ژوند زده کړي. (هرمینه) د ناخود آگاه هغه څېره ده، چې غواړي د (هالر) له دروغجن شخصیت څخه دی طبعي پېر (حالت) ته راوگرځوي. هرمینه د افسانې او ناخود آگاه نښه ده، چې د (پابلو) په خوله خبرې کوي او (ماریا) د دوی تر منځ نیمه وېښتیا (نیمه خود آگاه) دنده لري. دغه ټول سېمبولونه د انسان په لرغوني (جمعي او قومي) روان کې رېښه لري. ته به وایې چې په دې ډول د هوسی (آزادۍ) مینه وال او د هغې لپاره هڅې هم زموږ په لرغوني ژوند کې ژورې رېښې لري.

په پایله کې بنا یې ووايو: دا انسان دی، چې د آزادۍ په هکله فکر کوي او د هغې په باب پوښتنه طرحه کوي. آزادي د انسان قلمرو ده، خودا چې د دې یا دهغې ځان ښوونې دټاکنې (انتخاب) په پایله نه پوهیږي د دې لپاره اړتیا ده، چې دیاسپرس په قول له ځانه تېر شو

(دل به دريا بايد زد!) ځکه چې مور د راتلونکي په هکله نه پوهيږو. له همدې امله ويره او اضطراب لرو، د «پو پر» په خبره د انسان راتلونکي نا معلومه ده او د پېښيني (اټکل) وړ نه ده. دې ته ورته رواني ويره د راتلونکي په باب د «هوسۍ» په منظومه کې هم ځان تکراروي، وبه يې لولو:

.....کله چې لاس يو د بل غاړه کې سپېدو څخه پوښتنه کوو

سبا به څه کيږي

يوکال وروسته به څه پښېږي؟

د ريښتني او انتزاعي آزادي په هکله ټاکنه (انتخاب) به دلېوال په راتلونکيو ليکنوکې وگورو، ځکه د سارتر پراند انسان آزاد دی، خو آزادکړای شوی نه دی. مور به وگورو، چې هوسۍ به د راتلونکي په لور دخوځښت وس ولري که نه؟

پوهندوي اسد اسمايې

کابل پوهنتون

۱۳۷۸/۱/۲۲

د عبدالغفور لېوال دویمه هوسی

د پښتو شعر پر دېواله باندې یوه نوې زرينه خښته

څه موده مخکې زما گران دوست څېړنوال دکتور عبدالغفور لېوال د خپلو دایمي مهربانیو له مخې، د خپلې وروستۍ منظومې (دویمه هوسی) لوستل راباندې ولورول. ما هم په ډېره مینه او دقت سره یو وار نه، بلکې دوه ځلې ولوستله او د خپلو تجارو په رڼا کې مې وسپړله. دا دې د خپلې سپړنې رپوټ له تاسو درنو لوستونکو سره شریکوم.

تر هرڅه مخکې د لیوال د منظومو یو لنډ جاج:

ما پخوا هم د لېوال او د ده د منظمو په باب مقالې لیکلي او خپرې کړې دي. د خپلو تېرو څېړنو په ترڅ کې چې د لېوال د منظومو په باب څه راته معلوم شوي دي، د هغو لنډو معلومات به دلته راواخلم: د لېوال د «سلطان» منظومې د راتگ په پار (د «سلطان» د پښې غبر) ترسرلیک لاندې مې یوه مقاله لیکلې وه. د هغې مقالې په پیل کې ما د لېوال د منظومو په باب داسې لیکلي وو:

«له «سلطان» نه مخکې لیوال له ټولو شخصي، رسمي او سیاسي بوختیاوو سره - سره؛ د گڼو شعرونو په څنگ کې، نورې منظومې هم پنځولې دي چې نومونه یې دا دي:

۱ - لومړۍ منظومه «هوسی» (لومړۍ هوسی) وه، چې غالباً په ۱۳۷۷ کې بشپړه او په ۱۳۷۸ کې لومړی ځل چاپ شوه،

۲ - دویمه منظومه «ارشاک او اوشاس»، چې په ۱۳۷۹ کې بشپړه

او په ۱۳۸۰ کې چاپ شوه،

۳ - درېمه منظومه «لام او ایلینو»، چې په ۱۳۸۷ کې چاپ شوې ده،

۴ - څلورمه «کک او زرینه» ده، چې په ۱۳۹۶ کال کې خپره شوه،
۵ - ځنگل (لنډکی منظومه) ۱۳۷۵ کې لیکل شوې او «ته زما ټوله شاعري یې» شعري ټولګه کې چاپ شوې ده،

۶ - سفر (لنډکی منظومه)، عرفاني منظومه ده، په کال ۱۳۸۴ کې لیکل شوې ده او «ته زما ټوله شاعري یې» شعري ټولګه کې چاپ شوې ده،

هیله ده چې «سلطان» هم ډېر ژر بشپړه او چاپ کړای شي. وروسته یې بیا په ۱۳۹۷ - لمریز، ۲۰۱۸ میلادي کال کې خپلې پنځه منظومې په یوه ټولګه کې د «پینځه منظومې» تر سرلیک لاندې چاپ او خپرې کړې چې دالاندې منظومې په کې راوړل شوې دي:

- هوسی،

- ارشاک او اوشاس،

- لام او ایلینو،

- کک او زرینه،

- سلطان.

په لنډه یې که ووايم نو داسې به وي:

- لومړۍ هوسی د جګړو کیسې کوي، تخلیق گر یې وایي چې:

لومړۍ هوسی د افغانستان د جګړو یو سېمبولیک روایت دی، چې

درې بنسټي پوښتنې زمور مخې ته ږدي:

- زمور جګړې څنګه، له چا سره او د څه لپاره دی؟

- ایا مور د خپلواکۍ مفهوم پېژندلی دی؟

— له دې جگړو څخه د راوتلو لارې چارې څه دي؟

(لېوال عبدالغفور، پنځه منظومې، د خپرېدوځای: کابل- بهير
مطبعه، د خپرېدو کال: ۱۳۹۷ لمريز، ۲۰۱۸ ميلادي، د مقدمې ۹- ۱۰
مخونه)

— د ارشاک او اوشاس په باب لېوال ويلي دي چې: «ارشاک او
اوشاس د کوشاني دوران د عظمت نښه ده، چې د باگرامي ښکلا
(اوشاس) او د پکتاني سرتيري (ارشاک) د مينې شور، د نيلاب له خپو
سره يوځای، اباسين ته سپاري. په دې منظومه کې عشق، حماسه،
هېوادپالنه او تاريخ يوداسې د بودی رنگين تال جوړوي، چې زموږ
لرغونی عظمت زموږ په زړونو کې وزنگولای شي.

(لېوال عبدالغفور، پنځه منظومې، د خپرېدوځای: کابل- بهير مطبعه، د
خپرېدو کال: ۱۳۹۷ لمريز، ۲۰۱۸ ميلادي، د مقدمې ۱۰ مخ)

— لام او ايلينو د پخواني نورستان (بلورستان) د مدنيت، اساطيرو او
لرغوني تاريخ و هنر تل پاتې يادگار دی. په لام او ايلينو کې د لېوال
کمال تر دې حده پورې دی چې د بلورستان تيرو ته سا ورکوي او په
خبرو يې راوړي.

— په کک او زرینه کې د زاپه سيستان او د ساکانو د ټولواکمنۍ
عظمت گورو، هلته لېدل کېږي چې څنگه يوه مېرمن خپل خلک د
خپلې شتمنۍ (د هلمند د سين اوبه) په خپل تدبير سره له حريص
دوښمن څخه ساتي او دا لوی درس په يادگار پرېږدي چې څنگه
زموږ نيکونو د خپلو ملي ارزښتونو او شتمنيو ساتنه کوله.

— د ليوال د سلطان منظومې کيسه بيا د عرفاني اسطوري بڼه لري.

تر دويمې هوسۍ لڼده موده مخکې لېوال د «پاچا» منظومه خپره کړه.

د لېوال د «پاچا» منظومې له پاره هم ما يوه مقاله (د غفور لېوال د نورو منظومو په سيوري کې د «پاچا» مطالعه) خپره کړه. د هغې مقالې په يوه برخه کې ما ليکلي وو چې:

«لېوال هغه نوښتونه چې په خپلو تېرو تخليقاتو کې کړي وو، د پاچا په منظومه کې يې په ساده کليوالي ډول پسې تعقيب کړي دي، د همدې په وجه کولای شم ووايم چې عبدالغفور لېوال په اوسني پښتو ادب کې د مبتکرو شاعرانو په ډله کې د نوښت ښه استازولي په بريالي ډول کړي ده.»

د لېوال د پاچا منظومې په پار مې چې کومه مقاله ليکلې وه، د هغې مقالې په لړ کې مې يوه دوعا هم کړې وه، متن يې دا دی:

«نور دې خدای د سياست او ادارې له دايرې نه لرې وساته، خو د دغسې اثارو د تخليق او پنځونې لپاره وخت ولرې.»

زما دوعا خدای قبوله کړه. کله چې پر افغانستان باندې تر سرو، شنو بادونو وروسته؛ سپين بادونه راوالتل، لېوال صاحب له ټولو رسمي - سياسي اداري جنجالونو راخلاص شو. اوس يې د ورځني ژوند ډېره برخه فرهنگي او علمي مسایلو ته بېله کړې ده او زما د کړې دوعا له مخې يې د خپلو تخليقاتو لمن غوړولې او د گڼو شعرونو او مقالو ترڅنگه يې د مهاجرت په چاپېريال کې لومړی «پاچا» (د ۲۰۲۳ ام کال جنوري) او بيا «دويمه هوسۍ» (د ۲۰۲۴ ام کال فبروري) تخليق او خپلو مخاطبينو او پښتو ادب باندې ولورولې.

لېوال د هنر په ژبه تاريخي ناسپړلو غوتو د سپړلو له پاره، زاړه يادگارونه مطالعه کوي، جوړو او ښکلو کلاگانو ته ورځي او گوري يې، په تېرو هېرو قبرونو پسې دښتې، تپې، غرونه او هديرې لټوي، په

ساعتونو ساعتونو کيني او په کتابتونو کې تاريخی اسناد لټوي، سره پرتله کوي يې؛ خو داسې نښې او حقايق ترلاسه کړي چې د هغو په رڼا کې، د تاريخي ناسپړلو غوتو په سپړلو کې مرسته ورسره وکړي؛ هوايي خبرې نه، بلکې له حقيقت سره اړخ ولگوي، موضوع ښه مستنده کړي، بيا يې د خپل هنر په خُم کې ورنگوي او بيا يې خپلو مخاطبينو ته وړاندې کړي.

ښه بېلگه يې همدا دويمه هوسۍ ده. عبدالغفور لېوال د دويمې هوسۍ د ليکلو له پاره د کابل په شيردروازه کې، ښامار ته ورته پروت دېوال د ليدلو له پاره پر همدغه غره ورختلی او د غره پر سر تر هغومره وړاندې تللی دی چې خومره دا دېوال غځېدلی دی. د دېوال په اوږدو کې يې ټول برجونه او هلته شته قبرونه ليدلي او د هغو په باب يې پوښتنې او پلټنې کړې دي.

په دې ډول لېوال د هرې منظومې ترليکلو مخکې تر خپلې وسې او د امکاناتو په چوکاټ کې ځان پوه کوي، بيا کېنې خپل قلم ته د هنر رنګ وراچوي او په خپل فکر کې د موضوع په باب راټول معلومات د هنر په ژبه انځوروي. دويمه هوسۍ يې ښه مثال دی.

د لومړۍ هوسۍ په تخليق سره لېوال د خپلو منظومو د تخليق لړۍ پيل کړه. لېوال په تانده ځوانۍ کې دا جرأت درلود چې لومړۍ هوسۍ يې حتی علامه رشاد ته هم وړښودلې او ورته اورولې وه. په هماغه وخت کې رشاد صاحب داسې دوعا ورته کړې وه:

«ما د هوسۍ ډرامه په ډېر غور ولوستله او په ډير شوق مې واړويدله.

زه ځوان شاعر (عبدالغفور لېوال) ته د دې ابتکاري تخليق مبارکي وایم، د ده استعداد زما په زړه کې دا هیله پیدا کړې ده چې دی به د پښتو ادب لپاره د تخليق په برخه کې ډیر بريالی وی.

زه د ده د بري دعا کوم

اکادیمسین پوهاند رشاد»

(لېوال عبدالغفور، پنځه منظومې، د خپرېدوځای: کابل- بهیر مطبعه، د خپرېدو کال: ۱۳۹۷ لمريز، ۲۰۱۸ ميلادي، دهوسې د ډرامې په باب [د رشاد صاحب مقدمه] ۲۱ مخ)

او دا دی د علامه بابا دوعا قبوله شوه، لېوال په دې ازموینه کې داسې بريالی شو چې اوس د منظومو په ډگر کې يکه تازه او بې جوړې دی. زه يې په پښتو ادب کې د منظومه ليکنې قهرمان گڼم. په دویمه هوسې کې لېوال هماغه تجربه د «پاچا» تر منظومې نوره هم قوي او ښه تکرار کړې ده.

لېوال خپله «پاچا» منظومه د ۲۰۲۳م کال د جنورۍ په ۲۳مه خپره کړه او اوس دا دې دویمه هوسې يې د يوه لوړ پیام په ملتيا، له خپلو ځانگړو انځورونو او ښکلاوو سره بشپړه شوې ده او درنو لوستونکو ته وړاندې کېږي.

د ۲۰۲۳ کال د دسمبر ۳۰مه وه چې لېوال د دویمې هوسې د زېږېدو او راتگ زيری وکړ، زېری يې د خپل مخکتاب پر مخ خپور کړ او په هماغه سبا (۲۰۲۴/۱۲/۳۱) په افغان جرمن پورتال کې هم دا مطلب راښکاره شو:»

پينځه ويشت کاله روسته

هوسې - ۲ -

زه پینځه ویشته کلن وم، چې د وطن بدو حالاتو د «هوسی» منظومې الهام راباندې ولوراه.

زما ارواښاد استاد اکاډمیسین پوهاند عبدالشکور رشاد، چې هوسی ولوستله، وروپې غوښتم، په سترگو کې یې یو څاڅکی لاندې ولاړ و، درانه غږ یې له غږیو سره نور ابهت هم موندلی و. راته یې وویل: د هوسی په اړه مې خپل تأثر کښلی دی، که چاپوله دې، بیا یې ورسره خپور کړه. او له دې سره یې په خپل ښکلي خط لیکلې سریزه «د هوسی د ډرامې په باب» راوسپارله.

تر دې ورهاخوا د استاد یوې بلې خبرې پر هغه مهال حیران کړم، استاد وویل:

«هوسی په داسې ځای پای ته رسېدلې، چې له دې ځایه بېرته هم پیلېدلای سي. خدای ج دې پر وطن ورحمیري...»

د ارواښاد استاد له کراماتو ډکې وړاندوینې ته هغه مهال څیر شوم، چې د هوسی د دویمې برخې د لیکلو تلوسه راپېښه شوه.

دا دی پوره پینځه ویشته کاله روسته، داسې مهال، چې زه د خپل ژوند پر پنځوسم درشل گام ږدم، د هوسی دویمه برخه کښل پیلوم، بلکې دوه فصله مې کښلې ده.

زه هوسی نه لیکم. هوسی بیا، د هماغه لومړي ځل په څېر، ځان پخپله راباندې لیکي. د هېڅ پېښې په اړه مې وړاندې فکر کړی نه دی، هوسی لکه الهام راباندې اوري.

هره پېښه، هره صحنه، هر داستاني شخصیت یې په مخه راځي او ځان راپېژني.

دا خو شپې مې خوب گډوډ دی، د هوسی بېلابېلې صحنې په خوب
 وینم. نارام یم، ستومانه یم، خپه او غمجن یم.
 هوسی د وطن د غمیزې داستان دی، کاشکې مو د وطن د خوښیو
 کیسې لیکلای. کاشکې مو د مینې او عشق داستانونه کښلی...
 هوسی زخمي ده، د خپلواکۍ هوسی لاهم په سپېڅلې زمکه او پاکو
 اوبو د غنمو کرل غواړي، چې وطن له رېرو خلاص شي...
 خدای دې نه کوي، چې - که ژوندی وپایدم - په پینځه اویا کلنۍ کې
 د هوسی درېمې برخې لیکلو ته اړ شم.
 کاشکې هوسی خپل ارمان ته ورسیري او زه خپله بله منظومه په یوه
 عاشقانه و عارفانه کیسه راوخرخولای شم.
 دعا کوئ،

هوسی به ژر ستاسو د سترگو ترمخ راڅرگنده شي.

«ان شاءالله»

ما (آصف بهاند) په کامنت کې داسې ورته ولیکل:

«مبارک دې وي،

زما دې بیا تلوسه کړه چې دویمې هوسی ښکلاوې او انځورونه ته
 لارې وڅارم.

«په کاته - کاته مې سترگې په واته شي

چې خبر دې د راتله راباندې وشي»

د منظومې قهرمانان او کرکټرونه:

د دویمې هوسی د سپړنې په پیل کې غواړم لومړی د منظومې
 قهرمانان او کرکټرونه معرفي کړم:

— کليوال شيون او ميينه يې د توروسترگو ښکلي نجلۍ:

«او دلته دوه ميينان،

يو يې شيونکی، چې په شپيلو باندې کوډې کوي
بله ملنگه نجلۍ

هغه چې تورې تورې سترگې لري

غاړه په غاړه خو يو لري ځای ته

پاکو او بو سپېڅلې خاورې پسې

غواړو غنم و کرو

او کليوالو ته مو ژوند وېښو

ما او د تورو تورو سترگو ښکلي...»

شيونکی په خپلې جادوگرۍ شپلۍ سره بايد خلک د جهالت له درانه
خوبه راوينن کړي، غنم وکړي او د خپل کلي (وطن) سمسورتيا،
ابادي، ازادي او خوشحالي ورپه زړه کړي. له هوسۍ نه درې پور
اخيستي غنم چې د تورسترگې د غاړې په زرین تاويز کې يې ايښي
دي، دا به د احمدشاه بابا پر سر باندې د غنمو د هغو تومبلو د وړو
دانې وي چې د شيرسرخ په جرگه کې د ده پر دستار باندې تومبل
شوي وو. او اوس دوی غواړي چې چېرته سپېڅلې خاوره او له وينو
څخه پاکې اوبه ومومي خو دا غنم بيا وکړي:

«غواړو غنم وکرو

او کليوالو ته مو ژوند وېښو

زخمي هوسۍ او کليوال

وري نهار راته په تمه ناست دي» ۳م مخ

«خدایزده چې چېرته به سپېڅلې خاوره

پاکې اوبه ومومو؟
چې هلته وکړو غنم د هوسی
ها چې زمورد خپلواکی نښه ده. «۶م مخ
— پرتمینه او اسه:

پرتمینه او اسه لرغوني قهرمانان دی چې په دې منظومه کې د وطن د دفاع په خاطر، د یرغلگر لښکر په مقابل کې جنگېږي. څنگه چې په دواړو هوسیو کې د کرکټرونو تداخل شته، ځکه هماغه تورسترگې دلته د پرتمینې په نامه راڅرگنده شوې ده. همدا تورسترگې ده چې په بېلابېلو کرکټرونو کې راڅرگندېږي لکه: ملالی، ناهید، نازو، فرخنده او...

«زه «پرتمینه» یم او زما جانان «اسه» نومېږي
مور دوه مین یو او د غره په دیواله کې خښ وو
«د غبرگو تورو د پاچا» له زمانې څخه تر نن
او تر همدې تېرې شېبې پورې په خوب ویده وو
چې ستا شپلی راوینس کړو»
کومه کیسه چې پرتمینه کوي، د پښې سیمه یې د کابل شیردروازه ده
او له دیوال نه موخه د زنبورک شاه او زنبیلک شاه دیوال دی چې د یوه
تېرې کونکي لښکر د مخنیوي له پاره جوړېږي:
«زما اسه،

زما دغه خوږ جانان هم راغی د دیوال بیگار ته
چې لمرلوېدو نه د بیدیا د لښکر
د څرمښکیو او کربورو له صحرا نه راروان یرغلگر
زمور تر کلي پورې

په اسانۍ رانه شي

او د دې دنگ غره د لمنې خلک

د غبرگو تورو د پاچا له خونړۍ لښکره

ځان او وطن وساتي...»

— د غبرگو تورو شاه، د يرغلگر لښکر مشر:

په پخوانيو زمانو کې د يرغلگرو لښکرو مشر:

«... او د دې دنگ غره د لمنې خلک

د غبرگو تورو د پاچا له خونړۍ لښکره

ځان او وطن وساتي»

«د غبرگو تورو شاه لگيا و، زموږ له خلکو يې سرونه رېبل»

— ملنگ بابا:

د افغانستان د خلکو جمعي خرد دی.

«چې يو ناخاپه د ملنگ بابا ښکالو راغله

هغه ملنگ چې د دوه سترگو په ځلا کې يې دنيا ښکاريږي

هغه چې زړه کې يې د دې کلي کيسې ژوندۍ دي...»

— د غبرگ توري شاه پيرو او د ژېړو پانو د لوگيو کوډگر:

د غبرگ توري شاه لارويان او لښکريان د ټولني ارتجاعي قشرونه يا د

شنو، سپينو او تورو جنډو رپونکي خلک.

«دا کوډگر هم ها د خپلو تېرو-تېرو پلار نيکونو

په شان کوډې کړې د ژېړو-ژېړو پانو

دوی د ژېړو کاغذونو

په لوگي خلک ويده کړي

او بيا خلک په لوگيو شي طلسم

بس پانده شي، يا كانه شي
يا يې ژبې و خولې گونگۍ شي
يا له ويرې يې زوبۍ شي...»

— اوردیو:

روسان شوروي يرغل:

«د کنگلونو له هېواده

او

د ييبرو له ځنگلونو څخه

«اوردیو» له خپلو سرو پېريانو سره راغی زموږ د کلي چم ته»

— لات دیو:

انگریزي يرغلگر، امريکايي تيري کونکي:

«لات دیو» چې زړه يې موږ د خلکو له کينې نه ډک و»

— د کوډگرانو لښکر:

طالبان اوله دوره:

«د کوډگرانو د زمانو او لمسيو لښکر

هغه چې ژبې - ژبې کاغذونه يې وو ډک له لېمانو، له مارانو، بنامارانو
څخه

له ژبې زمري نه يې زده کړې وې لا نورې کوډې»

— هوسی:

د ازادی سمبول:

«او د هوسی په ننگ وتلي کليوال يې سره ووېشل په ډلو - ډلو»

«هغه کلونه، چې زموږ د خپلواکۍ ملکه

بنکلي هوسی د هسکو غرونو لوړو تړو کې زخمي پرته وه»

- تور ابليس:

پنجابي واكمنان چې تل يې زموږ پروطن او خلكو باند لوبې كړې دي:

«يو لوی كودگر د خرمنكيو او كربورو له بيديا څخه د تور ابليس بيديا ته راوست»

- ژېړ زمري:

اوسامه بن لادن:

اوسامه په عربي كې زمري ته وايي، لادن زېړگل ته وايي:

«د غبرگو تورو د شاه دغه لمسی

- چې يادیده «ژېړ زمري» -

په ژېړو، ژېړو كاغذونو كې د تورو بنامارانو د لوگيو يو بلای كودگر و

چې د سرو زرو څو څولۍ يې په اوسانو بار وې...»

- بودا چوپړگر:

د اورديو يا د شوروي لښكر پر ټانك باندې سپور چل باز تورمدیر:

«تر هغه روسته، چې اورديو مات شو

تر هغه روسته، چې د ييږو ځنگل اور واخيسته

تر هغه روسته، چې بودا چوپړگر ورك شو د زمان د گردلو لږو

كې»

- د هوسۍ سپاهي:

د پاكستاني مليشو او تنظيمونو په مقابل كې له وطن څخه د دفاع

سپاهيان چې لارښوونه يې ډاكتر نجيب كوله:

«په لومړۍ ورځ يې د هوسۍ يو سپاهي وواژه

ها چې لات ديو يې د ابليس له دښتې

د مرگ فرمان و کنبلی»

– پنځوس یوسترگي دیوان:

د امریکا په مشرۍ د ناتو ایتلاف:

«پنځوس یوسترگي دیوان، چې راسپاره دي د پولادو په لیوانو باندې

او پاس اسمان کې پرې تاویري د پولادو کارغان

دیوان دربیږي او د دنگو - دنگو غرونو کلی

بیا په لمبو کې سوزي»

– د کوډگرو لښکر:

دا هم تنظیمیان دي او هم د طالبانو دویم ځل راتگ:

«هغه شېبې، چې د کوډگرو د لښکر متروکو

د هوا ډډو کې د شرک زخمونه ونڅول

هغوی، چې ژېړو کاغذونو نه ماران او ښاماران کړۍ کړۍ سوزوي

چې راروان وو د زړې کلا درشل ته د لوگیو ترمنځ

د غبرگو تورو د پاچا جنده یې هسکه په لښکر ریږده»

هغوی، چې ډېر د پیغلو نجونو او د ښځو د دوه سترگو له لیدو وپرېدل

او د سړیو له وینښتیا څخه یې کرکه راتله

د ژېړ زمري په فرمان راغلل او د ټولو ښځو سترگې یې پرې وتړلې»

– دویمه پرتمیننه:

دا د جهالت د لښکرو په اور کې لولپه شوې فرخنده ده چې په دویم

قیامت کې انځور شوې ده:

«په هغه ورځ چې اسه

او پر هغه مینه ښکلې پرتمیننه پیغله

ولاړل له سیند څخه لویډیز لوري ته

غوښتل يې هلته پته شوې څه سپېڅلې خاوره بيا ومومي
د پرتميني په زړو او هېرو شويو خاطر وکې لکه خوب چې وينې
د يو ختین منگي کيسه گرځېده
چې په کې پاکه او سپېڅلې خاوره
د پرتميني مور ساتلې وه، د دې لپاره...»

د دويمې هوسۍ په دويم قيامت کې چې دويمه پرتمينه راځي او دا
هڅه کوي چې ناپوه او ویده نارينه راوينس کړي او خلک د دوه
توري پاچا د لارويانو پر جادو باندې پوه کړي، د کوډگرو له خوا
لومړۍ په تېرو ويشتل کېږي او تر ډېر زجر وروسته سوځول کېږي،
دا قهرمانه معاصره فرخنده ده چې په رڼا ورځ د تيارو د لارويانو له
خوا وسوځول شوه.

د منظومې نوي انځورونه او نوي شعري ترکيبونه:

په دويمه هوسۍ کې د لېوال د پنځو منظومو د شعري انځورونو او
شعري ترکيبونو تجربې په نوې بڼه ځلېدلې دي. په دويمه هوسۍ کې
نوي انځورونه ځکه قوي او زړه وړونکي دي چې د ټولو تېرو منظومو
د شعري انځورونو تجربې سره يوځای شوې دي او د هغو په قالب
کې مفاهيم ادا شوي دي.

د دويمې هوسۍ د لوستلو په ترڅ کې ما ته ډېر نوي شعري ترکيبونه او
شعري انځورونه په مخه راغلي دي، دا يې څو بېلگې دي:

— څو ژرندې اوبه:

«داسې يو سيند، چې په کې څو ژرندې اوبه بهيږي»

— ځگېرو بډلي غږ:

«په ځگېرو بډلي مهربانه غږ غوښتنه کوي...»

– ژوندون اوږدول:

«گرانه شپونکيه! زه خو ستا د دې خوږې شپيلۍ په تمه لا ژوندون
اوږدوم»

– د غرونو له ديوالونو څخه د رازونو دوږې څنډل:

«شپيلۍ راواخله او د تېرې زمانې كيسه نغمه نغمه كړه

د دغو غرونو ديوالونو له رازونو دوږې بيا وڅنډه

د دې نيمزالي سيند په راز مې پوه كړه

ما ته شپيلۍ ووهه!»

– د بنامار غځوونې:

«لكه له خوبه راويښ شوى بنامار چې غځوونې وكړي»

– مړاوي انگي:

«په مړاوو مړاوو انگو يې راروانه وه د اوبنكو مرغلره رڼه»

– د غبرگو تورو پاچا:

«د غبرگو تورو د پاچا له زمانې څخه راغلي خلك»

– ډول غږېدل:

«د لوى ديوال د جوړېدلو اشر ته ډول و غږېد»

– له تورو وريځو نه څرمن ايستل:

«لكه برېښنا چې په اسمان كې په يو گږز له تورو وريځو نه څرمن

وباسي»

– د باد وړېښمېنې څنې:

«غږ يې دره كې د پاسته باد په وړېښمينو څڼو غوټه،

داسې ښه لگېده»

– د جگړې طلسم:

«... او د جگړو طلسم مات کړو،

خپلواکي او سوله بیا راولو»

— نیمه خوا سیند:

«سیند نیمه خوا بهیږي»

— باد په اتني سردی:

«... او باد د غره د دیواله په ویجاړ برج کې په اتني سردی.»

— د سیند نیمزاله منزل:

«د سیند نیمزاله منزل مور سره ترڅنگ بهیږي»

— پولادي لیوان:

«کلا د ډېرو زمانو د پولادي لیوانو د اړو ده کپ کپ خوړلې»

— د ژېړو کاغذونو لوگي:

«دوی د ژېړو کاغذونو

په لوگي خلک ویده کړي»

— ختین بنامار:

«د غځېدلي اوږد ختین بنامار له لیکې سره»

— د زمان خوب:

«هغوی زما شپیلی راوینس کړل د زمان له خوبه»

— په سترگو کې برېښنا تاوېدل:

«او ما لیدل، چې د ملنگ په ځلېدلو زرڅو سترگو کې برېښنا

تاوېده»

— د جگړو سور دوزخ:

«د ډلو ډلو د جگړو په سره دوزخ کې سوزېد»

— د ماشوم وینه:

«هغه کلونه، چې د ډلو تورې سرې وې د ماشوم په وینو»
 — د پولادو کارغان:

«او

ژېرمري د تورو وسپنو پولادو د کارغانو په زور

هلته تر اوو سمندرونو هاخوا

د لات دیو لوړې هسکې دنگې مانی...»

— د سرو لمبو درمند:

«د سرو لمبو په درمندو کې او د اور په ژرنده

داسې ایرې ایرې کړې

لکه چې هېڅ رادنگې شوې نه وې»

— د باد نڅا:

«باد یو ځل بیا د زاړه برج په منځ کې ونڅېده»

— د موسکا گلونه:

«پېغلو ځوانانو په مور وشیندل گلونه د خوږو موسکاوو»

— بې زوره سلگی:

«بابا ملنگ هلته ولاړ و او ژړل یې په بې زوره سلگو»

— د ونو په شنو څانگو کې د باد پټېدل:

«مرغی لا غوږ وې او باد پټ و د ځنگله د ونو شنو څانگو کې»

— له لمبو او له سکروټو رغېدلې نغمه:

«یوه له درده،

له لمبو

او له سکروټو رغېدلې نغمه»

— د لمر چوپتیا:

«لمر به په چوپه خوله راوخوت او ځنگله نه به خاموش واوښته»
— د تللو زمانو ایننه:
«لکه د تللو زمانو په ایننه کې چې سبا ته گوري»
— د شپیلې مری:
«زما له ستوني نه روستی سکروته لاره د شپیلې مری ته»
— جل وهلې تورې:
«د غبرگو تورو د پاچا دوه جل وهلې تورې»
— د سیند ژړا:
«سیند خپلې لور ته ژاړي
د پرتمینې ایرې لیکه لیکه
د سیند اوبو سره راوښې دي ختیځ لوري ته...» ۶۵م
د پرتمینې ایرې
د اوبو ذهن مینځي
سیند لاروان دی...»
— د اوبو ذهن:
«د پرتمینې ایرې
د اوبو ذهن مینځي
سیند لاروان دی...»
— د رڼو اوبنکو فرش:
«ختیځ د خپلې بنکلې لور راتلو ته فرش د رڼو اوبنکو غوړولی په
لار...»
— په ایرو سره د اوبو مینځل:

«په هغه تور ماښام، چې سیند خپلې اوبه د پرتمینې په سپېڅلو ایرو
ومینځلې»

— د اروا نڅېدل:

«په هغه شپه، چې د ستي پېغلې اروا د غره په لور دیواله ونڅېده»
— د باد انګولا:

«او غره د باد له انګولا سره په کوکو ژړل»

— د لمر زرین جام:

«لا سباوون د لمر زرین جام ته شېبې شمارلې»

زما له نظره د دویمې هوسۍ انځوریزه ننداره، د نووترکیبونو یوبل
حیرانونکې کاروان دی چې لېوال په دویمه هوسۍ کې روان کړی
دی. د دویمې هوسۍ په لومړي پړاو کې شپونکې له خپلې مینې سره
ښه مست راوان دی چې پاکې اوبه او له وینو پاکه مخکته پیدا کړي،
څو ورو او نهرو ته غنم وکړي، په خپله شاعرانه دنیا کې یې بېلتون
هم چېرې لرې د د تورو سرو او خونړیو دیوانو په ساړه زندان کې
بندي کړی دی او خپله مست روان دی. دا یې د لېوال په هنرمندانه
قلم د خولې څو خبرې دي:

«بېلتون بندي دی، خدایزده چېرته لرې

زه د دې کلي مساپر شپونکې روان یمه لا

لکه زما د خپل زرګي درزا په بل ګوګل کې

زخمي هوسۍ او کلیوال

ورې نهار راته په تمه ناست دي...»

په دويمه هوسۍ کې د شعر د نورو ښکلاوو په څنگ کې، د منظومې متن عجب رواني لري چې له پيل نه ترپاي پورې هېڅ ډول سکتگي نه په کې حس کېږي. د داستان په پيل کې شاعر په نستانلژيک ډول د جگړې په اور ناسوځېدلي زمان او شين کلي يادوي. دا يې خو بېلگې دي:

«ها ورکې شوې زمانې ته گوندي بيا ورسو
چې زمور کلي کې لا فصل د غنمو شين و
او کليوال مو په يو بل مين وو
هغه د مينې او ښکلا زمانه
چې کليوالو مو غنم کرل او مستې چيني
له پاکو سپينو اوبو ډکې بهېدلي په ويالو او ان تر سينده پورې
مستې هوسۍ،
د خپلواکۍ ملکې
لا زمور د کلي په خوښيو پاچاهي کوله
چې لا په کلي کې د تورو سرو ديوانو لاره تېره نه وه...»
شاعر له جگړې نه مخامخ شکايت نه کوي، خو کله چې د غنمو کرلو مسؤليت باندې خبرې کوي او په پاکې خاورې او سپېڅلو اوبو پسې گرځي، ټولې مخکې او چيني د انسان په وينو لرلې ښيي. دا يې خو بېلگې دي:»

— لا لټوو سپېڅلې خاوره او له وينو څخه پاکې اوبه

غواړو غنم وکړو
او کلیوالو ته مو ژوند وېښو...
- د داسې خاورې څرک لاهم نه ښکاري
چې د انسان وینه پرې بل انسان شیندلې نه وي
هغه چینه ورکه ده،
چې په کې وینه بهېدلې نه وي...
- خدایزده چې چېرته به سپېڅلې خاوره
پاکې اوبه ومومو؟
چې هلته وکړو غنم د هوسۍ
ها چې زموږ د خپلواکۍ نښه ده
- د لوړو لوړو غرونو اوبنکې راروانې دي، خو رنګ په کې د
وینو گلې دی»

د دویمې هوسۍ پیام:

په هوسۍ منظومه کې یو ځانګړنه دا ده چې تورسترګې ښکلې پیغله په
بېلابېلو کرکټرونو کې راڅرګندېږي. پرتمینه، ملالی، ناهید، نازو،
فرخنده دا ټولې همدا تورسترګې ښکلې پیغله ده.
د دویمې هوسۍ په منظومه کې کله چې تورسترګې د پرتمینې په نامه
د فرخندې په رول کې راڅرګندېږي، په هماغه ځای کې د جهالت او

افراطیت قربانی کبیری، چې اسه له دوه توري پاچا نه غاړه غوڅه کړې وه او د دویمې هوسۍ د پیام اصلي خبرې دویمې پرمینې یا فرخندې له خولې اورېدل کبیری، فرخنده په لوړغبر سره وایي چې:

زه هرڅه وینم او په هرڅه پوهېږم، تاسو ولې غواړئ چې زما سترگې وتړل شي، تاسو ولې «د ښکلیو پېغلو او ښځمنو له لیدلو نه ویریرئ داسې؟ چا څه ډول جادو درباندي کړی دی؟

«زه پاڅېدلې یم، چې دغه تور طلسم مات کړم

زه به د نورو ښځو سترگې هم رنې پرانیزم

زه به د ښکلو نجونو سترگو نه پردې لرې کړم

زه به دا ستاسو کوډې ونه منم

د دې مارانو، لړمانو، ښامارانو تور لوگي به د دې غرونو شنه اسمان څخه جارو کړم، جارو!»

پرمینې د فرخندې په رول کې چیغې وهلې او خلکو ته یې ویل: په تاسو کوډې شوي، وینس شئ او ځانونه پوه کړئ، زه راغلې یم چې ښځو ته د رڼا او نارینه وو ته د وینښتیا مفاهیم بیان کړم او...

دا څو کرښې د دویمې هوسۍ له هغې برخې رااخیستل شوي دي چې د دې منظومې د پیام یوه برخه په کې نغښتی دی:

«... هغې نارې وهلې:

های زما خلکو!

اې د سیند د دواړو غاړو خلکو!

اې غيرتي نرانو!
په تاسو کوډې شوي
تاسو په ښو او بدو نه پوهېږئ
د يو کوډگر په چيغه
خپله بېوزلې خور په کانو ولئ
دغه کوډگر ستاسو د هرڅه دوښمنان دي،
ولې نه وينسېږئ؟
لږ څه راوينس شئ، گورئ دا څه کوي؟
زه يم راغلې، چې طلسم مات کړم
زه يم راغلې، چې دې ښځو ته رڼا راولم
او نارينه وو ته وينښتيا راولم
دغو تيارو ته روښانتيا راولم»

په لنډه توگه ويلی شم: د دويمې هوسۍ پيام دا دی چې په جهالت کې راگير خلک له ډوبېدو وژغوري او د لوی کوډگر په دود (لوگي) ويده شوي خلک له درانه خوبه راوينس کړي. هغه څه چې بهرنيانو د خپلو موخو د ترلاسه کولو له پاره پر مور باندې کړي؛ د هغو پر ضد مبارزه وکړو او ستونزو ته حلالېږي پيدا کړي. په دويمه هوسۍ کې دا پيام هم وړاندې شوی دی چې د دين په نامه تل غولول شوي يو، مور بايد رابېدار شو او په حقايقو ځان پوه کړو.

دا منظومه (دویمه هوسی) د بنامار سبک په پیروی تخلیق شوې ده، توپیر یې دا دی چې په ځانځاني بنامار کې خج پر جفتو څپو باندې راځي او په دویمه هوسی کې پر طاق څپو باندې.

زه د دویمې هوسی تخلیق د پښتو شعر پر ډېواله باندې د یوې نوې او زرینې خښتې اضافه کېدل گڼم، د جهالت په خوب ویدو خلکو ته یې د وینولو یوه چیغه بولم. د دې غنیمت اثر د تخلیق په پار لومړی ښاغلي لېوال ته او بیا د پښتو شعر ټولو مینه‌والو ته مبارکي وایم.

د دویمې هوسی د ژرچاپېدو یا پرلیکه کېدو په هیله!

پوهندوی آصف بهاند

دهوسی منظومه :

که دیوولس د غمیزو میناتور !

دلته په دې لیکنه کې د هوسی د منظومې په متن و محتوا خبري کوو. هغې ته د میناتور او د غمیزی د میناتور سرخط ورکړل شوی. په دې مانا چې په منظومه کې ډېر داسې مفاهیم او پېښې دي چې هم مکان نفی کوي او هم زمان تر پوښتنې لاندې راولي. یوه خبره دا هم ده چې ایا دا اساطیری منظومه ده او که تاریخي؟ خو چې گورو دلته په منظومه کې تاریخ او اسطوره سره موازي پرمخ درومي. یو د بل استازیتوب کوي او یو د بل ځای نیسي.

دپورته بحث په مټ یوې پایلي ته رسیږو او هغه دا چې کله د هوسی حاضره منظومه را سپرو او د هغې له مخ نه پردې پورته کوو، موږ هم دتاریخ له پېښو سره مخامخ کېږو او هم له اسطورو سره، خو دلته بالعکس تاریخي پېښې تې شوي او اسطوره شوي دي.

کله چې موږ د هیواد او د دې سیمې لرغوني فرهنگ ته پام اړوو، موږ له یو لړ په زړه پورې مسایلو سره مخامخ کېږو. بده به نه وي چې لږ څه نور په تاریخ نه، بلکې په ډیرو لرغونو اساطیرو تمرکز وکړو. ځکه دا داسې تمرکز دی چې یو لړ پیغامونه لري چې نن هم لا زاپه اوسولیدلي نه دي.

په لرغونو اریایی اساطیرو کې وینو چې وایی: « په سر کې روښنایی وه. روښنایی د ټولو شیانو اصل او ماهیت و. روښنایی له ثواشه نه لیري (مکان یا اسمان) او د زروان (زمان) نه یې لیري ځای درلود. همدې روښنایی یا رڼا نوراني او رباني موجودات هست کړل چې ډیر ستر یې زروان (ناپایه زمان) و، چې ناپایه او ابدی زروان یې هم بولي. زروان ته د خدای خطاب کېده. دا ځکه چې د زروان پادشاهي ابدی او تلپاتې ده. ناپایه زروان یو زرکلونه قرباني ورکړه او په خپل بطن کې یې دوه بچیان وزیږول: اهورا مزدا چې د قربانیو په برکت هست شوی و او بل یې اهریمن چې د شک، وسوسې او گومان حاصل و. کله ناکله به یې شک، وسوسې او اندېښنو زړه ته لاره کوله. یو مهال زروان له ځانه سره وویل: زما له دواړو بچیانو چې هر یو چابک ماته راغلل، نو د عالم بادشاهي به د هغه وي.

وحشي اهریمن د پلار له تنه راووت، پلار ته ورغی، خو زروان د ځان په وړاندې یو بد شکله بد قواره او پلید بد خصلته موجود ولیده. ویې پوښته: څوک یې؟

وحشي اهریمن وویل: زه ستا بچی یم. زروان د شیو یا زمان خدای وویل: زما بچی باید نوراني او معطر وي، خو ته ډیر تور، چټل او پلید یې. په همدې شیهه کې نیکمرغه اورمزد دهغه بل بچی چې ښکلي څېره یې درلوده را څرگند شو. زروان پوه شو چې دا یې حقیقي بچی دی، ورته یې کړه: چې تردې شېبې چې د هستۍ په ډگر کې دې قدم کېښود، ما د هغه روښنایی په پیل کې چې زما هستونکې او پیلامه ده، قرباني ورکوله خو له دې وروسته ستا وار دی چې خیرات ورکړې.

لعتی اهریمن په غضب شو ویې وېل: ایا تاسې پخپله ژمنه نه وه کړې چې هر بچی چې ژر درورسیري، نو د کایناتو او عالم بادشاهي به دهغه وي؟

زروان وویل: خو زه به د نهه زرو کالو له مخه ستا لاس په جهان بر نه کړم دا ځکه چې ستا له تور، ظالمانه او پلید ماهیت څخه کرکه لرم. نو کله چې درې زره کلونه تېر شول اهریمن داوړمزد روښنایي ولیده او د جنگ له پاره را ولتید. د گومزش دوران یعنی (د نور و ظلمت، دخبرو اترو، د نیکی اوبدی، د عدل او ظلم، د مینې او کرکې، ابادۍ او ویجاړۍ) دوران پیل شو.

(۲)

اهریمن غلی کېناست. د لښکرو سمبالنت یې پیل کړ. کوډگر دیوان اوپریان یې هست کړل. ټول دیوان د یو قهر جن «دیو» په څنگ کې ودرېدل. تودوخه، سپروخه، زړښت، وچوبی، ناروغی او ویجاړي، دروغ او غضب او بدخصلته، ناوړه وینا اوناښمې کړنې یې خپلې کړې. بیرسري دیوان د اهریمن له نژاده د هغه د قهر له هگیو، د څرمیزو زنگیانو، لالهانده او بېکاره کوډگر یې له خپل غیر طبیعي مقاربت (یا جنسي تعامل) نه وزیرول.

د نهو زرو کالو جگړه جوړه شوه. ټول عناصر ککړ شول. انسان په اوږدو رنځونو او کړاوونو اخته شو. اهریمن هره شپه دیوانو ته وایي چې نړۍ ته ولاړ شئ، دریا بونه وچ کړئ دسپین هوم ونې (اساطیري بوټي چې مړي د هغه په وسیله را ژوندي کپړي او د هرې تباهي درمل دي) چې د زړښت ضد دی او مړي را ژوندي کوي بې پانو اوبې میوی کړئ. غرونه چې د زمکې د ښکلا لپاره دي وخوځوئ. او

تول را توکهدوني مړاوې کړئ. د خلکو رمو اوپادو ته ورگډ شئ، د هغو غواگانې اوپسونه ووژنئ او پام مووي، چې د هغو سترگې په هفتو رنگ يا اوه ستورو اوبيا د نسر په ستوري (وتند) ونه نښلي. دا ځکه چې کار به مو شنه شي.

خو اورمزد د دې له پاره چې خلک د اهریمن له بی رحمۍ بچ کړي زرتشت را استوي، او زرکاله وروسته یې هوشیدر او بیا هوشیدرماه او بیا سوشیان وزیرول.

اوس را څو د هوسۍ د منظومې متن او محتوی ته :
دلته د زرو شمیره په زړه پورې اوسمبولیکه هغه ده. بودیزم له هر ډول جنگ جگړې، قهر اوغضب پرته دې قلمرو ته راغلی و. د زرکالو له پاره په دې قلمرو کې پاتې شو. دوام یې وکړ. د هوسۍ منظومه چې د یوه ولس د اوږده عمر او اوږده زمان په تیر د غمیزو داستان دی. په زمانې لحاظ د تکرار سره مله ده. زمان په کې کله خپل مفهوم له لاسه ورکوي، او کله د تسلسل لاره خپلوي. منظومه لږ څه نور دقت او تامل غواړي. کرکترونه یې هم عجیب دي. زمان اومکان هم په کې جلا حالت اختیاروي.

ددې منظومې اصلي کرکترونه :

دوه مینان : یو یې شپونکی چې په شپیلۍ کوډې کوي. او بله ملنگه نجلۍ

دوه نور اسطوره وي قهرمانان : اسه او پرتمینه دي.

شپون له خپلې مینې سره د غره پر سر د دیوال تصویر کاري

شپیلۍ معجزه کوي. د جلا وطنۍ احساس هم په کې غزونې کوي .

د سیند اوبه چې رڼې دي، خو وینې په کې گډېږي. دوه مینان له هغه دوه نورو کسانو سره مخامخ کېږي. چې د پېړیو له گوگله کښته را درومي .

دا دوه څوک دي ؟

مور د نیچه خبرې اوریدو ته را بولي :

شاعران هلته چې غواړي د انسانانو ژوند اسان وښيي، یا په حال زمان سترگې پټوي او یا د تیر زمان د رڼا په شیندلو حال زمان ته نوی رنگ ورکوي. د دې کار د ترسره کېدو له پاره تیرو دورانونو یولړ اړخونو ته ورستنیري، د دې لپاره چې وکړای شي له هغو څخه د یو پل په توگه تیر دوران او تصوراتو، ادیانو او فرهنگونو ته پام کوي چې د شپږیدو په حال کې دي، گټه واخلي.

د هوسی په منظومه کې هم شاعر او یا پنځوونکې د تیر زمان د روښنایي په شیندلو حال زمان ته نوی رنگ ورکوي. دلته زمان دخپل تسلسل او امتداد لړۍ لیري غورځوي، بلکې د پېښو او حوادثو تکرار او له حال نه ماضي ته ستندل او له ماضي نه د حال داستان وړاندې کول، هنر ته لاسونه نوي رنگ ورکوي.

منظومه د سترو اوتاریخي انځورونو لیردوونکې ده. له سره تر پایه دشر او خیر د اهورا او اهریمن جگړه انځوروي. دا انځورونه که له یوې خوا په سمبولیک ډول د شیردروازې د دیوال تصویر دی، نو خبره یوازې په هغه دیوال کې نه را لندېږي، بلکې دیو باتور ولس په مقاومت کې را ټولېږي. هغه ولس چې سیند یې روڼ او پاک دی، د وینو جریان ورته نه دی داخل شوی، او غر یې هم د عظمت او ستر توب حوصله مندی او زغم نښه ده. له پېړیو راهیسې د زمکې په دې

څنډه د پاکی، ازادی، غرور، پرتم او رڼا فضا حاکمه وه. خو یو مهال داسې هم کېږي چې یو وحشي، څرمښکی خور او دښتي ځناور یرغل را وږي، د هغو یرغل که په اول سر کې د هغو دآسونو او اوسنانو د پښو گرد فضا ککړوي، خو په تدریج سره داسې لږې او خړې وریځې چې باران نه‌زیروي، بلکې د انسان مغز او ذهن مسموموي، لاسبري کوي.

هوسې منظومه دیو ادبي شاهکار په توگه چې د زمان لړۍ په کې د لړۍ (تسلسل) په بڼه نفي کېږي، د جمعي تحت الشعور د یوې تابلو په توگه د معاصر انسان په وړاندي ایښودل کېږي.

په منظومه کې مور د پښو یو ماناداره نژدیکیت وینو. چې یونگ یې سنکرونیسټه (sencronistia) هم بولي: هغه په دي باور دی چې اصل چې په لویدیزې علمي نړي کې یې طبیعي نظام پر بنسټ ولاړ دی، د علیت قانون دی، خو دا مطلق قانون دا مهال د علمي اکتشافاتو په بنیاد لږزنده شوی دی. مطلب دا چې په کوچنۍ دنیا کې هستي د قوانینو تابع ده چې استدلالی قوانینو سره سر نه خوري، نو هماغه ډول اساطیري پېښې هم دخپلو قوانینو تابع دي.

شیلینگ د اساطیري زمان په باره کې وایي چې ماقبل تاریخي زمان نه‌ویشل کېدونی دی. یعنې داسې زمان دی چې تل دخپل ځان په خیر دی، چې که هر مهال وغواړو هغه ته نسبت ورکړو، نو باید د یوې شیبې په توگه یې وگڼو. د دې زمان پیل د هغه د پای په څېر دی. دا ځکه چې د بیلابیلو زمانو له تسلسل نه جوړ نه‌دی. دا زمان د لاینیتس په نظر دتیر نه ډک اود راتلونکې زمان حامل دی.

اساطیري زمان په هره شیبه کې ځان بیا هستوي، او هغه په حرکت راوړي، ازلي پېښې له سره نوي کېږي. د لومړي دور انسان نه یوازې کراریري، بلکې لومړنۍ حرکت تصور ته راوړي. د هوسۍ په منظومه کې هم مور گورو چې زمان په یو تسلسل کې نه، بلکې دخرخیدنګ په حالت کې دی. د انسان ذهن او تفکر د دې پېښو دتداعي له پاره په زړه پورې ډګر دی چې ورته پېښې، ورته کرکټرونه او ورته حالت او اتموسفیر را منځ ته کېږي یعنې زمان اساطیري دي.

(۳)

تاریخ او اسطوره د انسان په فرهنگي او هنري تاریخ کې دوه ډیر اغیزناک جوړوونکي بهیرونه ګڼل کېږي چې د هغو له لاري انسان له نړۍ، روح او کایناتو سره تړاو پیدا کوي. دا بهیرونه د زرگونو کلونو په اوږدو کې تل په زړه پورې او د انسان لپاره له ښیګڼو مالامال شوي دي. د سمبولونو اساسات اوسمهال د خلقت له پاره کارول کېږي. د همدې دوه اغیزمنو کارونو په مرسته تاریخ کله هم په اسطوره بدل شوی دی. له تاریخ نه د انسان غوښتنه، تاریخي څه نه چې د خلکو د برخلیک لیکنې داستان وي. دا ځکه چې تاریخ له اسطوري نه وروسته رامنځ ته شوی دی او پیل یې هغه وخت اومهال پوري اړه لري چې هغه ته دتورتم او د ظلمت دوران وایو. د اسطوري په وړاندې له تاریخ نه غوښتنه د هغو پېښو اوشرايطو په باب پوښتنه ده، چې په ریښتینې توګه پېښې شوې دي او په ریښتینې توګه یې په ماضي کې شته. په دې مانا کې تاریخ هر هغه څه دی چې په ماضي کې له واقعیتونو سره سر و کار لري او تر اوسه یې لا اغیز د

انسان په ذهن او احکامو کې ځای نه دی نیولی. د تاریخ دا پېښې او دا ریښتینې پدیدې هغه مهال ولیکل شوې او د خلکو لیکلی تاریخ یې را منځ ته کړ، د انسانانو د ژوند هغه برخه چې د تورتمو او له یادو وتلو زمانو او حالاتو پورې اړه لري شاته پاتې وه. له هغه د مخه پېښې چې لیکلي شوې هم نه دي او رپوټ یې نه دی ورکړل شوی نو د تورتمو او څرې بڼو حالاتو انعکاس د انسانانو په ژوند او فرهنگ کې له تاریخ نه دمخه حالاتو پورې اړه لري.

په دې اساس تر زیاته حده د تورتمو او له رازه ډکو شرایطو او حالاتو نه را اخیستل شوې پدیدې چې د ناپېژاندو کوډو او افسانو څخه اخیستل شوې دي، په اسطورو کې ځای نیسي. اسطوره د تورتمو او ظلمونو، ورکو او ناپېژاندو پېښو تاریخ دی. د تاریخ د روښنایي په بله خوا کې کولی شو په معرفت او ځان خبرې سره یې وسنجوو، نو د اسطورو څرو او تتو او ناروښانه بڼو ته رسیرو. د اسطورو تت او نامالومه حالت کې کولی شو هغه له ځان خبرې (خود اگاه) سره وصل کړو. په هماغه ډول چې انساني روان دوه مخه لري چې یو یې روښانه یعنې ځان خبرې او بل یې تور، تت او ناروښانه یعنې ناخود اگاهانه یا ځان ناخبره دی. د خلکو ژوند او پېښلیک هم د زیرزو په اوږدو کې بیا هم دوه خواوې لري :

۱- روښانه او پېژندل شوی اړخ چې تاریخ را منځ ته کوي.

۲- تت او ظلماني او ناپېژاندی اړخ چې اسطوره را منځ ته کوي.

اسطوره له رازونو او څرو لرو یو ډک ډگر دی چې تاریخي ټیل وهل شوې او څپل شوې پدیدې په کې بیا سر راپورته کوي. او په بدله څېره او بڼه کې حرکت، عمل او ژوند کوي. دا بڼه او څیره او د هغو بدلون

چې تاریخ له هغه سره اسطوری ته رسیري په هغه کې انعکاس کوي. همدا سبب دی چې هغه ته سمبول وایو، هغه څه چې د تاریخ له مخې داسطورو ژورو ته رسیرو. هغه مهال چې پیښې له ژورو یو وار بیا را پورته کېري سمبول شوی دی. د اسطوري ژبه دسمبولونو ژبه ده. هره پدیده چې د تاریخ له څرگندونو څخه اسطورو ته لار پیدا کوي ناچاره د دې له پاره چې بیرته راستون او را څرگند شي ښایي په سمبول بدل شي.

(۴)

دهوسی په حاضره منظومه کې (پرتمینه) او (اسه) د منظومي مرکزي قهرمانان دي. د هغو ارواوي په خپل سپیڅلي قلمرو کې سرگردانه دي. د زمان په ځانگړو واټنونو کې را برسیره کېري. د زمکې له تل نه را پورته کېري، خو د شپانه شپیلې جادو کوي، هڅونه کوي: شپیلې اگاهی او د تاریخ انگازه یا انگی ده.

په چم کې اوازه خپریري چې د دوه تورو باچا راځي. د لمر پرېواته د لویدیخ دغرو له شا راځي. له کومې وچې، لویي دښتې له صحرا راځي. دڅرمښکېو اوکربورپو له بیدیا راځي. یوازې نه دی. ارو مرو چې فردوسي د همدې حالت د تصویر له پاره ویلي وو:

ز شیر شتر خوردن و سوسمار عرب را به جایی رسیده ست کار
که تاج کیان را کند آرزو تفو باد بر چرخ گردان، تفو!

پرتمینه د دیوال د جوړېدو کپسه کا!

دیوال څنگه جوړ شو؟ دیوال دڅه له پاره؟

سپیني رڼې اوبه په ناز بهیري

زمور اوبو کې لا د وینو رنگ گډ شوی نه و

چې يو سهار د لمر لويډو له خوا غبرونه راغلل
اورډې نيزې ښکاره شوې
يو هيبتناکه لښکر
دلرې لرې دښتو
دخرمښکېو اوکربورو له بيديا راغی
له وچې دښتې له صحرا راغی
اولمر لا زموږ د غره پر هسک باندې تود شوی نه و
چې دنگ ديوال کې لگېدلې دروازه بنده شوه
دغبرگو تورو باچا
د ديواله له هاخوا
زموږ په خلکو غشي وورول...
... خو: اسه دغبرگو تورو د باچا سر پرې کوي.

په همدې معرکه کې داسه او دهغه د مېنې ويني هم بهيري.
ديوال په اوسني زمان کې هم په سترگولیده شي. خو دا ستر ديوال د
شهامت او غرور نه ډک ولاړ ديوال دی. د وطن د زيارکنښ اوسپيڅلي
انسان په لاسو جوړ شوی ديوال يو مورچل دی. داسې مورچل چې
هره ډبره يې يو داستان لري، يوه کپسه لري، يوه حماسه او سندره
لري. خو د زمان او د اهریمن را خورې شوې لړې او د جهالت لوگيو
هغه د وطن د انسان له بصيرت نه پټ کړی دی. دا ځکه چې د دوه
تورو د باچا راج لا اوس هم چليږي.

د اصلي قهرمان اسه او پرتميني نوم اخیستل د کفر او الحاد سمبول
گرځيدلی دی. په منظومه کې دوه اهواريي او اهریمني ارواوې په
فضا کې خپلې وزرې تپوي جگړه يې دوام لري. داسه او پرتميني

اهورایی او د باچا (اهرمینی) وزرې لا اوس هم په فضا کې تاویري . شپیلی دا آگاهی ورکوي چې نه؟ اسه هیرو دی. پرتمینہ ژوندی ده. اوس هم په دواړو تنکېو لاسونو اسه ته ډبرې ورکوي. خو د دوه تورو باچا چې د جهالت په نېلي سپور او د دښتو دکربورو او خرمنکېو غوښو نه یې جوړه وینه په وجود کې تاویری په اصطلاح له بدو انسانانو نه یې سرونه پریکول خو اسه د هغه باچا سر پریکوي.

پوښتنه دا ده چې کوم انسانان «بد» وو ؟

اصلن دا د وحشي ښکېلا کگرو تفکر و، چې بومي خلکو ته بد یا عجم ووايي « دا افسانه د بشریت له لومړیو ورځو راهیسي دوام کوي.» خو د خبرتیا او د زړه ورتوب بیلگه اسه د وحشي دښتیانو په لاس د بد انسان په نامه وژل کېږي. هغه بد نه و، بلکې د دښتې ځناورو او د تورتم د سپاه له پاره بد و، نو وژل کېږي.

د شپانه شپیلی په پرله پسې توگه حماسه زیروي، د معرفت او خبرتیا حماسه. هغه چې دوام کوي او دوام یې تر ننه د آگاه او خبر انسان په غوږونو کې انگازې کوي.

مور ته هوسی دخپلواکۍ هغه ښایسته ملکې

په دې زرینه غاړه کې د غنمو درې دانې را کړي

چې یې په داسې زمکه وکړو،

چې له وینو څخه پاکه اوسپنڅلي وي.

که له یوې خوا شپونکې د لوړو غرونو او شنو درو له زړه نه د ژوندانه سندره پوه کوي، نو له بلې خوا هوسی د ژوند له پاره د غنمو درې دانې را وړي چې په پاکه خاوره یې وکړي. غنم اسطوره وي سوغات

دی، د زمکې پر سر د ژوند کولو هدیة ده. کوډگر ملنگ د کوډو کولو په پار را منځ ته کېږي. هغه د شیطاني وسوسې او تورتم د تجربې بیلگه ده. هغه چې د اهریمن په امر د «اور دیو» او «لات دیو» شیطاني طلسمونه پلي کوي .

لوگي او تورې لږې چې انسان په کې یو بل نه ویني، بصیرت له لاسه ورکوي. اسه نشته پرتیمینه هم چې د برج له کوم دیوال نه را پورته شوې وه فیزیکی موجودیت یې نه بریښي. میتافیزیکی شتون یې په قوت سره تداعي کېږي. شپیلې دا معجزه کوي. شپیلې د اسرافیل شپیلې نه ده چې د قیامت په ورځ د خلکو غوږونه کاڼه کړي او مړي له مرستونونو را پاڅوي، بلکې د زمکې پر سر د طغیان او بغاوت محرکه ده. د ظلمت، تحجر او تورتم په وړاندې روښنایي خپروي. دتورو لږو او لوگیو د لیرې کولو په پار د لږې دوام کوي.

(۵)

په لوگیو خوبولي بلهاریان ؟

ملنگ بابا پسې څو !

اوما لیدل چې د ملنگ په ځلیدلو زرڅو سترگو کې برېښنا

تاویده،

نظر یې مخامخ دغرونو تر شا

کوم نا څرگند لري افق ته څیر و...

دغبرگو تورو تر پاچا راوروسته

اسه اوپرتیمینه چې په برج کې ښخ دي. د لوگو (سمبول) په اثر

دخلکو ویده کېدل. د خوب جذام زمور دکلي خلك مسخ كړل.

اسه او پرتمیننه بغاوت کوي. اسه او پرتمیننه یوازې فیزیکی او منفرد موجودات نه، بلکې د دې شنو درو، د دنگو غرونو او پراخو ورشوگانو کې د زیریدلو نسلونو ابدی روح دي.

دا بغاوت گر انسان څوک دی؟ هغه انسان چې ظلمت په وړاندې نه! وایي، خو دا نه ویل! د نفس نه د انکار خبره نه ده. هغه چې خپل نفس ته فکر کوي، هو وایي. هغه مریي چې ټول عمر یې فرمان برداري کړي وي ناڅاپه پوهیږي چې نور نه شي کولی د نوي فرمان اطاعت وکړي. د هغه د نه ویلو هدف څه دی؟

د البر کامو په قول: د بغاوتگر انسان هدف او موخه دا ده چې نور نو دا حالت او دا وضع د زغم وړ نه ده، ډیره اوږده شوې ده. تر دې ځایه هر څه چې وو تېر شول، خو نور بس دی. یا دا چې د حالت دوام له دې زیات نور زیاتی دی. او یا داسې پولې دي چې باید تری تیر نه شي. بغاوت گر انسان بغاوت کوي دا ځکه چې داسې شرایطو ته چې د زغم وړ نه وي په پریکنده توګه تسلیم کېدل نه مني او په وړاندې یې سرغړاوی کوي.

د اسه او پرتمیني په هیواد کې د شپانه او د هغه د میني په کلي کې، چې دیوان او لیوان بیا لاسبري شول د یونګ د اوتان داستان ته ورته اسطوره ده چې کله په جرمني کې لاسبري نظام وشړید نو اوتان د زمکې له تله را بهر شو. نه یوازې جرمن بلکې ټوله اروپا یې په وینو ولړله. دلته هم دا داستان په بله بڼه صدق کوي.

دلته د دوه تورو باچا کله د زمکې لاندې وي، خو چې کله ورته زمینه برابره شي نو بیا را دبره شي. د خبرتیا شپیلې ماتوي. د خبرتیا شپیلې

چوپه وي، خو دا وار باور دی چې دا شپيلي به کله مريي او کله نامريي غريزي.

دغبرگو تورو پاچا دلته راغلی و چې وريي له بدو بدو خلکو نه د دوی سرونه،

(٦)

خلکو کېسه د پرتميني او اسه هيره کړه
خلکو د غره په ډډه پروت ديوال ته پاس نه کتل
خلک له دغه ديواله شرمېدل
دغه د شرم ديوال
چې يو ناخپه يوې بدې بنځې خلکو ته وښوده او چيغه يې کړه.
هلئ! هغه وگورئ چې په بي سره تنه لگيادی خلک وژني،
او اتل وغورځيده.

خلک لا وياړي د اتل د غبرگو تورو په خونريزه داستان
خلکو د لوی کوډگر دا ټوله افسانه زده کړې.

تل دې ږندې وې د بنځمنو سترگې!

تردې کېسي راوروسته

کوډگر د بنځو له دوه سترگو څخه ډېر وېرېږي

د دوی په ټولو افسانو کې دي راغلي داسې

چې خوبولي نارينه هم بس د بنځو په نظر وېښيږي...

منظومه د زيرو کاغذونو داستان ته هم اشاره کوي چې لوگي
زيروي، زير کاغذونه او لوگجنې کوډې چې د پرتم او عظمت ديوال
ته د شرم نوم ورکوي. کوم شرم؟ لوگي سترگې ږندوي. له انسان نه
بصيرت او هوش تېښتوي، انسان نيشه کوي. خو داسي نه ده. شپيلي به

غریزی. اواز به یې د غرونو په ترو کې انگی جوړوي. اویو ویده ولس به چې پیری پیری یې د اسه او پرتمیني داستان هیر کړی وو خپل هویت او هستي یې هیره کړې وه. له ځانه پردی شوی و اوس به د اسه او پرتمیني له روح او روان سره بیا را ژوندی کړي. دلته د دوه تورو باچا د اوتان بیلگه ده. خو دا د دوه تورو باچا چې هر څومره د میرمنو او نجونو په خوله پتی را کاري، نه شي کولي د هغو خولي چوپې کړي.

له دغې ورځې وروسته،
په ژیر و ژيرو کاغذونو کې په توره سیاھي د رسم شویو لړمانو او
مارانو د لوگیو کوډگر

د هسکو غرو د کلي
د بنځو سترگو اولیدلو څخه ډېر وېرېدل
د بنځو سترگې یا ړندې اویا تړلې بڼې دي،
لا څه سترگې دي روښانه
کوډگران د ابلیس چم کې
ژیر زمري دکوډگرانو سر لښکر شو،
لات دیو کسات ته راځي (پیدا شي)
یا :

چې یو ناڅاپه هوسی وځگیرویده،
غوښتل یې څه ووايي :
خپلې زخمي شونډې یې پرانیستلې،

دخپلواکي ملکې ورو راته داسې وويل :
ملنگ بابا! ای په رازونو، طلسمونو اورمزو خبره،
زموره گران شپونکې اومینه يې
په غره د ها ختین دیوال په سیمه کې دي.
هغه شپونکی چې د شپیلو په غږ کوډي کوي، خپله سندره کې د
نوی قیامت انگی هم بیانوي. د قیامت انځور باسي. قیامت چې هر
څه له سره ویجاړوي. داسې قیامت چې انسان په کې خپل هويت او
تشخص له لاسه ورکوي. هر یو خپل نوم چې پخوا به ورته اخیستل
کېده هیروي، نه پوهیږي چې نوم یې څه دی؟ دا ځکه چې تورې
لوخړې او لوگي به دومره په بهر فضا کې پلن وي، خو هغه تورتم چې
د دې کلي د انسان په حواسو او روان یې پرده غوړولې، ډېره پنده ده.
لیرې کېدل یې وخت غواړي.

(۷)

ملنگ بابا وويل تر هغې وروسته
چې مور د غره په دیواله کې له زاړه برج څخه را وخوځیدو،
تر دې ځنگله پورې د اورود سفر په ستره لارو،
« یو پلو پاکه اوسپنځلې خاوره،
بس دومره خاوره چې د سرو زرو تاویز کې ساتل شوي غنم
په کې راشنه شي او طلسم مات شي.
د پرتمیني مورکي، منگی له خاورو ډک کړ،
په خپل پلو کې یې له پاکې زمکې،
منگي ته خاوره راوړه
او پرتمیني ته یې داسې وويل:

دغه منگي او دغه پاڪه خاوره هيږه نه كړي!

په هماغه شان چې پرتمينه او اسه خپلو ارواوو ته د زمان په اوږدو كې ادامه وركوي، او د «كرما» د تيوري له مخې نه نشته كپري همدارنگه اهرمني ذات او د دوه تورو د باچا نسل او زوزات هم خپل شتون ته ادامه وركوي. غم د حيات بيلگه او پاڪه خاوره چې د اهرمين پلونو لاندې عذاب ويني تل هڅونكې انگيزې جوړوي چې د قيامت په ورځ په پرله پسې توگه د شيطان په مړۍ كې پري واچوي. د دوه تورو د باچا تقدس او تبرك (!) نور په پاڪه خاوره كې بنځ كړي او راتلونكې نسلونه له كړاو وژغورل شي.

زمان په اريايي او هندي كبتونو كې يو بل پيغام هم لري. او هغه دا چې په ځينو فرهنگونو او مدنيتونو كې زر كلونه او يا درې زره كلونه او يا له هغه زيات كلونه د بدلون لپاره اټكل شوي دي. په هندي مدنيت كې ۱۲ زره كلونه دي چې په څلورو زماني واحدونو كې هر يوه دوره درې زره كاله كپري. يوه د بلې پسې له بدلون سره راځي. خو په اريايي مدنيت او زردشتي كبت كې زر كاله اټكل شوې ده.

(۸)

خو دا مهال چې زر كاله كم وزيات تير شوي دي. هم د غبرگو تورو د باچا روح او هم د اسه او پرتميني روح بيا د زمكې د پاكي خاورې له بطنه را پورته كپري. بيا تيره خونړۍ حماسه تکرار يري. دغبرگو تورو د باچا جنډې رپيري. باد يې كښته پورته خوځوي چې د پرتميني بدیل په وینو کې لامبي. د کابل د سیند اوبه خپل رنگ بدلوي، سرې كپري، لږې او تورتم پلنيري. دا تورتم نه يوازې د فضا تورتم دی،

بلکې د کوډگر داسې دم دی چې د ټولو ژوندیو او خوځندو په تنونو کې دننه لاسبری دی.

«دغبرگو تورو د باچا قبر ته ورسېده،
هغه کوډله چې له رنگارنگ جنډو ډکه ده
چې پرې ولاړ دي له رنگه ټوټو نه ډک توغونه
هلته چې ځوان اسه په خپله سیلاوه ور پرې کړه
دغبرگو تورو له باچا شخه مغروره غاړه

.....

او پرتمینه چې رگونو کې یې وینه لا د هسکو هسکو غرو بهیده
دخونړیو کوډگرانو په بدرنگه نظرونو سترگې برگې کړلې
او په اوچت غبر یې کوډگر ته وویل: ولې به سترگې ترم؟
زه مې په خپلو دواړو سترگو دا نړۍ وینمه
په تاسو څه شوي دي؟

چا؟

اوپه کوم طلسم داسې جادو کړي یاستئ
چې مو د بنځو له نظر سره بدي ده داسې؟

زه بیا راغلې یم....

د منظومې دا صحنه د زمان په خرڅ کې چې له اوس نه د ماضي
داستان را ژوندی کوي. د سنگسار فرهنگ ته اشاره ده چې را ژوندی
کېږي. ټولنې ته د واحد یا یونیک جنسیت «!» په لور حرکت ورکوي.
غواړي سترگې وټړل شي. بینایي او بصیرت ووژل شي. خو ایا دا
کېدونې ده؟ نه! دا ځکه چې زمان یا «زروان» خو یو بل کرامت هم
لري او هغه دا چې ناپایه زمان د چا د زور او طلسم پروا نه کوي. هغه

لکه یاغي سیلاب، یاغي طوفان او یاغي غرونه طغیان کوي. هرڅه تر پښو لاندې کوي پرمخ ځي وار د هر چا تیروي نو د سنگسار فرهنگ ته د پای ټکی اړومرو ږدي، دا ځکه چې دا د زمان هغه ستر پیغام دی.

اوپه اوچت غږ یې کوډگر ته وویل :

ولې به سترگې تړم ؟

زه مې په خپلو دواړو سترگو دانړۍ وینمه.

نو ځکه زموږ د تېرې خبرې په تعقیب منظومه هم دا پیغام

ورکوي:

لا یو څرک د رڼا ښکاري

ورک منزل په کې د خاورې :

«خو اسه ورک دی،

خدای خبر چې د کوم شپانه په شپول کې پټ دی

یا ځنگله کې چیرته

د ها زاره تندر وهلي چنار ډډکې ناست دی

یا دا چې :

پاکې اوبه چیرته دي :

اوموره دوه مینان

دلورو څوکو هسکو دنگو غرونو

د سردرو دشو لمنو خوا کې

هلته یو کلی دی، د وینو کلی

د ژپرو ژپرو کاغذونو د لوگیو کلی

چې نارینه یې ټول ویده دي ویده،

او نجونې، پيغلې، بنڅې

په سترگو هيڅ نه ويني

داسې يو کلي چې ماران او بناماران په کې په کوچو مست دي. د هوسۍ حاضره منظومه زموږ ذهن ته يو وار بيا د اهورا او اهریمن پرله پسې او اوږده مبارزه چې د بشریت له پيل نه پيل شوې را ژوندۍ کوي. هلته «زروان» يا ناپايه زمان چې د خير وشر د زيږولو ارباب دی، ياد ته راوړي. په همدې لړ کې چې کله د خپل هیواد تاريخ او ټولني ته گورو، وینو چې اسطوره په تاريخ بدليري او کله خو تاريخي پيښې هم داسې له عجايبو ډکې وي چې اسطوري ذهن ته را وړي. زمان په کې د واحد مسير خط نفي کوي او خپله بڼه اساطيري کوي.

د هوسۍ اوسنۍ يا حاضره منظومه د يو تاريخي او با عظمته ولس، د هغه ولس چې تل د اسارت او تورتم لوگيو، خمار او نا خبري پر ضد يې حماسه زيږولې ده، په پای کې يو بڼه زيری لري. دا ولس په واقعيت هماغه ديوال دی چې د جهالت او وحشت په وړاندي درول شوی دی. دا ولس او دا خاوره چې د غنمو بوټي په کې شنه کېږي او را پورته کېږي نیکمرغي را وړي، هيڅکله د وحشت او جهالت سره سازش اورغښت نه شي کولی. سمه ده د دوه تورو په باچا دې جندي ولاړې وي. خلک دې نیشه کړي، خو ايا د معرفت شپيلۍ چوپولی شي؟ چې نه يې شي چوپ کولی. داسه او پرتميني ارواوې شپه او ورځ په غرو رغو او دښتو او ځنگلونو سیر اوسياحت کوي. د ويده ولس رگونه مساج کوي هغه را وینسوي. هغه کې د مقاومت او ټينگار متره اوځواک هستوي. له اهریمن سره جگړه به دوام کوي. تر

هغو چې د دوه تورو د باچا نوم ورك شي. د لوگو او دندو كار لوخړې
شين اسمان لمر ونيسي. ستوري د كلي په اسمان وځليري د ځنگل
شور ماشور واوريدل شي. او د مرغانو ټوپونه او ډلې يو وار بيا را دبره
شي، د ازادۍ سندره د شپې له اواز سره غبرگه شي.

پای

اکبر کرگر

د فبروري ۲۸ کال ۲۰۲۴

لومپی برخه

زموږ کلی زموږ مېنه

د لوړو څوکو هسکو دنگو غرونو
د سردرو د شنو لمنو خوا کې
هلهته یو کلی و د مینې کلی
زه ددې کلي شپونکی
لا ډېر زلمی وم چې په مینه پوه شوم
هو!
زه مین شوم او یو چا را سره مینه پیل کړه
یوه د تورو تورو سترگو میرمن
او د گودر د نازولو میره
د کلیوالو بنایستونو د جرگې گلوله
اول زه نه وم خبر
چې د بنایست او مینې دغه جرگه
هر مازیگر زما د شنې شپیلې نغمو ته د گودر په غاړه
په تلوسه او تنده تمه کوي
خو یوه ورځ چې د ځنگلونو ترخوا
پربشو د سیند نغمو ته غور ایښی و
او څروبي په خپلو سپینو گوتو

لا ترنگوله د سپرلي سندرہ
او چہرې لري کتہار دزرکو
د خو تنزرو د نغمو خواب ته غاړې ايستې
ماهم شپيلی په شونډو کېښودله
مور سره ټولو کرې په گډه پيل
د يو زيرې مازيگر
مستو شيبو کې د ځنگله زمزمې
اولا د شنه ځنگله په سترگو کې موخوب زنگاوه
چې زمور د کلي د ښکلا قافله
ها د گودر د نازولو جرگه
د شنو خپريو او زيتونو منځ نه
زما په لوري راغله
پيغلې په مينه او شور
له ما نه تاوې او راتاوې شولې
لکه رنگينې خو گيدې د گلو
او د ښکلا د قافلې سرکښې
چې وه د تورو تورو سترگو ميرمن
داسې په ناز وويل :
ای د رنگينو سردرو شپونکيه!
شپيلی دې وغبروه
موره د کوزې چينې
د يو گودر همزولي
يو ستا د ښکلو ترانو ميلمنې

او ما په ډېره مينه
د شرشرې له ترنم سره مل
بيا پوكى ورته كړلو شنې شپيلۍ ته
او له دې ورځې وروسته
هره ورځ زه وم، شنه شپيلۍ وه
او جرگه د ښكلو
هر مازيگر به مې د تگ په وخت كې
يوه لمن گلونه وشيندل په ښكلو پېغلو
او هرې پېغلې به پر خپلو گوتو
هغه وربل كې تومبل
يوه ورځ داسې هم شوه
كله چې ما څو سارايبې گلونه
د خپلې مينې په وربل كې تومبل
هغې په ډېر اضطراب
راته په تورو تورو سترگو كې كوم څه وويل
خداى (ج) خبر څه يې غوښتل؟
همزولې ولاړې خو هغه پاتې شوه...
او شيبه وروسته مې چې سر و د هغې پر زنگون
نو راته داسې يې په ناز وويل :
«نوره شپيلۍ مه وهه!»
او ما په ډېره حيرانتيا ورځنې وپوښتل، چې :
مگر جانان ولې؟!
شپيلۍ خو زما و ستا د عشق ريباره

ماخو ټول عمر کې همدغه رمه
همدغه غرونه او همدا ځنگلونه
او بس همدا یوه شپیلۍ درلوده
خو بیا مې ښکلي جانان
راته په ویره ویره داسې وویل :
بیگاه مې مور راته کیسه کوله
چې د شپیلۍ غږول
ځوانیمرگي راوړلي
نو ټوله شپه مې له ډېر غمه سترگې پټې نه شوې
زه یوې ویرې په سرواخیستمه
ستا دځوانۍ او ستا د مینې ویرې
نه چې خدای (ج) مکره د ځوانیو د مرگ
توره واکمنه پر تا پېښه نه شي
آه _ ربه! خوله مې کړې له خاورو ډکه
هغه سات مه کړې خدایه!
هغه سات مه کړې خدایه!
خو ما پوښتنه وکړه:
دا د ځوانیو د مرگ
توره واکمنه څوک ده؟
ولې سندرو څخه کرکه لري؟
او دښمني کوي شپیلو سره؟
- نو نازولې راته داسې وویل :
دا یو لوی راز دی یوه لویه کیسه

زموږ د كلي د ماضي داستان دى
نو ما د تورو تورو سترگو له ميرمنې څخه هيله وكړه
چې راته وكړي كيسه
زموږ د كلي د ماضي داستان كې څه راغلي؟
نو مې اشنا راته كيسه پيل كړه
په مينه مينه يې پوښتنه وكړه :
تا هغه شنې شنې سارايي كوترې
چې يې مښو كې گلابي رنگ لري
سترگې يې تورې تورې
د سپينو بڼو يو اميل يې دى په غاړه كې
ليدلي چيرې؟

نو ما ځواب وركړلو :
هو هو ليدلې مې دي
دلته يې هر سهار سيلونه راځي
او ددې شنو درو اسمان كې اتنونه كوي
بيا نجلۍ داسې وويل :
مور مې هم داسې ويل :
چې زموږ په كلي كې د دوه مينو زوړ زيارت دى
ددې زيارت په سرو او شنو جنډو كې
د بناپيريو پاچاهي جوړه ده
او دغه شنې كوترې
د بناپيريو د پاچا لونې دي
د شهزادگيو يوه ډېره ښكلې

او نازولې پیغله
د شنو کوترو د کنار میره ده
هغه (نازو) نومیري
چې له سندرو او شپیلو سره مینه لري
او ټوله ورځ خپلو همزولو سره گړځي د نغمو په هیله
چیرې چې واورې د شپیلو سندري
هلته راتولې شي غومبر ووهي
په مینه تاوې شي را تاوې شي اتن وکړي
کله لا وژاړي
له تورو تورو سترگو څخه اوبښکې تویې کړي
یوازې څانگې د خپریو یې د ساندو مات غبرونه اوري
او نازو ځکه له شپیلو سره مینه لري
چې له هر غبر نه یې نارې د خپلې مور اوري
پر هغې گرانه مورکې
چې یې په ژوند کې هېڅ لیدلې نه ده
یوازې غبر یې د شپیلو له نغمو سره مل
د هغې غور ته ورځي
او ما د تورو تورو سترگو له میرمنې څخه وپوښتل چې :
نو د هغې مور څوک ده؟
او د خپل کوم جرم سزا به ویني؟
چې غبر یې شته خو خپله نه ښکاري
او آن تردې چې خپلې لونیې یې هم نه شي لیدی
نو پیغلې خپله کیسه بیا پیل کړه :

مور راته داسې وویل :
چې ډېر کلونه پخوا
کله چې زموږ کلي کې فصل د غنمو شین و
او دلته نه و لا زیارت ددغو دوه مینو
ځکه هغه وخت لا ژوندي وو
یو پر بل مین وو
او هره ورځ به یې همدلته
چې یې اوس زیارت دی
ددې چينې پرغاړه
د خپلې مینې دیدنونه کول
اود چينې پرغاړه
د دیدنونو پردې ښکلي محل
د ښاپیریو پاچاهي جوړه وه
دې پاچاهي کې یوه ښکلې ملکه وه چې « هوسی » نومیده
د خپلواکۍ تاج یې وایښی پر سر
د هسکو څوکو شنو ځنگلو واکداره
لکه یو بت د غرور
چې د ښایست ساری یې نه وچیرې
ښکلې هوسی به له همزولو سره گرځېدله
آن له سهاره تر بیگاه پورې
د شنو درو، گڼو ځنگلونو منځ کې
کله به ناسته د چينې پر غاړه
او پرې همزولو به وربل جوړاوه

کله به ولاړه د گودر لوري ته
د مستو مستو کلیوالو پیغلو
د شنو منگیو کتارونو د لیدو لپاره
خو یو ماښام چې د تیارو وزرونه
ورو ورو خوریدل پر ځنگله
او سندر بولې مرغی تلې د خپلو څالو په لور
مسته هوسی هم را روانه وه همزولو سره
بې پروا گرځېده خندل یې، ترانې یې ویلې
خپلې مانې ته ستنېدله د ځنگله له لوري
چې یو ناخاپه پرې «لات دیو» را پېښ شو
یو هیبتناکه په رنگ تور او ویرونکی د دیوانو پاچا
چې و راغلی د اوو غرونو، اووسیندونو له شا
هلته چې لمر پریوځي
د لمر خاته د کلیو ښکار یې کاوه
ځان یې نغاړلی د ماښام څادر کې
چې هېڅ چانه شولیدی
هوسی هم ونه لیده
او په دې راز پوه نه شوه
چې د دیوانو پاچا
ورباندي زړه بایللی
خو د هوسی ښایست خپل کار کړي و
لات دیو له ځان سره دا پریکړه وکړه :
ځم دافق لوري ته

هلته چې لمر پريوزي
د مابنامونو بڼار ته
د بڼکروو مغربي ديوانو
يو لوى لښکر جوړوم
بيا له پاچا د بڼاپيريو سره جنگ ته راځم
کلي يې سوزم او ځنگلونو ته يې اور اچوم
د هسکو څوکو دنگو غرو غرور يې
د اور او وسپنو په قهر وژنم
او چې هوسى زما شوه
بيا به نو دلته پاچاهي جوړه کړم

او د دیوانو پاچا جنگ ته راغی

نو یوه ورځ مازیگر
کله چې زموږ کلي کې فصل د غنمو شین و
هغلته لرې د افق په څنډه
چیرې چې لمر پریوځي
یو د دیوانو لوی لښکر ښکاره شو
چې را روان و، زموږ د کلي په لور
ترشا یې کلي او ځنگلونه سوي
تورې یې سرې په وینو
داوو سیندونو او اوو غرونو له شا
د ماښامونو له تور ښار نه راتلل
او هلته لرې یې خیمې پلنې کړې
د لمر خاته لوري ته
پر هغې لویې دښتې
چې یې د سرو زور مرغی درلودې

له هغه وروسته د ديوانو لښکر
له دغې دښتې څخه
درې ځلې برید وکړ زموږ پر کلي
خو زموږ د کلي د زلمو لښکرو
د ښاپیړیو له پاچا سره وه ملاتړلې
او د هوسې پر ننگه ولاړل د ديوانو جنگ ته
کله چې زمکه اور شوه
او په کې وځغاستل وحشي آسونه
کله چې تورو له یو بل څخه مچکې غلا کړې
او بیا په سرو وینو کې ولمبیدې
څه موده وروسته د لو خړو منځ کې
زموږ شاه زلمیو د ديوانو پوځ ته ماته ورکړه
خو چې په دنگو شملو بېرته ستیدل کلي ته
نو د بریو له نارو سره یې
دوه جنازې د دوه مینو راوړې
دغه چې اوس یې هم زیارت شته
د چینې پرغاړه
او په اتن اتن یې
هغوی همدلته د هوسې په هیله
د ښاپیړیو د پاچا ښکلې ماڼۍ کې خښ کړل
او ماڼۍ داسې په زیارت واوښته
خو د سرو زرو د مرغیو ډاگ کې
لات دیو یوازې او زخمي پاتې شو

لاس یې پرې شوی او پښه یې نه وه
د خپل کسات د اخیستلو یې غاښونه چیچل
خو یوه ورځ یې په دې دښته کې ابلیس ومونده
او چې یې لاس وربښکل کړل
ورته زنگون یې کېښود
چې ورنه کوډې زده کړي...

او بيا لات دبو راغى زموږ كلي ته

كلونه وروسته چې بيا زموږ كلي كې فصل د غنمو شين و
په يوه توره شپه كې
د لمر خاته له لوري
خوك را روان و د لکړو په زور
نه يې يو لاس و ، نه پښه وړپورې
سترگې يې سرې سرې وې د وينو كاسې
ويښتان يې آن په زنگنو لگيدل
دا هيبتناك او ويروونكى كوډگر
مخامخ ولاړه د زيارت لوري ته
كليوال ټول ویده وو
هېڅ خوك پرې نه شول خبر
يوازې يو ځلي د تالندې يو پرک شو د زيارت تر پاسه
خو له سهار سره سم
كلي كې داسې انگازې شوې چې هوسى ورکه ده
كلونه وشول او كلونه كېږي

چې هوسی ورکه ده او مور مې ویل :
هغه لات دیو و، چې راغلی و زموږ کلي ته
دغه کوډگر د خپلو کوډو په زور
په هاغه توره شپه کې
بنايسته هوسی خدای (ج) خبر چیرې بوتله
او د هغې له ورکېدو سره سم
د بناپیریو پاچاهي کې لوی ماتم جوړ شو
کلیوال هم خپه وو
بنځو زیارت ته څېرمه
د غړو (۱) نذر بار کې
بیا یې د سرو او شنو جنډو ترپاسه
تورې جنډې هم د ماتم لپاره وتړلې
جوومات کې ختم وشو
او ماشومانو لمر لویدو سره سم
په ویره ویره پریښودلې لوبې
ټولو به منډه کړه او پټ به شول د میندو غېږ کې
او له دې وروسته زموږ د کلي هغه مستې
بې پروا پیغلې
نورې زیارت ته نه تلې
ځکه ملکه بناپیری ورکه وه
بنکلي هوسی ورکه وه

(۱) غړي، یوه ډول ډبله ډوډۍ ده چې له خوړو اوږو او غوړیو څخه پخېږي او کلیوالي میرمنې یې په نذر او خیرات کې ویشي.

يو پردیس د لرو لارو

مگر کلونه وروسته
يوه ورځ ټکنده غرمه کې د بيديا له لوري
يو لاروی ستړی ستومان بنکاره شو
خولې پرې ماتې رنگ يې تور اوښتی
په ول ول څڼو کې يې خاورې د مزلونو پرته
يوازې اوږد کميس يې ځان کې تېرگی يې په لاس
کچکول يې غاړه کې پروت
او په روښانه بړندو سترگو کې يې
يوه بريښنا د کوم پټ راز ځليده
نو چې زموږ کلي ته راورسيده
لږ څه موسکى شو بيا څه وبونگيده
او خپل ستومانه قدمونه يې اوچت کړل د زيارت په لوري
سم چې سبا شو نو د کلي خلک
د مينجور ملنگ په راز خبر شول :
هغه راغلی وله لرې ناآشنا وطنه

له اووسیندونو نه اوبنتی

په اووغروختلی

هغه لیدلي وو په خپلو سترگو

لوی لوی دیوان هم د ارواوو کلي

د ماښامانو محل

او د ښکلا ښارونه

ملنگ له هر څه نه خبرو په هر څه پوهېده

ښایي رازونه د دنیا یې ټول د سترگو په بریننا کې پټ وو

چا ورته حال د جادوگرو پوښته

چا ترې کیسې د هغو پیغلو غوښتې

چې د لویدیځ د ښارو

د مرمرې مایو

د لمر چینو کې لامبي

او په دی منځ کې یو چا حال ترې د هوسی وپوښته :

ملنگه!

تا چیرې ونه لیدله؟

زموږ د کلي نازولې هوسی؟

ددې زیارت په سرو او شنو جناهو کې

د ښاپیریو یو د پاچا ملکه؟

هغه زموږ د خپلواکۍ څښتنه؟

نو د ملنگ سترگو کې بیا شوه درازونو بریننا

یوه شیبه غلی و

او بیا یې داسې وویل :

ما هغه ولیدله

چې زنداني وه د لات دیو په فرمان
په یوه لرې ناآشنا وطن کې
د شنو جلگو ترڅنګه
د دنگو کرکو (۱) په یو لوی ځنګل کې
او ددې لرې نیستان له سره
یوازې باد تېریده
زانې یې نه درلودې
هیلی هم نه وې په کې
یوه زړه دیو بوډی

چې یې په تاج کې ددې کلي (کوه نور) ځلیده
وه ملکه د ها وحشي نیستان
او ماته داسې دیو بوډی وویل :
ملنګه واوره کیسه :

دلته د هسکو هسکو غرونو او د شنو ځنګلونو
د بناپیرو ملکه بندي ده
نوم یې هوسی ده او په کلي کې یې
نارینه زوکړې سره سم د تورې چل زده کوي
هغوی سرو باندي پگړی تړي شملې یې هسکې
دیوان ویریري د هغوی جگړې ته نه شي ورتلای
لات دیو، چې زوی دی زما،

د هغوی جنگ کې شو بې لاس او پښو
خو یې چې خپل کسات ته
ابلیس نه کوډې زده کړې
او د ابلیس ورته وروستی وصیت همدا و، چې:
دې کلي ته د تگ لپاره

توره تر ملامه تړه!
لمن کې زړ یوسه!
لات دیو د کوډو په زور
هوسی د کړکو د ځنگلو بندي کړه
او ما (ملنگ) سره زاړه شراب وو
چې مې پرې مسته کړه زړه دیو بوډی
نومې ترې راز ددې طلسم وپوښت
چې هغې داسې وویل:
که څوک له دغه نیستان څخه کوم کړکی یوسي
ورنه شپیلۍ جوړه کړي
او بیا یې وغروي
چې غږ یې لاړ شي آن د هسکوهسکو غرو کلي ته
د بناپیریو ها بنایسته شهزادگی
پیغله نازو یې واوري
هغه چې ډېره په هوسی گرانه وه
نو به نازو ددې شپیلۍ له ستوني
د خپلې گراني مورکۍ غږ واوري
کله هوسی، چې نازو پوه کړي په راز

نو به پاچا د بناپيريو كړي دا كوډې ماتې
يا خوله كړكي څخه څوك چيرې قلم جوړ كړي
بيا يې د هسكو هسكو غرو د كلي
د څو زلميو په سرو وينو كې غوټه كړي
او پرې ليك وليكي

كه دغه ليك نازو ته ورسيري
بيا هم طلسم د تيارو ماتيري
نوزه ملنگ، چې په دې راز خبر شوم
پټ په غلا ورغلم ځنگله نه مې يو كړكي مات كړ
هغه مې راوړ د ختيځ تر كليو
خو يوه ورځ له ورځو
سم چې د لوړو غرونو كلي ته را ورسيدم
شپه مې د لوړو څوكو خواته يوه شنه دره كې
د كوم شپانه په شپول كې تېره كړله
سهار چې كلي ته راوخوځيدم
كړكي مې هېر شو هلته
او چې سبا را ياد شو
په بېره ورغلم هماغه شپول ته
خو زما برخه دې په اور وسوزي
كړكي د وركو ورك شو
ډېر پسې وگرځېدم
مگر پيدا مې نه كړ
خدای خبر چيرې و پيريانو وړی...؟

او هغه کړکی ما شپونکي پیدا کړ

... او چې کیسه زما د ښکلې مینې

- چې وه میرمن د تورو تورو سترگو -

دلته راورسیده

نو را په یاد شو ماته

هاڅو کلو نه پخوا

د پسرلي یوه ورځ

کله چې زه مې د نیکونو په لاس

هغه جوړ شوي شپول ته بیا ورغلم

چې هلته دمه وکړم

مگر د شپول څنگ ته مې

په حیرانتیا ولیدل

خو نا آشنا پلونه

او يو د کړکو ډنډر
يوداسې کړکى چې يو بند يې وله بل څخه په لويشتو لري
ما هم په خپلو لاسو
ورنه شپيلی جوړه کړه
چې اوس پرې هر مازيگر
دادى سندرې بولم
او چې زما دغه کيسه واوریده بڼکلې پيغلي
نويې له ډبرې ويري
له تورو سترگو څخه اوبڼکې راغلي
او په ژاړ يې راته داسې وويل :
آه! خدايه دا څه اورم؟!
له تانه هيله کوم
نوره شپيلی مه وهه!
ځکه چې مور مې ويل :
په هاغه ورځ چې ها زړې ديو بودى
ملنگ ته راز ددې طلسم وويل
نو چيرته پټ هغه ابليس واوریده
او پرې خبر يې کړ ديوانو پاچا
لات ديو د کړکې او يا ويرې اوغوسې له زوره
د کړکو نيم ځنگل ته اوروته کړ
او داسې هوډ يې وکړ :
له نن نه وروسته لمر خاته لوري ته
په تېره بيا دهسکو غروکلي کې

چې هر زلمي شپيلۍ ته شونډې وروپې
نو پرې حرام شه ژوندون!
او اې زما لورې!
اې واکمنې په ځوانۍ کې د مرگ!
ولاړه شه! والوخه!
د هسکو هسکو غرو کلي ته
هلته چې لمر راخيږي
او هر زلمي چې غږوله شپيلۍ
نو ځوانيمرگ يې کره، ژوندون ترې واخله!
دلته نو بيا زما د ښکلې مينې تورې سترگې
خدای (ج) خبرولې شوې له اوبنکو ډکې
نو يې په ويره ويره
او ساه نيولې ژبه وويل چې :
مگر ته نه يې خبر؟
همدا پرون يې زموره کوز کلي ته
د يوه زلموتي جنازه راوړه
چې لا هماغسې يې لاس کې وه شپيلۍ نيولې
خلک ونه پوهېدل
چې دا د چا له لاسه؟!
او ستا شپيلۍ خوده هماغه سحرگره شپيلۍ
چې د تيارو پاچا ترې ويره لري
ځکه نو هيله کوم :
نوره شپيلۍ مه وهه

نه چې خدای (ج) مه کړه دا ځوانیو د مرگ
توره واکمنه پر تا پښه نه شي...
هغه سات مه کړې ربه!
هغه سات مه کړې ربه!

دویمه برخه

د نازو د بنایسته مانی میلمه شوم

خوک چې ریښتینی ژوندون نه پېژني
هغه ویړپری د مرگي له غره
آه! د ژوندون غلامی
څه ویروونکې یې ته :
او زه هم وویړېدم
نومی له دې ورځې نه وروسته د شپیلی غرول هم پریښودل
چې مې د تورو تورو سترگو له میرمنې سره
د مینې شور له ترانو نه تش کړ
نو راته څه پاتې شول؟
یوه خولگی، یوه موسکا او بیا په مینه کتل
بس هره ورځ زموږ د مینې د کورگي میلمه وو
خو یوه ورځ له ورځو
چې باد په کریغو کریغو
او قهرجن آواز په زوره نخولې ونې

مامې رمه پندیه کړه
او بیا مې وگنډلې سترگې د شینکي کلي په لارو پورې
گونډې پرې راشي زما ښکلې مینه
چې یو ناخپه مې د سرله پاسه
د سارانو شنو کوترو سیل راوخرخیده
او د ځنگله له زړه نه
د یوه آس د ځغاستې غبر راغی
باد لا په کریغو سرو
چې د شنو ونو ترشا
یو څوک په سپین آس را ښکاره شولرې
باد یې د شنه څادر لمنه رپوله شاته
مخ یې نقاب کې پټ و
په خپل کوچگر غبر یې نارې کړې داسې
آهای!
د هسکو هسکو غرو شپونیکه واوړه
د ښاپیریو د پاچا ریباریم
زمور شهزداگی چې دې ژوندی وي مدام
یم رالبرلی دلته
او دا پیغام لرمه :
« ته د نازو میلمه یې! »
نو دغه آس به تا مانې ته بوځي
زه به دې بېرته تر راتگه پورې
دلته رمه وساتم

او زه حيران شوم حيران
چې خدايه دا به څه وي؟!
خوشبښه وروسته مې هر څه ومنل
لكه په ما، چې ښاپيريو وي څه كوډې كړې
نو پر سپين آس باندي مې يون پيل كړ
پر نا آشنا او ناڅرگندو لارو
د شنو ځنگلونو ترمنځ
لكه دنيا چې ټوله ډكه وي له هسكو لويو شنوونو نه
هسې بې سده وم روان خداى خبر كوم لوري ته
په خپله ورك ومه له خپله خانه
لكه يو څاڅكى اوبنكه
د شنه ځنگله له سترگو وڅڅېدم
وبهېدم
او اضطراب مې په هر رگ كې لكه اور ځغلبده
زما په مخ كې يوه شنه دره وه
لكه په پيغله چې شين شال وي هوار
يا په شنو پانو باندي اوري آبخار
او شيبه وروسته گردله شوه
لرې راغلې
او غبار پريوتو
يوازې لرې نه د مستې شرشرې سندرې
لكه بهير د هستې غور ته راته
خو لږ چې وړاندي ولاړم

گرد له والو ته او لمر راوخوت
او خدای (ج) خبر زه وم په کوم جنت کې؟!
یو پسرلی، یوه ښکلا او یوه مسته وږمه

چې شرشرې نه وربدل د اوبو سپین غمي په شني جلگې کې
او د جلگې تر شامې ولیده د حورو مانی
زما په لار کې ښاپیری ولاړې
زلفې یې زما تر هر قدم لاندې فرش
او د مانی په دروازه کې مې نازو ولیده
ها د ښکلا ملکه

خدای (ج) یې جوړ کړی هر اندام په قدرت
کت مټ زما د ښکلې مینې په شان
سترگې یې تورې تورې
ما ویل هماغه به وي

هره خندا، هره ادا او هر یو ناز یې هسې
غږ یې هماغه او خوږې خوږې خبرې یې هم
او زه حیران وم حیران

چیرې نازو او چیرې زما د تورو سترگو مینه؟
مگر هغه کټ مټ هماغسې وه

زه لا حیران وم چې نازو له لاسه ونيولم
او په هماغه کوډگر غږ یې راته داسې وویل :

دا ستا قدم پر لیمو

ای زما د مینې پاچا

ستا د شپیلې له ستوني

ماته زما د مورکى غبر راته
مگر مودې وشوې چې ستا د شپيلۍ ستونى وچ دى
اخر دا ولې وايه
ته خو د مينې او ښکلا ريياروې
ته د سندرو پاچا
او ته د تريو ښاپيريو د مراد چينه وې
وايه درخار شم وايه!
ولې شپيلۍ نه وهې؟
او لکه تېر وختونه
د شنه ځنگله له ځنگه
ستا د کوډگرو نغمو غبر نه راځي
چې زه د شنو کوټرو سيل کې بيا دروالوځمه
او پټه پټه د گلونو منځ کې
تا ته نږدې درشمه ډېره نږدې
او ستا د شنې شپيلۍ له ستونې څخه
د خپلې ورکې مورکى غبر واورمه
ته پرې خبر يې که نه؟
ستا د شپيلۍ سندرو
د ښاپيريو پاچاهي وينه کړه
او مورې په هر څه پوه شو
ما خپله مور ومونده
او اوس زموږ شهزاده
چې «آدم خان» نومېږي

توره تر ملا تړلې
بیا له لات دیو سره جگړې ته وتی
خو چې د کړکو له ځنگله خنځه زمور د خپلواکۍ ملکه
بنايسته هوسی. خلاصه کړي
او زمور د کلي غرور بیا وگتې
نو تانه څار شم اې د هسکو هسکو غرو شپونکيه
شپیلۍ دې وغږوه
چې د دیوانو طلسمونه مات شي
نو راشه زموره د مانۍ میلمه شه
زه به د خپلو تورو سترگو مینه تاته درکړم
تا به د غیرې تال کې وزنگوم
تا به د ناز چینه کې ولمبوم
تاته به درکړم د سرو شونډو څوکې
او تا به مور کړمه د زلفو په خوب
راشه زما میلمه شه
او ماته وغږوه خپله شپیلۍ
او زه هم داسې شوم میلمه د نازو
لکه له ماخنځه چې ځان هېر شو
بس د ټول ژوند همدا خوږې ورځې وې
د نازولو د مانۍ مېلمستیا
د بنایستونو باران
او د شرابو پیالې
د ځلبلونو او بنادیو شیبې

جامې ورينمينې او په زرو کې ډوب
 را سره مل به وي بڼايسته بڼاپيرى
 د نازو غېره وه د مينې جنت
 هرې خندا يې د زړه زنگ مينځلو
 هرې موسکا يې د عشق نور اوراوه
 شپه به يې بوتلم
 راته تخت به يې کره خپله سينه
 زه لوييدم لوييدم
 ترڅو به خوب راغى د زلفو ټال کې
 نو ما د ښکلو بڼاپيريو په دې شنه جنت کې
 د ژوند نغمې بللې
 او هره ورځ به مې شپيلۍ وهله
 خو يادېده به مې تل خپله مينه
 هغه زما د ژوندون ټوله موخه
 هغه د تورو تورو سترگو ميرمن
 هغه بڼايسته او هغه ټوله مينه
 هغه ساده او کليواله پيغله
 کله به خوب ته راغله
 څه پریشانه او خپه ښکارېده
 چې به يې غرونو او ځنگلونو کې نارې وهلې:
 « اى زما د ژوند ارمانه!
 اې زما د مينې پاچا!
 اې پرما گران شپونکيه!»

وايه په کومه ورک شوي؟!«
- او چي سهار به وينس شوم
نو د نازو غږ به لمده وه زما پر سپينو اوبښکو
زه د نازو په مکيزو کې گېروم
زه يې د زلفو په زنجير تړلی
زه يې د مينې په زندان کې بندي
د هغې سترگې هم کوډگرې وې وژل يې کول
کت مټ زما د ښکلې مينې په شان
تش په همدومره توپير
چي زما مينه وه د کلي ساده
او دا په خوی ښاپيري
هغه د کلي کوچی
دا د مانيو حوره
نور يې ښايست هماغه
او تورې سترگې يې هماغسې له مينې ډکې
خو زما خپله مينه نه هپريده
لا يې ياد ونو پر زړه اور لگاوه
بس زه د مينو او يادونو په بستر کې پروت وم
د سوز او ساز پر پوله
د ښاپيريو ميلمه
ياد نازو بنديوان
د خپل هنر قرباني
د خپلې شنې شپيلی د سحر اسير

آدم جگړې نه راغى

خو يوه ورځ له ورځو
د بناپيريو په حرم كې يو لوى جشن جوړ شو
د خوشاليو قيامت
او د بناديو محشر
د نڅاگانو، پايكوييو او گداوو دروبنې
د مستو مستو خنداگانو خپې
او چې خبر شوم نو آدم و له جگړې راغلى
ورسره لوى لښكر زموږ د كليوالو ترشا
شملة اوچته، غاړه هسكه، يو سوبمن شهزاده
دهسكو غرونو د گوربت په شانې
څومره مغرور څومره واكمن شهزاده
چې يې لات ديو يو ځلې بيا و په گونډو راوستى
لكه فاتح ابدالي
يو بريمن شهزاده

هوسى هم وه ورسره
ها زمور د كلي د غرور او خپلواكى واكمنه
چې د لويديځ د تور ځنگله بندي وه
له دې خبر سره حريم د بناپيريو ته اختر راغى
ماخو گومان كولو
بنايي اسمان د خپلې ټولې خوشالۍ لمنه
نن پر همدوى شيندله
او زمكې ټول د خنداگانو گلان
د دوى پر سيمه شنه كړل
ددې بناديو منځ كې
ناز و زما څنگ ته راغله
هغه په شنو جامو كې
د گل په شانې بنايسته بنكارېده
زه يې په مينه مينه بڼكل كړم بيا يې وويل راته :
اې زما د مينې او ژوندون سروره!
ته پرې خبر يې، چې دا ټوله خوشالۍ موربه ته تابښلې
د خپلواكى واكمنه
زمور هوسى همدغه تاگيلې
ستا دا احسان د هيرولو نه دى
ځكه نو زمور شهزاده غواړي خپل تاج تاته دركړي
خو ما نازو له لاسه ونيوه دربار ته ولاړم
د بناپيريو د حرم دربار و څومره بڼكلې
هلته د تخت له پاسه ناست و زمور غازي آدم خان

چې زه يې وليدم را پاڅېد او راغارې ووت
 بيا يې خپل څنگ ته په تخت کېنولم
 راته يې وکتل په مينه مينه

او زما شپيلۍ ته يې لاس ونيولو
 سم چې ماورکړه نو يې ښکل کړه
 بيا يې پورې کړه په سترگو سترگو
 وروسته يې داسې وويل :

د لوړو غرو، د سردرو اتله!

چې زموږ مات غرور دې وگټلو
 غواړم د هسکو سردرو پاچاهي تاته درکړم
 او خپله دغه نازولې خور «نازو» هم ستا کنيزه کړمه
 ته يې منې او که نه؟

ما په خوله هېڅ ونه ويل

يوازې تاج مې له غلامه واخيست

چې د غازي آدم خان مخ مې ښکل کړ

نو بيا مې تاج ورته پر سر کېښوده :

«د ښاپيريو پاچاهي دې مبارک شه غازي!

ته توريالی يې د هوسۍ گټونکۍ

ننگ خوستا توري وکړ

زما د شپيلۍ نغمو يوازې تاته لارښوولې

زما سندرې وې يوازې د وينيتيا انگازې

اوس چې هوسۍ ستنه شوه

زه به مې هم بېرته خپل شپول ته ولاړ شم

هلته یو څوک لا ماته لارې څاري
او زما یادونو سره مینه کوي
هغه د تورو تورو سترگو مېرمن
زما په تمه ناسته
لا مې په لاره کې پلونه په لیمو بنکلوي
ته پرې پوهېږې غازي؟
هغې به څومره وي سلگی وهلې
آه! چې شیندلې به یې وي څومره اوښکې
زما په ورکو لارو
زه همدا نن ورگرځم
رڼه مې پاتې ده او شپول مې ږنگ دی
مېرې مې هره ورځ په خوب کې ویني
واړه سیرلي به مې بغارې وهي
او ښکاري آس به مې غوسه وي څومره
تاته دې خپله پاچاهي مبارک
زه درنه ولاړم غازي!
زه درنه ولاړم غازي!
د غازي سترگې شوې له اوښکو ډکې
هک پک حیران چې راته څه ووایي
ښایي غوښتل یې ما په غېږ کې ټینگ کړي
یا مې لاسونه ښکل کړي
یا خو کوم څه ووایي
خو زه په بیرته ترې را پاڅېدم، چې ستون شم بېرته

او چې مانې نه راوتلم نو مې مخې ته نازو راشنه شوه

هغه حسينه نازو

هغه زړه وړونکې نازو

هغه د مينې چينه

خومره بنايسته وه نازو

خو ما يې سترگو ته کتلی نه شول

ما يې ليمو کې د خپل جرم کيسه نه شوه لوستی

د يو نيمگړي عشق د ماتې جرم

د يوې لنډې نيمه خوا مينې د پای او هيرولو جرم

ما گنهکار د مينې

لاڅه ويلې نه وو

چې د سلگيو منځ کې

راته نازو وويل :

زه بې له تا څخه ژوندون نه غواړم

يا مې حلاله کړه په خپلو لاسو

يا خو چې هر چېرته ځې ما هم بوځه

زه شهزادگۍ د بناپيريو د کول

زه نازولې د نازونو د کور

زه د مانيو ډيوه

هو!

زه مغروره بناپيرۍ به شمه ستا کنيزه

مگر د خداى (ج) لپاره

چې ما يوازې د مرگي غېرې ته مه ورسپاره

نوما د دنگو دنگو غرونو شپونکي
چې د رگ وینې مې د لمر له پلوشو جوړې وې
د هغې اوبسکو ته نور نه شو کتی
ځکه مې لاس ورکړ او دواړه را روان شولو د غرو کلي ته

تلو له زيارت خخه تر كلي پورې

مور لا روان وو تلو د غرو كلي ته
لار مو وه ټوله په ځنگلو پوښلې
يوازې لري نه ليدلې مو د غرونو څوكې
چې په لمن كې يې زمور د مينې كلي جوړو
چې هلته زما د تورو سترگو ښكلي هم اوسېده
مور لا ځنگله كې د خپريو او زيتونو منځ كې لار وهله
چې يو ناخاپه اسمان وريځو ډك كړ
خه تورې تورې وريځې
لكه شگوم د لات ديو
او لكه دود د دوزخ
لكه د تور ښامار له ژامو خخه وتې لري
راغلې اسمان يې پټ كړ
مور د باران له ويرې

دیو زاړه او دنگ چنار ډډې ته ننوتو
ښکلې نازو ویرېده
او ټوله پټه وه زما په غیر کې
زموره سترگې وې اسمان ته پاتې
خو باران نه وریده
یوازې تالنده و بریښنا کیدله
مور لا حیران وو
چې ناڅاپه له اسمانه ځنې تندر پریوت
هو!

تندر پریوت او زموره پر چنار را پریوت
ها دنگ او زور چنار چې موربه یې په غیر کې پټ وو
زمور تر مخې ځانگې ځانگې شو او اور پرې بل شو
چنار لمبه لمبه شو
چنار ایرې ایرې شو
اور په ځنگله پورې شو
شنې پانې وسوځېدې
نازو له مازه له نازو نه ورک شوم
هر خوا لوگي هر خوا لمبې تاوېدې
هره خوا ځانگې ماتېدې سوزېدې
ما په نازو پسې نارې وهلې
خو هغه چیرې خدایزده زه چیرې وم
یوازې اور را تاوېدلو هر خوا
خو څو شیبې وروسته مې ولیدله شنه کوتره

چې د لمبو له منځه ووتله والوتله
 نو زما زړه صبر شو ومې ويل :
 آه خدايه شکر چې نازو دې بچ کره
 او چې نازو والوته
 زه لا د اور د بنامار خولې ته پروت وم
 لار د وتلو له لمبو ورکه وه
 ما ويل چې سوزم دادى اور اخلمه
 چې يو ناخاپه مې پر سر د کوم چا سيورى خور شو
 خدايزده سيمرغ و که هما وه د ژوند
 بس زه يې پورته کړم هوا ته د سره اور له منځه
 د کوم جنت په لور يې بوتلمه د شور له منځه
 لرې اوډېر لرې د شنو لويو ځنگلونو منځ ته
 د چنارونو د څيريو د زيتونو منځ ته
 هلته وه پټه د پيريانو زړې ونې سره
 يوه مانۍ ولاړه
 د سپينو ستورو له الماسو، له مرمرو جوړه
 فضايې ټوله وه د مينې له سندرو جوړه
 د سپينو سپينو شرشرو د ترنم په منځ کې
 يوه سرلورې يوه دنگه مانۍ
 هومره بنايسته وه لکه خيال د شاعر
 څه ځلېده دغه گلرنگه مانۍ
 او زه يې مخ ته ولاړ
 چې خدايه څه به کېږي

زما د ژوند دا سر گردانه پاڼه
بیا د کوم باد پر لمن پریوتله
زه لا حیران وم حیران
چې چا مې لاس و نیوه
آه! څومره ښکلی لاس و
څه نازولی،

څومره سپین و

څومره پوست و خدایه!

او چې د لاس میرمن مې ولیدله
یو ځلې بیا له هوبڼه ووتلم
یوه د حسن پرنښته مې وه ولاړه مخ ته
کت مې زما د هغې مینې په شان
کتل هماغه، ناز هماغه او ښکلا هماغه
مینه هماغه، شور هماغه او ځلا هماغه
ما ویل چې ومې موندله
ما ویل چې مینه مې ده
ما ویل قربان دې شمه ومې موندې...
مگر افسوس افسوس
چې زما مینه نه وه

زما د ښکلې سترگې تورې تورې
خو ددې ښکلې سترگې بل ډول وې
ویشتل یې هسې وو وژل یې هسې
کتل یې هسې وو، موسل یې هسې

يوازې رنگ يې زما د مينې نه و
 دا سترگې شنې وې د اوبو په شانې
 شنې د اسمان شنو بښينو په شانې
 بس زه پرې پوه شوم چې پردى ده زما مينه نه ده
 خو دې هماغسې کتل راته په مينه مينه
 ما ويل چې څه دي اې د حسن او بنايست ملکې!
 ته چې تصوير يې زما د بڼکلې جانان
 يوازې سترگو کې يې رنگ نه لرې
 د تورو تورو ليمو جنگ نه لرې
 وايه چې څوک يې او له کومه راغلې؟
 د کوم طلسم له سدومه راغلې؟
 خو بڼکلې پيغلې لا ځواب کې راته هېڅ نه ويل
 لا يې همداسې زما سترگو ته کتل په مينه وړي نظر
 خو شيبه وروسته را نږدې شوه ماته
 بيا يې بنايسته ليچې را پورته کړلې
 د مړوندونو هار يې وتاړه زما پر غاړه
 او زما پر شونډو يې د شونډو باران وورواه
 د تودې غيرې د سکروټو کان يې وورواه
 او زه يوه شيبه کې ډوب شومه، هم وسوزېدم
 د خوند په سيند کې، د هوس په اور کې
 نو دغې پيغلې راته داسې وويل :
 زه له اوو غرونو اوو سيندونو ها خوا
 د ماښامونو د وطن شهزادگۍ

او د لات ديو ها نازولې لور يم
چې په ځوانۍ کې د مرگونو واک په لاس کې لرم
د هغو دنگو شاه زلميو ژنيو مرگ وم چې شپيلۍ غبروي
چې چېرته ناست وي په کېردۍ کې
او سپورمۍ نخوي
ما د هغو له ځوانيمرگو زړونو وينه ويسته
ما يې په ستوني کې وژله د ژوندون سندرې
او ورته غور کې مې ويله له هستۍ نه د بيلتون سندرې
ما زلمي ځکه وژل
خو چې په خپلې شپيلۍ مات نه کړي زموره ابليسي طلسم
نوزه د لمر د راختمو سيمې ته
او داد هسکو دنگو غرو کلي ته
ددې لپاره وم راغلې گرانه!
چې د زلميو د شپيليو ستوني پرې کړمه گونگي يې کړمه
خو يوه ورځ له ورځو
ستاسو پر کلي باندي پېښه شومه
ته مې د شنې څيرۍ تر سيوري لاندې ناست وليدې
چې په کوډگره ساه دې
چاته شپيلۍ وهله
ته ډېر بنايسته بنکارېدې
لکه ريدي لکه غاټول د بيديا
لکه روڼ ستوري د سبا څليدې
او ستا کوډگرې شپيلۍ

ستا بنکلی دنگې خوانی

له مانه زړه واخیسته

زه چې دښمنه د شپیلو د سندرو ومه

زه چې وژونکې د خوانیو د لښکرو ومه

ما!

همدا ما هم پر تا زړه بایلوده

او زه پر تا هومره مینه کړم خدای (ج)

چې لیونۍ شوم هر څه هېر شول رانه

ځان رانه ورک شو او جهان مې ورک کړ

د خپل ښایسته غرور کاروان مې ورک کړ

ته مې ونه وژلې، نه مې دې شپیلۍ واخیسته

یوازې څنگ ته به دې کیناستم

او ټوله ورځ مې تاته کتل

روح مې دا ستا د شپیلۍ ټال کې زنگاوه زنگاوه

ژوند مې ستا عشق کې ډوباره ورکاوه

خو یوه ورځ له ورځو

چا رانه ورک کړې رانه غلا یې کړلې

رانه یې یووړې خدایزده کوم لوري ته

نه دې د بنکلی شپیلۍ غږ راتللو

نه مې دې پل، نه کوم اثر موندلو

زه لیونۍ شوم لیونۍ لیونۍ

لکه بنگساره سارانۍ لیونۍ

خو یوه ورځ مې په دې دښتو کې ابلیس ولیده

ما ورنه ستا د نوم تپوس وکړلو
او د هغه له خولې خبره شومه :
چې ستا شپیلۍ زموږ طلسم مات کړ
او آدم خان ستا د نغمو په مرسته
د آزادۍ هوسی ستنه کړه بېرته
ما ویل چې ښه شوه گوندې هېر به دې کړم
گوندې چې مینه دې په کرکه واوړي
ځکه چې تا زموږ غرور وواژه
خو زما دا هیله ترسره نه شوه
ستا مینې لا په زړه کې زور واخیسته
عشق دې له مانه د ژوند پور واخیسته
در پسې وگرځېدم وگرځېدم
ایله مې نن د خپل طلسم په زور
په دې ځنگله کې داسې وموندلې
اوس هم لا نه پوهېږم خوب دې که رښتیا دې وینم
نه نه رښتیا ده ته مې غېږه کې یې
زه ستا د متو زور په ځان کې وینم
او ستا د مینې شور جهان کې وینم
له نن نه وروسته دا مانۍ او یو لښکر د مغربي ښاپیرو
دغه سپرلی دغه ښکلا دغه ژوند
یو زه او ته به یو او مینه به وي
ته به زما د زړه او ځان پاچایې
زه به دې غېږه کې ټول عمر تېر کړم

له تا به تل چارپيرومه ليچې
په خپلو زلفو به دې پټ ساتمه
سپينه خولگي به درکوم درکوم
په ښکلي ناز دې نازوم نازوم
ته دې شپيلی غبروه
زه به دې ناخمه سرود ته لکه سپينه ماره
ته دې ځوانی ځلوه
زه به دې مخ ته شمه شنه هينداره...

او زه شوم داسې ددې پېغلي اسير

نوله دې ورځې وروسته
زه د لويديځ د ماښامانو د ښار
د شهزادگۍ اسير شوم
د چا د شنو سترگو په دام کې گير شوم
د وخت کاروان همداسې تللو تللو
او زه يې هم ځان سره وړلم يوه ورک منزل ته
ورځ په جامونو او سندرو کې ډوب
شپه هم د غېږي په خوندونو کې ډوب
ومه د خدای (ج) د نعمتونو مېلمه
د ښايستونو او رنگونو مېلمه
مگر افسوس چې دا جنت جنت ژوند

ماته دوزخ دوزخ و
زما لیونی زپگی هماغه ورکه مینه غوښتنه
ها کلیواله هغه دنگه نجلی
هغه حسینه ها ملنگه نجلی
هغه د تورو تورو سترگو مېرمن
ها لومړنی ها آخرینه مینه
چې زه یوازې د هغې په یاد او خیال ژوندی وم
د ساه مې تله راتله هغې سره وو
زه له هغې، هغه له مانه ډکه
هره شیبه مې زړه هغې سره و
مگر افسوس چې اوس اسیر وم اسیر
هو کې اسیر له دې فرنگې سره
دغې د شنو سترگو گلرنگې سره
لکه تړلی په کمخویې چې یم
نه ترې وتی نه تنبیدلی شومه
زه یې د کوډو په زور بند ساتلم
پر ما یې وکړ ابلېسی طلسم
پر ما راتاوو د ورینمین ورینمین نظر زنخیر
د ورځو، میاشتو، د کلونو یو کوډگر رنخیر
خو له کلونو یو کال
او یوه ورځ له ورځو
چې په ځنگله باندي را پریوتل
دو سپنو وحشي آسونه

له رنگه تور په سترگو سره وو څه ياغي آسونه
چې پرې سپاره وو پيريان
په سر بې الوتل د سربو او فولادو کارغان
او دې کارغانو د غضب اور په ځنگله وشينده
نو د شين سترگې مانۍ هم تالا شوه
خدايزده پخپله د لويديځ شهزادگۍ څه شوه
او په کومه ولاړه
زه هم آزاد شوم آزاد
مگر حيران ومه او نه پوهېدم
چې لا د وخت په زړه کې څه پاتې دي؟!

در پیمه برخه

پر شینکي کلي مې ورپوي د اورونو باران

چانه پوښتنه وکړم:

زما د ژوند دا ناخرگنده لاره چېرې رسي؟

آهای!!!

له چانه وپوښتمه:

چې زه په کومه ولاړ شم؟

دا څه د سرو پیریانو ځغاسته ده

او څومره شور دی؟

زما د ناز په خوب ویده کلي ته کوم لوري نه لار تللې ده؟

وحشي آسونو هر څه پښو لاندې کړل

د هسکو دنگو غرونو کلي، هم ځنگل هم خلک

نوزه به چیرته ولاړ شم؟

خدای (ج) خبر زما پر شپول به څه را پېښ وي

آخ! ماته گراني رمې

کومو لیوانو به دارلې یې لا دارې به دې
زما اصیله ښکاری آسه! خدایزده
چې به د کومو وسپنیزو آسو
په تور درو بڼ کې گیر یې؟
آه! خدایه نه پوهېرم
چې زما ودان کلی به څومره ښک وړي
خدایزده زما د تورو تورو سترگو
هغه بیبا که

هغه مسته لیونی مینه به چیرې وي اوس؟
خدایه قربان دې شمه ویې ساتې!
خدایه! ښکې کړې د پیریانو سترگې
که به بد گوري ورته
دادی درځمه مینې!
زما د تورو تورو سترگو میرې!
او له دې وروسته مې لتون پیل کړ
د خپلې مینې لتون
خدایزده چې چیرې به وي
زه مې د کلي په لور مخ ته ځمه
لا د پیریانو لښکر ځغلي هر خوا
کله چې کلي ته را ورسیدم:
آه خدایه دا څه وینم؟
کلی مې څومره بدل شوی په رنگ
هر څه یې سره دي، دیوالونه او کوڅې یې سرې دي

د ځمکو فصل، گودرونه او ویالې یې سرې دي
زلمي خادرنه لري
د نجونو سر یې لوڅ دی
رښه زما پر کلي څه راغلي؟
چا یې غلا کړې ده د رنگ شهزادګۍ
چا یې لوټلې ده د خوند شهزادګۍ
زما د ښکلي ماشومتوب تاج محل
زما د مستې ځوانۍ ښکلې حرم
زما په ستورو ښکلې شپې هم چا سرې کړي رانه

څومره بدرنگه شپې دي
ښکاري په وینو سرې دي
کلیه! په تا مې داسې شپې چیرې هم نه لورېږي
زه دې لیدلې داسې نه شم کلیه!
د وینو رنگ کې مې ډوب نه خوښېږي
زه درنه ځمه کلیه

د هغو غرو په لوري
چې مې د مینې راز په زړه کې لري
چې مې د مینې غږ په خوله کې لري
ښایي چې تا به هېر کړم
خو خپله مینه هیرولاي نه شم
هغه د تورو تورو سترگو میرمن
هېڅکله هم له زړه ویستلای نه شم

خُکَ هغه ما هیرولاى نه شي
زړه نه مې لرې غورخولای نه شي
ورخُم د غرونو غېر ته
گوندي چې هلته به یې بیا پیدا کړم
هو زه بارو لرم چې وبه یې وینم
خُکَ چې خدای (ج) هم د مینو مل دی.

او ما د تورو غرونو لار ونيوه

خُمه د غرونو خواته
او وایم دا سندري :
«لیونی مینې کړم اشنا له بیابانه سره
پرېردئ چې گرخُم لیونی په غرونو
د لیونی مینې له لاسه
ناست یم د غم د غره د پاسه
د تصور په تال زنگېرم له خپل ځانه سره
پرېردئ چې گرخُم لیونی په غرونو
د چا د شوخ نظر لپاره
په غرونو گرخُم ناکاره
د مینې شور مې لگېدلی له اسمانه سره
پرېردئ چې گرخُم لیونی په غرونو.»
خو یوه ورځ له ورځو
کله چې ورسېدم

يوې رنې او بنايسته چينې ته
راته د تېرو وختو خيال پيدا شو
پر زړه مې و وريدل تېر يادونه
هغه د پيغلو ډله

چې به چينې ته راتلې
په خنداگانو مستې
لكه د گلو خانگې
په نرۍ ملا ماتيدې

تر شنو منگيو لاندې
او هغه ورځې زما د تاندې ځوانۍ
چې په سندرو مست وم
څومره په سوز به مې شپيلۍ وهله
هغه بنايسته وختونه
ها د جنت عمرونه

لكه يو خوب چى وينم
خو اوس چينه ميراته
گودر يې ورك دى لاره هم نه لري
بنكاري كلونه كېري

چا ورنه څاخكى اوبه نه دي وړي
هېچا يې نه دى په هينداره كې وړبل جوړ كړى
چا يې په غاړو كې خندلي نه دي
چا يې تر څنگه د شپيلۍ نغمې وهلې نه دي
ما په ژړا كې ورته داسې وويل :

خو گوره بنکلی چینی
دادی زه بیا راغلمه
په زړه زخمي په ژړېدلو سترگو

خیر دی که ته هم راته ژاړې په بې غبره ستوني
زه به نن بیا درته شپیلی ووهم
زه به نن بیا درته زړې خاطرې
په چیغو وژروم

دادی چینی درته شپیلی وهمه
راڅه چې دواړه په سندرو او نغمو وژاړو
راڅه چې دواړه د غمونو په شیبو وژاړو
او ما شپیلی په شونډو بیا کېښوده
یوه د سوز او ساز لمبه مې بل کړه
ما ویل چې نن د چینی هله سوزوم
ما ویل چې نن په ځنگله اور لگوم
او له دې ورځې وروسته

چې هره ورځ به غرورغو کې په لتون ستړی شوم
نو مازیگر به د همدې چینی تر غاړې راغلم
او د شپیلی له ستړي ستوني به مې سر کړه د غمونو نغمه
زما شپیلی، زه او چینه، بس همدا درې ملگري
چې یادول مو د ورک عشق هغه زاړه یادونه
کلونه تلل، کلونه اوبنتل او ژوند تېرېده
د عمر سیند ستړی ستومانه لا پر مخ بهېده

خویوه ورخ مازیگر

کله چې زه د چینې خوا کې ناست وم
او له شپیلې سره مې یو ځای ژړل
ناڅا په غبر د کوم یو آس راغی
چې د ځنگله د شنو زیتونو او څیر یو منځ نه
د چینې خواته راته
واه څومره ښکلی آس و
لکه د شنو پانو په منځ کې را روانه بیړی
او هومره سپین ولکه واوړه
لکه لاس زما د ښکلي جانان
او پردې آس وه یوه پیغله سپره
زلفې یې بادوې په اوږو اخیستې
او د ټیکرې څنډه یې

باد رپوله داسې

لکه بیرغ د غزا

هومره بنايسته وه پیغله

لکه د قاف له غرو راغلي د ارم بناپیری

د سترگو رنگ یې و زما د بنکلې مینې په شان

کت مټ هغې غونډې وه

لږ څه مغروره او عاصي بنکارېده

زما د جانان سترگې له مینو ډکې

خو ددې سترگې وې له وینو ډکې

زما د یار له کتو ناز ورېده

خو دا کاته جگړه د تورو کوي

نوزه پرې پوه شوم چې زمامینه نه ده

راغله او راغله د چینې تر څنگه

هغه مغروره قهرجنه نجلی

هغه حسینه کبرجنه نجلی

په ما یې داسې غږ کړ :

ولې دې بیا یمه راغونښتې ځوانه؟!

ووايه څه وایي زه دلته یمه

خو زه دغرونو پردیس

او د ځنگلونو ملنگ

زه د چینې مینجور

او د بنکلا لیونی

د څو شیبو لپاره

ددغې پیغلې په بنایست کې ډوب شوم

زړه کې مې داسې وویل :

« آه خدایه خومره ده هغې ته ورته

ها زما ورکه مینه

هغه د تورو تورو سترگو مېرمن

اوس خدایزده چیرې به وي

ایا دا پیغله به خبره نه وي

چې زما د تورو تورو سترگو ښکلې چیرته اوسي؟

ځکه نو ما ورڅخه وپوښتل چې :

زه ددې کلي لیونی شپونکی یم

ټول ژوند مې مینه کړې

یوه سپیڅلې مینه

خو اوس د ورکو ورکه

یوه باد وړې مینه

کت مټ دا ستا په شانې ښکلې مینه

اوس پسې گرځم لیونی په غرونو

خو راته وایه نجلی

چې ته د کوم جنت راغلې ښاپیری یې دلته؟

هغې زما سترگو ته نیغ وکتل

آس نه را کوزه شوه زما څنگ ته راغله

راته یې بیا بیا ښه په څېر وکتل

لږ څه موسکې شوه بیا یې داسې وویل :

زه خو پردی نه یم شپونکیه کلیواله دې یم

ستا کلیوال راته «مغروه» وایي
 بنایي چې نوم به مې وي
 زه هم مینه يم او ټول عمر مې مینه کړې
 کلونه وشول ستا په کلي کې زیریرم او بیا بېرته مرمه
 زه ستاد کلي د پیغلوتو دارواوو ملکه يم ځوانه
 درې ځلې مړه شوم بېرته وزیریدم
 درې ځلې یې ووژلم
 درې تورو ووژلم
 مگر پوهېږي چې زه بیا ولې دنیا ته راځم؟
 دا هر څه ستا ددې شپیلې له لاسه
 دغه کوډگره سحر گره شپیلې
 چې هر پوکي سره د زرو طلسمونو دروازې ماتوي
 هره نغمه یې ده د کوډو ځاله
 او هر سرود یې کرامات وروي
 کله چې ووژل شم
 ستا د شپیلې په نغمو
 بېرته ژوندی شم او دنیا ته راشم
 او دادی بیا ستا د شپیلو سرود
 ځانته را وبللم
 زه د خپل کلي د پیغلوتو اروا
 او زه هینداره د پیغلوتو د نیمزالو هیلو
 بیا ستا شپیلې ژوندی کړم
 نو راته ووايه چې څه وکړم

په چا باندي ځان بيا ووژنم؟
ووايه بيا د خپلو وینو جام په چا وشیندم؟
ووايه بيا چيرته سلگی ووهم
او چيرته ومرمه بيا؟
د ښکلې پیغلې دې خبرو ته حیران شوم حیران
کوم وژل؟!
کومې کوډې؟!
کومې وینې؟!
آه خدايه! دا څه اورم
ووايه ښکلې پیغلې څوک دې وژني؟
دا ستا د حسن قاتل کوم ظالم دی؟
ووايه څار دې شم کیسه دې وکړه
ای نجلی!
زه درنه همدومره غواړم
چې د خپل ژوند ټوله کیسه دې وکړې
د ښکلې پیغلې سترگی
لرې
او ډېرې لرې وگنډل شوې
شونډې یې ورپیدې
يو څه په سوچ کې ولاړه
او نجلی داسې راته وکړه کیسه :
زه ددې کلي یوه مسته پیغله

هومره مغروره، چې به خلکو د «مغرورې» په نامه پېژندم.
 يو څوک پر مامين او زه وم پر هغه مينه
 نو ډېر کلونه پخوا
 يو کال هغه وخت

چې لا زموږ کلي کې فصل د غنمو شين و
 هغه مهال چې کليوال ووله لات ديو سره جگړې ته تللي
 هغه د وياړ کلونه
 هغه د تورو فصل
 چې شازلميان مو د غزا ډول سره
 په اتيو اتيو جنگ ته ورتلل
 زما مين هم چې د کلي يو مغرور زلمى و
 توره تر ملا کره او خپل ښکلى آس يې هم زين کړ
 هغه غزا ته تللو

دمخه ښې په وخت يې داسې وويل:
 «غزا ته ځم په وطن جنگ دى
 يوه خوله را کره چې مې زړه د زمري شينه»
 او ما هم پورته کړ منگى اوږې ته
 او خپل مين ته مې د تلو په وخت کې داسې وويل:
 «جانانه جنگ ته ځان تيار کره
 سنگر ته پاس به اوبه زه درخېږومه»
 زموږه ټول کليوال جنگ ته ولاړل
 او له لات ديو سره جگړه پېښه شوه
 زموږ جگړنه وه د «ميوند» دښته کې

خه خونری جگره وه
خه لیونی جگره وه
چی د لات دیو ها مغربی دیوانو
زمور د کلی ډپر زلمی ووژل
زمور بیرغچی یې هم په غشی وویشت
هغه نارې کرې هلیء لویر مه
بیرغ اوچت کرئ
او زه د هغه خواته ورغلم اوبه مې وروړې
خو د هغه په وینو سرو منگولو
نور د بیرغ اوچتولو توان نه درلوده
د غزالوپه جنډه ورو ورو پریوتله ورنه
هغه په خاورو لویده
ځکه خو ما منگی پرزمکه کښنود
بیرغ مې خوا پورې ټینگ و نیولو
او مخامخ مې د غازیانو پرسنگر پورته کر
جنډې له باد سره نخا پیل کره
زموره ستري غازیان
زموره تبری غازیان
آه خدایه! څومره یې په وینو سره وو
ما خپل مین په کې لیدلی نه شو
خدای (ج) خبر چیرې به لات دیو ته مخامخ ولاړو
ما ویل چې هر چهرې وي
خو زما ناره به اوري

خُكّه مې غېر پرې وکړ :
 «که په ميوند کې شهيد نه شوې
 خداپرو لاليه بې ننگې ته دې ساتينه
 خال به د يار له وينو کېږدم
 چې شينکي باغ کې سورگلاب وشموينه»
 او زما له دې غېر سره
 زلمو کې وينه تا وشوه
 غازيانو چيغې کړې :
 الله اکبر!!

ټول له مورچو ووتل
 ميوند د اور تنور شو
 وحشي آسونه يو پر بل وختل
 سرونه والوتل لاسونه پرې شول
 او ما د تورو په بريښنا کې وليد خپل ننگيالی
 ها زما مين چې د لات ديو لاس يې په توره پرې کړ
 خو خپله هم د مغربي ديوانو تورو وخور
 هو! زما مين شهيد شو
 زه هم کوم چا په غشي وويستمه
 او ما د مرگ په وخت کې دا وليدل
 چې د لات ديو لښکر تالا ترغې شو
 ټول مغربي ديوان يې ووژل زمور شازلمو
 او چې د سوېې بيرغ
 شوتر آسمانه پورته

زمور کليوالو زه او زما مين په خپلو اورو پورته کړلو
او دپاچا په امر

د بناپيريو په ماني کې خبن شو
زمور په زيارت کې بناپيريو پاچاهي جوړه کړه
هلته زمور زيارت و

زموره دوه مينو

چې دواړه څنگ په څنگ د مينې په خوب پريوتلو
او د کلونو د ارمان غبرې مو هلته يو په بل تودې کړې
خو ما د خپل مين دغبرې جنت ډبرونه ليد
ځکه چې ستا شپيلی د ناز له خوبه ويښه کړمه
ستا دې کوډگرې شپيلی

يو ځلې بيا ددغه کلي پر لمن راشنه کړم
دا ځلې بيا وم يوه مسته او مينه پيغله
له ښکلا ډکه او مغروره پيغله

هومره مغروره چې به خلکو د «مغورې» په نامه پيژندم.

خو دا ځل زموږ کلی بدل و بدل

زه ورته راغلم خو د کلي رنگ بدل ښکارېده

هر څه يې سره وو

لکه وينه

لکه قهر

لکه اور د دوزخ

دا ځل زموږ پر کلي

د شمالي پيريانو سورلښکر يرغل کړی و

د قاف له غرونو هاخوا

د کنگلونو د ښار

او د سرو بيرو د ځنگلونو پيريان

ددې پيريانو د لښکر مشر «اورديو» نومېده

هغه هم زموږ د کلي

د خپلواکۍ پر ملکې مين و

هغه هم زمور هوسی له خان سره شمال ته بوتله
د بناپیریو سلطنت یې ږنگ کړ
اوزمور زیارت ته یې هم اور ورته کړ
د آدم خان پر ځای یې راوست یو «بوداچوپرگر»
دا چوپرگر و زمور د کلي کوډگر
چې له ابلیس څخه یې کوډې زده کړې
او په جادو یې پاچاهي د بناپیرو ورانه کړه
خدای خبر ستاها نازولې نازو چیرې ولاړه
او خدایزده نورې بناپیری یې څه شوې
اور دیو مو کلي ته پیریان راوستل
او لښکریانو یې په خپلو تورو
کلي د سرو وینو باران کې ډوب کړ
له یوه کاله وروسته
اور دیو زمور کلي کې
د خپلو بوداچوپر په مرسته پاچاهي جوړه کړه
د شمالي پیریانو سره پاچاهي
چې به بوداچوپرگر
زیندی پر غاړه
د پیریانو بنده گي کوله
او په دې ډول یې زمور د کلي
د پیړیو ویاړ ته اور ورته کړ
خو زمور سپیڅلیو کلیوالو
له پیریانو سره جنگ ته ملاوې وتړلې

او د زيارت يو مستانه مينجور

هغه سپيڅلي ملنگ

ها بابه قو

ها ليوني قلندر

چې يې د سترگو په بريننا کې ټول جهان ځايېده

زموږ د زيارت تر ړنگېدلو وروسته

رباب تر ملا کړ سر يې وټاړه په داسې جنپه

چې په کې تورې، سرې او شنې کرنې وې

د کلي څو مست مستان او قلندر زلمي يې

سره راټول کړل د قيام لپاره

د عشق په نوم يې سره ورکړل خپل زلمي لاسونه

چې هم هوسى وگتي

او هم د سرو، سرو شمالي پيريانو

لښکر له کلي نه بهر وشړي

زما مين هم له ملنگ سره ولاړ

زه مې مين سره يوځای تلم د پيريانو جنگ ته

او يوه ورځ له ورځو

چې د پيريانو لښکر

زموږ د کلي د غنمو فصل وسوزاوه

په هغه ورځ ماله همزولو سره

د مستو مستو ليونو لښکر ته

له دې چينې څخه اوبه ور وړلې

کله چې اور په کرونده کې بل شو

او سره پیریان ورنه چارپیره په نڅا لگیاوو
ما او همزولو مې په چیغو چیغو
هغوی ته وکړې ښېرا
هغوی چې زموره دا ښېرا واوریدې
څه په غوسه شول چا کټ کټ وخنډل
مور لا ښېرا کولې
چې یو ناڅاپه د بوداچو پرگر
یوه نااهله بچي
هغه زما کلیوال
چې د پیریانو عبادت یې کاوه
خپل غشي زما پر ټټر و ورو
زه یې بیا ووژلم
مگر دا څل د مرگ خونده هومره تریخ و
لکه د زهر و پیاله
ځکه د خپل کلیوال لاس وژلم
خپل لاس وژلم په پردیو تورو
خپلو وژلم او پردو لیدلم
خدایه! څه سخت ساعت و
خدایه! قربان دې شمه څومره تریخ و
هو زه یې ووژلم
او خپل مین څخه یې بېله کړمه
خو دا بیلتون مې هومره اوږد هم نه شو
ځکه چې ستا شپیلۍ یې مزي لنډه کړل

ستا دې كودگرې شپيلې
يو ځلې بيا ددغه كلي په لمن كې شنه كړم
دا ځلې مسته نه وم
مگر غرور مې درلود
هومره مغروره وم چې خلكو د «مغرورې» په نامه پېژندم
بيا راغلم خپل كلي ته
خو دا ځل هم كلي بدل ښكارېده
كلي د سرو پيريانو تيغ لاندې لا ساه راكښله

مگر لات دېو ژوندی و

سم چې پیریان زموږ پر کلي راغلل
ابلیس لات دیو خبر کړ
او دا کیسه یې وکړه
چې اور دیو څنگه زموږ له کلي څخه بوتله هوسى
څنگه زاړه چوپړگر وپلورله
هغه د هسکو هسکو غرو د خپلواکۍ ملکه
د کنگلونو د هېواد پر پیري
او په دې ډول د اور دیو او لات دیو
هغه زړه او پخواني دښمني بیا ژوندۍ شوه
لات دیو د سرورزو کاروان را بار کړ
او هغې دښتۍ کې یې واړول چې

په لومړي ځل يې وابلېس ليدلى
دا ځل يې بيا هم د ابلېس په مرسته
او هم د كوډو او د زرو په زور
زموږ د كلي بڼكار ته ملا تينگه كړه
سم چې د دنگو دنگو غرو د كلي
زلمو پيريانو سره جنگ ته ملاوې وتړلې
نو پر هغوى يې د سرو زرو باران ووراوه
بنايي هغوى باندې يې كوډې وكړې
هغوى يې وويشل په څو لښكرو
او هر لښكر ته يې بيا داسې وويل :
ولاړ شئ !

جگړې ته د پيريانو ولاړ شئ !
او د پيريانو دوستان هم ووژئ
هر څوك چې وي
كه كليوال مو هم وي
ويې وژئ !
ويې تړئ !
مېنو ته يې اور ورته كړئ !
هر چا چې ډېر ووژل
زه به د كلي پاچاهي وركړم هغه لښكر ته
هر چا چې ډېرې وينې وبهولې
هومره به يې ډكه كړم لمن له زرو
او له دې وروسته شو زموږ كلي د وينو كلي

یو د اورونو او مرگونو کلی
د سیند اوبه زمور له کلي څخه
د تېریدو په وخت کې سرې اوبتې
او باد به تل د مړو کوپړیو ایرې ځان سره وړې
دا ښکاره نه وه چې څوک څوک وژني
یوازې کلی و په وینو کې ډوب
یوازې مړي په کوڅو کې سر په سر پراته وو
خو خدای (ج) خبر چې کلیوال مو خلاصیدل څنگه نه؟!
جگړه د «دیو» او د «پیري» ترمنځ وه
او گوزارونه وو د دوی د مټو
مگر سرونه به زمور د کلیوالو پرې شول
پښې او لاس به زمور د کلي د ځوانانو مات شول
پیریان لښکرو څخه نه و بریدل
د هغوی ویره له ملنگ څخه وه
او د هغه له مستو- مستو شاه زلمیانو څنې
ځکه یوازې وو هغوی
زمور د کلي د دښمنو دښمن
د زیارتونو مستانه مینجور
په اتنو او په سندرو کې غزا کوله
هغه اور دیو او لات دیو دواړو سره جنگ کولو
او کلیوالو ته یې تل د اویل :
پام چې غلط پرې نه شئ
لات دیوزمور د کلي زړو دښمن دی

راځئ د خپلو كليوالو وژل پرېردو
له پردو سره جگړې ته ووځو
هم له ديوانو هم پيريانو سره
د خداى (ج) لپاره زما د كلي خلكو!
اخر په تاسو دا څه چل شوى دى؟
نيم په اور ديو خرڅ شوي
نيم په لات ديو اوښتي
هغوى موسيل كوي
او تاسو يو د بل د وينو تېري
د خداى (ج) لپاره ځان مو و خوځوئ
لږ څه راوېښ شئ او د متو په زور
دواړه له دې كلي بهر وشړئ
دواړه زموره د اوږو ماران دي
او خوري مو هره ورځ په سر كې ماغزه
مور نه يې عقل و بصيرت وړى دى
سمه لار نه پېژنو
يو بل نه سر پرې كوو
يو د بل وينې څښو
اخر په كومه گناه؟
زموره جرم څه دى؟
دوى دواړه څوك دي؟
چې به مور ته پاچاهي وگتې
راځئ چې ټول كليوال يو شو سره

راځئ د خداى (ج) په مرسته
راځئ په خپلو متيو
لات ديو، اور ديو دواړه د خپل كلي په ونو پورې وڅړوو
او بيا په مينه مينه
خپله هوسى راولو
بيا بڼاپيرى راولو
هو!

ملنگ داسې وويل :
او له پردو سره يې جنگ كولو
هغه ديوان وژل، پيريان يې وژل
هاله لويديځ څخه راغلي ديوان
ها له شمال څخه راغلي پيريان
او د كوډگرو طلسمونه به يې هم ماتول
زما مين او زه «مغروه» له ملنگ سره وو
ما به هغوى ته له چينې څخه اوبه وروړلې

خو يوه ورځ له ورځو

مست مينجور په نخېدو راغى
خنيې به يې واچولې
بيا به يې درب ور كړېسې ته
او ټولو مستو شاه زلمو ته يې ويل چې : له هغه سره اتن وكړي
كله چې ټول په اتنو سترې شول
نو د ملنگ بابا تر مخ راټول شول
او له هغه نه يې ددې خوښۍ لامل وپوښته
د ملنگ سترگې يو ځل وځليدې
يو څه په سوچ كې ولاړه
او بيا يې داسې وويل :
دوستانو شكر د خپل رب ادا كړئ
ځكه چې نورو نو د اور ديو د ابليسي طلسم راز ماتېږي
پېريان به ټول زموږ له كلي څخه وشړل شي

تاسو خبر یاست که نه؟
نور د پېریانو هم طلسم مات شو
ځکه زموږ د کلي
هغه ورک شوی شپونکی بیا راغلی
ها د سندرو کوډگر
ها د شپیلو پاچا
چې له لات دیو سره د جنگ په وخت کې
له کلي خدایزده بناپیریو وېوولی چیرې؟
خو دا خو ورځې یې په بر ځنگله کې
یو ځلې بیا د نغمو غږ راځي
هغه په خپلې ورکې مینې پسې گرځي او شپیلی غږوي
او دا کوډگره شپیلی
بیا ماتوي طلسم
او زموږ ورکه هوسی
یو ځلې بیا وینسپري
هله شمال ته د کنگلونو بناړ کې
او د هغې له وینسېدو سره سم
د کنگلونو هېواد
ورو ورو ویلپري او ماتپري پسې
دوستانو زیری مې درباندي
چې د شپونکي شپیلی مو بیا د خپلواکۍ ملکه
بنکلې هوسی ژغوري
او د اورديو طلسم هم ماتپري

د كنگلونو بناړ به ويلې او توتې توتې شي
پيريان به هم په سمندر كې ډوب شي
او د يوې پيرى كوډگره بوډى
ها - له هر څه منكره -

هغه په زړه كافره

چې سره پيريان زيروي

چې يوه سترگه لري

هغه به هم په خپل تابوت كې پريوزي

زمونږ هوسى به ورته خاندي

سره بوډى به د تاريخ ډېران كې خښه شي

او خاورې به شي

راڻئ دوستانو چي اتڻ وکرو

راڻئ ملگرو چي نغمي ووايو...
ملنگ رڻتيا وويل
هغه په هر څه پوه و
د هغه سترگو کي جهان ځاييده
- گرانه شپونکيه واوره!
ستا دې کوډگرې شپيلی
يو ځلې بيا هم هوسى وژغورله
او د اور ديو طلسم هم مات شو
سره بوډی مړه شوه د اور ديو لاس او پښې هم پرې شول
او د پيريانو لښکر
مات او گوډ بېرته ولاړ شمال ته د کنگلونودهېواد په لوري
هغه بوډا چوپړگرهم وتښتېد

مگر افسوس شيونكيه!

چې زموږ په كلي کې د وينو چينې وچې نه شوې
که څه هم مات شو د پيريانو جادو
مگر لات ديو ژوندی و
او لايې خپلې ابليسي کوډې کولې پر مور
سم چې بوډا چوپړگر
زموږ له كلي ووت
جگړې ته تللي کليوال ستانه شول
خونه د ورونيو په شان
زلمي يې توره په لاس
او يو د بل وينو ته تېري تېري
د کليوالو جرگه نه جوړېده
ځکه زموږ كلي کې فصل د غنمو نه و
او له جرگې نه د غنمو وړي
ابليس په غلا وړي وو

ابلیس د هغو کلیوالو ترمنځ
چې له پیریانو سره یې جنگ کولو
لاړې توکړې
ځکه لښکر، لښکر شول
او هر لښکر یې و دبل یو دښمن
ددې لښکرو هر یو مشر پاچاهي غوښتله
خپلو کې یو د بل د غوښو د هلوکو او د وینو وږي
نو لا څو ورځې تېرې شوې نه وې
چې مو په کلي کې لښکرو تور دروښ جوړ کړ
تورې له تیکو نه راووتې
او سترگې سرې شوې
د کلي خړې کوڅې بیا په وینو ورنګېدې
دا ځل بودا او ځوان چانه پیژندل
هر چاله هر چا څخه سر غوڅاوه
هر چا د هر چا کور ته اور اچاوه
هرڅه تالا او لوټ شول
زمور د نیکونو شملي
د اناگانو ټیکري
چا ماشومان حلالول زانگو کې
چا له میرمنو نه حیا لوټله
چا به له پیغلو پیغلټوب غلا کړ
چا به زلمي کتار-کتار ووژل
چا به د خلکو د غنمو فصل وسوزاوه

چا به د کلي جو ماتونه ږنگ کړل
 چا به د خلکو په هلوکو ژرندي تاوي کړلې
 او دغه ژرندي به د وينو په ويالو گرزېدې
 چا به دخوارو کليوالوپه سرونو کې مېخونه وهل
 د کليوالو د سرونو منارونه مو اوچت شول دومره
 چې له هر ځای څخه به هر چا ليدل
 زمور د سويو کلاگانو تور دودونه وو اسمان ته پورته
 زمور د غرونو لورې څوکې هم په اور سوزېدې
 لکه زمور د کليوالو غرور
 چې په مرگو کې ورک شو
 داسې مو دنگو غرو له شرمه ځان په اور پتياوه
 زمور د پيغلو لوپتې به هره ورځ تالا شوې
 لکه د کلي باد مو هم چې غل وي
 ددغه کلي په اوږده ماضي کې
 هېڅ کله داسې کيسه نه وتېره
 دغسې توره د مرگونو او شرمونو کيسه
 داسې د «وياړ» په نامه تشه له وياړونو کيسه
 داسې د وير او د ماتم کلونه
 داسې د درد داسې د غم کلونه
 داسې د اور او د لمبو فصل چې
 زمور د کلي شنه ماضي هم په کې وسوزېده
 او بنايسته زرينې پانې يې پرديو غلا کړې
 زمور ماضي ديوانو ووژله

زمور ماضي پیریانو و خورله
لات دیو دا هر شه لیدل
او په کت کت یې خندل
هغه زمور له کلیوال نه کسات اخیسته
د خپلې گوډې پښې
د خپلو ماتو لاسو
د خپل ډوب شوي لښکر
هغه ته دا کوډې ابلیس بنودلې

خو په هوسى خه پېښ شول؟

واوره شپونكيه زمور د كلي د غمونو كيسه :
مور د ملنگ ملگرو
چې كلي داسې وليد
نو دلته لرې راغلو
او په ځنگلونو کې مو ځانته كړې جونگړې جوړې
په دې جونگړو کې ژړل به مو سهار او بيگاه
په كليوالو او په كلي پسې
خو يوه ورځ مازيگر
زمور په جونگړو کې غوغا جوړه شوه
ځكه ملنگ بابا د كلي له خوا
يو څوك په غير کې راوړ
كله چې مور ورغلو
نو د ملنگ بابا په سترگو کې مو

په ټول ژوندون کې لومړۍ اوبنکې لیدې
هوکې ملنگ بابا ټرل لکه چې
او یوه بنکې نازولې میرمن
په خپلو وینو ډوبه
وه غځیدلې د ملنگ پر لاسو
مور له ملنگ بابا نه ویو بنټل چې دا څوک ده؟
هغه په چیغو چیغو وژړل او ویې ویل :
تاسو یې نه پېژنئ!!
دا خو هوسی ده هوسی
د بناپیریو د پاچا ملکه
د خپلواکۍ څښتنه
مور هم په چیغو سر شوو:
زما مین وویل :
آخر ملنگ بابا دا کوم ظالم کړه داسې تېږي
خدای (ج) دې کړي مات هغه لاس
خدای (ج) دې تباه کړي هغه...
خو په دې وخت کې مور ه ولیل چې
تېږي هوسی لږ څه موسکۍ غونډې شوه
زما د جانان په خوله یې لاس کېښوده
او په ځگړوي یې وویل :
« پام چې بنیرا ونه کړې
زما خو په خپل قاتل «درد» نه دی پیرزو
هغه چې زه په توره ووهلم

هغه زلمى هم كليوال دى زموږ
 خداى (ج) دې د هغه سرته هم خير كړي
 ما ويل د سولې پرېسته به شمه
 ما ويل د وينو سيند به ودروم
 او د ابليس لارې به وچې كړمه
 دښمنو زړونو كې به مينه شمه
 خپل كليوال به سره ورونه كړمه
 او نيكمرغي به شمه
 د هغه وخت په څېر، چې زموږ كلي كې فصل دغڼو شين و
 خو هغوى زه په تورو ووهلم
 او هغه توره،

چې زما بېرته راتگ ته پورته شوې وه
 زما په زړه كې خښه شوله
 ښايي زما بېرته راتگ به د «انسان» په وينو نه ارزیده
 ځكه د خپلو كليوالو په لاس
 زما ويني هم تويې شوې
 اى خدايه ما وښي!
 اى خدايه ما وښي!
 او دې خبرې سره
 هوسى له هوشه ولاړه
 پر مخ يې راغلې د دردونو خولې
 بابا ملنگ چيغې كړې :
 اوبه ! اوبه !
 هله «مغرورې» ژر شه !

لږ څه اوبه راوړه!
او ما منگی پورته کړ
په منډو منډو د ځنگلونو منځ کې
دغې چینې ته راتلم
ځکه یوازې دا چینه وه چې اوبه وې په کې
زمور د کلي په څاه گانو، په سیندونو او چینو کې خو -
اوبه نه وې ننگه وینې وې
او کلیوال مو له اوبو څخه روژه وو روژه
تش لښکریانو به روژه خوړله
او د اوبو په ځای یې وینې څښلې
زه د چینې په لور راتلم چې لږ اوبه یوسم
خو یو ناڅاپه مې په لاره کې یو سیوري ولید
یو ببر سری سیوری
یو داسې سیوری چې د ویری له تیارونه جوړ و
وروسته بیا سیوري ډېر شول
پنځه او شپږ شول سیوري
او چې د سیورو خاوندانو ته مې پاس وکتل
هغوی مې وپېژندل
زما کلیوال وو د «زمو لښکر» نه
هغوی مې مخې ته کتار شول کتار
ما ویل :
چې لار راکړئ اوبو پسې ځم
خو هغوی وخنډل او ویې خنډل
کړس کړس خندا یې وکړه
دهغوی ژبه د زمو ژبه وه

او د زمرو په ژبه یې داسې وویل :
«اول زمور زړونه خړوب کړه بیا اوبو پسې څه »
آه خدایه دا څه اورم!!؟
زما ها درانه کلیوال څومره سپک شول
چې اوس د خپلې کلیوالې پر حیا بلوسي
خو دې پینځو زمرو، په ژبه دلېوانو، وویل :
ته زمور د ډلې نه یې
او ستا په وچویلې کې نه شته د زمرو نښانې
ځکه زموره نه یې
اوس ته یو جام یې او مور تېرې لېوان
راشه زمور غېرې ته
راشه چې ستا پر رانه وچویلې کې
ددې پینځو زمريو نښه کېږدو.»
آه خدایه اوس څه وکړم؟!
له مرگه پرته بله لار نه لرم
خدایه زما د کلیوالو مل شې :
ما خپله لار پرېښوده
زمرو تر شا راپسې منډې پیل کړې
خو زه په منډه منډه
د لوی گړنگ تر خوا را ورسیدم
لا کلیوال زمریان تر شا راتلل
خو ما د لوی گړنگ پرانیستې غېر ته
خپل ژوندون سوغات ورکړ
بس یوه چیغه او د مرگ دروازه
او زه شوم داسې قتل

د درېم ځل لپاره
مگر دا ځل د مرگ خونده هومره تريخ و
لكه زقوم د دوزخ
دا ځكه نه يوازي خپل وژلم
بلكې له ما يې د حيا د اخيستلو تمه هم درلوده
خدایه څه سخت ساعت و
خدایه! قربان دې شمه څومره تريخ و

شپونكیه! دا وه زما د تېرو ژوندونونو كيسه
درې ځلې مړه شوم بېرته وزيرېدم
درې تورو ووژلم
خو درې نغمو ستا د شپيلۍ ژوندۍ كړم
اوس چې ما وينې
زه د دريوارو نيمزالو روح يم
يوه «مغروره» يم په درې څېروكې
تل په دې غرونو او ځنگلونو گرځم
او كله ځم د خپل مين د پندو سترگو كور ته
هغه ته خوب غوندې شم
هغه لا اوس هم په پنده سترگو ما خوب كې وينې
او ته پوهېږي هغه ولې پوند دی؟
راځه له ما سره چې ور دې ولم
پاتې كيسه به درته لار كې وكړم

خلورمه برخه

زموږ د مینې دیدن

اوموره دوه لیوني

خدای (ج) خبر چیرې به څو

نجلی مې لاس ونيو

او دواړه پر سپین آس سواره شو

هغې مغرورې مستې پیغلې راته داسې وکړه پاتې کیسه :

« اوس هلته لرې د یو غره لمن کې

چې زموږ د سوي کلي باد پرې هره ورځ لگېږي

د یو پراخ او شنه ځنگله په منځ کې

هلته له سترگو لرې

د قلندر بابا یو کلی جوړ دی

او له هغه سره ملگري ټول زلمي او پیغلې هلته اوسي

زخمي هوسی هم ورسره ده هلته

لایې زخمونو څخه وینې راځي

ټپي هوسی ته یې له لوخونه بستر جوړ کړی

دا څو کلونه وشول

چې د هغې د زخمو وینې په بستر بهېږي

ملنگ بابا او د هغه ملگري

په اوبنکو مينځي د هوسى زخمو نه،

دملنگ سترگې په ژړا سپينې شوې

هغه په دواړو سترگو ږوند دى اوڅوک نه شي ليدى

او زما مين هم په ژړا ژړا ږوند شوى دى اوس

بنايي ملگري د ملنگ بابا به ټول پانده وي

هوسى ځگيروي كوي او هېڅ نه وايي

يوازې كله كله ستا نوم د ځگيرويو منځ كې

په نيمه ژبه اخلي

هغه شپونكى يادوي

كله شپيلى ياده كړي

كله غنم يادوي

او كله ستا دهغې بنكلې مينې نوم اخلي

هغه چې تورې تورې سترگې لري

هغه چې اوس خداى (ج) خبر چيرې تللي؟!»

زه او مغروره پېغله

ورو ورو روان وو د ځنگلونو منځ كې

هغې كيسه كوله

او زه حيران وم دخپل گران كلي عجيب داستان ته

تر څو له لرې د ځنگلونو منځ كې

د يوه غره په لمن

د شنو زيتونو او څپريو تر خوا

بنکاره شوې خو جونگرې
له وچو خانگو او وښونه جوړې
په عجیبه شانتې چوپتیا کې ډوبې
سم چې ور ورسېدو
هلته مو ولیدل خپل خو کلیوال
رنگونه ژیر
بڼې سپرې
سترگې له اوبنکو ډکې
ځینې ځوانان او ځینې پیغلې وو پانده په ژړا
او د مغرورې پیغلې
بنکلی جانان هم اوس په سترگو روند و
مگر بیا هم د خپلې مینې په راتلو وپوهېد
مغرورې پیغلې هغه غبر کې ټینگ کړ
او په ژړا ژړا یې بنکل کړل سره
زما په سترگو کې هم اوبنکې راغلې
او ما ملنگ ولیده
نو شیبه وروسته موربه ټول ولاړو ملنگ بابا ته
هغه چې زموره له راتلو خبر شو
خپلې جونگرې نه بهر راووت
یو څه خوشاله او حیران بنکارېده
هغه زموره درناوي ته راغی
ماته یې غبر پرانیسته
او چې یې سر زما پر ولي کېنود

خدايزده چې ويې ژړل که ويې خندل
 د هغه ول ول خنې سپينې وې اوس
 د شين کميس پر ځای يې تور کميس په غاړه کې پروت
 کچکول يې مات و، تېرگي يې لاستی نه درلوده
 خو لايې سترگو کې هماغسې بريننا ځليده
 په ړندو سترگو کې يې اوس هم لا جهان ښکارېده
 هغه له هر څه خبر
 او په هر څه پوهېده
 خو اوس هغه هم زموږ د کلي برخليک ته ژړل
 ملنگ چوپتيا نه وروسته داسې وويل :
 ښه شو چې راغلې
 اې د هسکو هسکو غرو شپونکيه !
 زموږ د کلي د سندرو پاچا
 اې د شپيلۍ د نغمو
 د کوډو لويه ځوانه!
 زموږ غم آباد ته دې قدم مبارک
 کېدای شي ستا دغه کوډگره شپيلۍ
 زموږ هوسۍ وژغوري
 زموږ د کلي نيکمرغي، د خپلواکۍ ملکه
 هغه چې اوس ساه باسي
 د ژوند او مرگ پر پوله
 او له زخمونو نه يې وينې راځي.
 ته پرې خبر يې چې د چا له لاسه؟

زموره خپلو لاسو
زمور د کلي د زلميو متيو
هغه د مرگ تر ستوني راوستله
خو خدايزده چاته يې خپل ژوند ساتلی
خدايزده وروستی سلگی يې چاته پريښي
خو کاله وشول ځنکدن يې دی
خو سترگې يې لا لارې څاري

کله په نیمه ژبه تا یادوي
کله شپیلې یادوي
کله ستا ورکه مينه
کله غنم یادوي
او کله سپينې اوبه
ښايي چې ستا نغمې يې بيا ژوندی کړي
ځکه خو هيله کوم
اې د سندرو پاچا
راشه تر څنگ يې کښه
شپیلې دې وغبروه
تر هغې ورځې پورې
چې هوسی بيا ژوندی شي
چې زمور له کلي څخه تللي د خوښيو ورځې
بېرته را وگرځي او بيا راشي
او دا د وینو او غمونو شيبې
نورې د تل لپاره کډه وکړي.

آه زموږ د مینې هوسی

او ما همداسې وکړل
زه او ملنگ بابا هوسی. ته راغلو
پیغله او پوند جانان یې هم راسره
ټول د جونگړو اوسیدونکي تر شا
هلته له لوخو جوړه شوې وه یوه کوډله
منځ کې یې پروت و، یو د لوخو بستر
او د بستر له پاسه
یوه زخمي بناپیری
د درد په خوب ویده وه
هغه مغروره، هغه مسته هوسی
هغه د هیلو، نیکمرغیو، خپلواکیو نښه
چې ټول جهان یې په دیدن پسې هلاک و هلاک
خو اوس د مړي په شان
د ژوند په ولیو بار وه

آه زموږ د مینې هوسی!
خدای (ج) خو دې وساته د مرگ له لاسه
زه به دې سر ته کینم
او څو چې ساه لرمه
ستا بنکلي روح ته به شپیلی ووهم
درته به جوړه کړم د ژوند سندره
تا به د مینې په نغو مسته کړم
نو دادی واوره!

اې زموږ د خپلواکۍ او نیکمرغۍ ملکې!

زما شپیلی زما د ژوند دا سرگردانه بیری
بیا د یو ورک سفر په لارو سرده
خدای (ج) خبر بیا چیرې ځي
دادی زموږ د خپلواکۍ هوسی ته
د ژوند سندره وایي
لکه چې بیا په کوډو راغله سحرگره شپیلی
خدایزه چې بیا کوم طلسمونه وژني
شپیلی لگیا ده لا نغمې وروي
او د زخمي هوسی په مړاوو انگیو کې بیا وینه ځغلي
او سپرې شونډې یې ورو- ورو رپیري
بنايي تکل د څه ویلو لري
بابا ملنگ مې پر اوږده لاس ایښی
او راته وایي داسې

بنايي چې زموره خپلواكي بيا راځي
بنايي چې زموره نېكمرغي بيا راځي
زه په پندو خوبو كې وينم رڼا
زه د لمر پل پېژنم
تانه قربان شم د نغمو پا چا شپيلۍ ووهه
سندرې و بوله سحر نږدې دى
هوسى به وينه شي او مات به شي د وينو طلسم
څار شم، شپيلۍ ووهه
او ما همدا سې لا شپيلۍ وهله

سترگي دې پرانيزه اى بنكلې هوسى

مور ټولو خپلې سترگې تاته درکړې
سترگې دې وغړوه
مور خپل ژوند ټول يوه نغمه کړ ستا تر سر مو څار کړ
سترگې دې پرانيزه اې بنكلې هوسى
زمور د هيلو او د مينو نازولې هوسى
او دې سندرې سره
بنايسته هوسى خپلې بيمارې سترگې پرانيستلې
بيا يې زمور خواته را وکتل
يو يو يې له نظره تېره کړو
لر څه موسکى شوه
لر څه وځگرویده
او شيبه وروسته يې بيا سترگې زما په لور کړې کړې

هغې په بنكلو سترگو ماته كتل

او بيا يې ورو وويل :

«ماته شپيلى ووهه

ماته نغمې جوړې كړه

يوازې ستا شپيلى ژوندون راكوي

يوازې ستا نغمې مې مرگ نه ژغوري

شپيلى دې وغږوه

او زما د ژوند كيسه تر پايه وكړه

ستا د شپيلى په ژبه زه پوهېرم

يوازې ماته د نغمو كيسه په زړه پاتې ده

ماته زما د ژوند كيسه ووايه!

تر وروستي فصله،

تر وروستي شپي

تر پايه پورې!»

هوسى تردې خبرو وروسته سترگې بيا پټې كړې

يو څه آرامه شوه بنايسته بناپيرى

ما لا وهله شپيلى

مانبام نه آن تر سپين سهاره پورې

آن تر هغو چې لمر را وختلو

څومره تياره وه، څه اوږده وه دا شپه

ملنگ بابا هم وينس و

مغوره پېغله ړوند مين يې وينس وو

بنايي ددې جونگړو ټول زلمي او پيغلې وينس وو

سم چې سهار شو او لمر څرک وواهه
هوسى بيا خپلې سترگې پرانيستلې
دا ځل يې بيا ماته را وکتل په بنکلو سترگو
خو په ليمو کې يې را ورغړيدې سپينې اوبنکې
او له ژړا سره يې داسې وويل :
« شپونکيه ! ستا شپيلۍ رښتيا وويل
هو په رښتيا زه گنهکاره يمه
داتولې وينې زما له لاسه بهيدلي دلته
دا هر څه ځکه وشول
تر څو چې زه د خپلواکۍ ملکه
دهسکو هسکو غرونو کلي ته راوگرځمه
دغو زلميو همدا زه گټلم
ځکه يې وريبل شول شنه سرونه
دې کلي پرته له ما ژوند نه غوښته
ځکه خو وسوزيد لمبه لمبه شو
ځکه په وينو کې يې ولمبل
تالا شو
لوټ شو

دې غرونو زه غوښتلم
ځکه يې ډکې شوې لمنې د بچو له قبرو
دې پيغلو زه غوښتلم
ځکه يې لوټ شول د حيا پروني
دې کوچنيانو زما سيورى غوښته

خکله له لورې مړه شول

اې کلیوالو!

اې د هسکو هسکو غرونو خلکو!

اې پیغلو!

اې زلمیو!

اې زړو، ځوانو، نارینه وو، ښځو!

مگر دا «زه» په دومره وینوارزم؟!

«زه»

هو!

همدا «زه» همدغه ښکلې هوسی

همدغه ستاسو ښایسته ښاپیری

د خپلواکۍ ملکه

د آزادۍ پرنښته

د استقلال څښتنه

مگر په دومره ریبل شوو سرو

دومره قبرونو دومره سویوارواگانو ارزم؟!

آیا زه ټوله د «انسان» په یو وینښته ارزمه؟

آیا زه ټوله د «انسان» په یوه درد ارزمه؟!

په یوه آخ

یوې سلگۍ

او یوې اوبښکې ارزم؟!

نه خلکو نه ارزمه

زه هېڅ ارزښت نه لرم

تاسو يې ومني چې ما خو داسې حال نه غوښته
دومره د وينو تېرې هم نه ومه
دومره سرونه خو مې نه غوښتل
د دومره غوښنو وړې نه وم
هر څه زما په نوم شول
دا هر څه داغ شول زما پر سپينه لمن
آه خدايه! دا څه وشول
آه خدايه! ما وېښه
اې ربه! ما وېښه...»
ښکلې هوسى وژړل
د هغې سترگې شوې د اوبښکو چينې
ښايي چا غور کې ورته داسې وويل :
هوسى!
سلگى ووهه،

وژاره او زړه دې تش کړه!

خپل برخليک ته ژاره

چې ستا لپاره يې د څومره «انسانانو» ژوند ته اور ورته کړ

وژاره ښکلې ښاپيرى وژاره

اې د آزاد ژوندون ښايسته ملکې!

هغومره وژاره چې تولې وينې

ستا د رڼو اوبښکو په سيند لاهو شي

په خپلو اوبښکو وينې ومينځه او مينې شنې کړه

هغومره مينې شنې کړه

چې نور د وینو رنگ له خلکو هېر شي
خو له ژړا نه وروسته
هوسى ورو وخوئیده
او په زخمي گوتو یې
په خپل گربوان کې کوم څه ولټول
بیا یې را وویست د سرو زرو تاویز
او شیبه وروسته یې د پوښ له منځه
د لاس په رغوي کې غنم تویې کړل
او د غنمو درې دانې یې موربه ټولو ته راوښوولې
یوه شیبه یې ماته ښه وکتل
او بیا یې وروسته راته داسې وویل :
اې زموږ د کلي د نغمو شهنشاہ
د سرو او تورو طلسمونو ماتوونکيه جادوگره واوره!
-زه مې د خپل ژوند هستي تاته سپارم
کیدای شي دغه د غنمو درې دانې درسره مرسته وکړي
چې ددې کلي د مرگونو کوډې ماتې کړې پرې
زموږ د کلي د جگړو طلسم
یوازې دغه درې غنم او ستا شپیلۍ ماتوي
دغه غنم دي، ها سپیڅلي غنم
چې ډېر کلونه پخوا
زموږ د کلي کروندو کې شنه وو
چې لا زموږ کلیوال
دخپلو مینو په خوږو کې ډوب وو

چې نه لات ديو و ، نه اور ديو
نه يې زاړه چوپړگر
نه دا لښکرې وې او نه هم د جگړې هياهو
کله چې زمور کلي کې فصل د غنمو شين و
دغه غنم مې کړل تاويز د خپل گريوان لپاره
ما ويل چې ما سره به زما د کلي نښه وي د تل لپاره
خو اوس چې زمور کلي کې فصل د غنمو نشته
او کليوالو مو د ټول عمر روژه نيولې
دا غنم تاته سپارم
ولاړ شه او خپله مينه بيا پيدا کړه
هغه د تورو تورو سترگو مېرمن
ځکه کلونه وشول
چې تاته لارې څاري
هلته د برو غرو په شنه دره کې
ستا پخواني شپول سره
يوې جونگړې کې يوازي اوسي
ولاړ شه هغې ته دا غنم يوسه
او چې يو ځای شوي سره
بيا دواړه لرې ولاړ شئ
لرې ډېر لرې
زمور د کلي يوه داسې ځای ته
چې د «انسان» له قدمونو پاک وي
يو داسې ځای چې هلته وينه توبې شوې نه وي

داسې سپيڅلې ځاى ته
چې «انسان» نه وي وژل شوى هلته
يو داسې ځاى چې پرې د وينو ورمه نه لگېږي
كله چې داسې ځاى ته ورسيدئ
نو هلته دغه غنم وكرئ په مينه مينه
بيا نو اوبه راوړئ له داسې چينې
چې په كې وينه د انسان هېڅ گڼه شوې نه وي
پاكې سپيڅلې اوبه
چې د انسان د ظلم رنگ يې هېڅ ليدلى نه وي
وروسته په خپلو لپو
دغه اوبه وركړئ همدې دانو ته
او بيا نو تاسو دواړه
چې نه مو څوك وژلي
نه چا وژلي ياستئ
نه مو د وينو تويول لېدلي
نه مو وژل او نه وحشت ليدلى
او ارواگانې مو سپيڅلې دي لا
په خپلو بنكلو نغمو
په راز او نياز د مينې
په مستو مستو خنداگانو هيلو
او د شپيلۍ په سندريز و كوډو
دا درې غنم وروزي
كله چې دې غنمو وږي وكړل

بيا يې نو راوړئ ماته
او زه به دا غنم د خپلو كليوالو په لور وشيندمه
چې كړي پرې ماته د كلونو روژه
له دې روژې سره به ماته شي د وينو تنده
ورسره مات به شي د جنگ طلسم
هم د مرگونو كوډې
وينې به ودرېري

د دښمنيو سيند به هم وچ شي
او اور به واخلي د قهرونو د توپان وزرونه
تورې به ماتې شي اغزي به گل شي
اود جگړو ديوان به ټول هلاک شي
زموږ كليوال به بيا د مينې اتنونه پيل كړي
او بيا به شين شي د غنمو فصل
ولاړ شه شپونكيه ولاړ شه
ولاړ شه او خپله مينه بيا پيدا كړه
هغه د تورو تورو سترگو مېرمن
اوله هغې سره يو ځاى دغه غنم وكړه

نو ما همدا سې وكړل
دهوسى لاس نه مې غنم واخيستل
د هغې سترگې وې له اوشكو ډكې
په ډېره هيله يې لا ماته كتل
ما له ملنگ بابا نه

له نورو پیغلو او زلمیو خخه
هم له مغرورې هم یې روند جانان نه
د دعا هیله وکړه
او هغوی ټولو راته وکړه دعا
بابا ملنگ پښې ته درب ورکړ
اتنې یې پیل کړ
زلمو او پیغلو ټولو پیل کړه نڅا
او زه ددغو اتنونو اونغمو بهیر کې
په لمدو سترگو را روان شوم له جونگرو خخه
پر زړه مې مخامخ د یار خوږه وږمه لگېده
کیدای شي نن یا سبا
ډېر ډېر کلونه وروسته
د خپلو تورو تورو سترگو مېرمن
د خپل ژوندون یوازینی مینه بیا ووینم په خپلو سترگو
اسمانه زیری راکړه
ای غرونو وناڅی په ملامات شی!
د شنو زیتونو او څپریو ونو!
گلونه وشیندئ سپرلي راولئ!
چې زه به خپله مینه بیا ووینم
هغه د ښکلو تورو سترگو مېرمن
اې ژونده مه تېرېره!
ودرېره!
کیدای شي مرگ نږدې شي

اوزه مې خپل مینه
دا ځل ونه شم لیدای
هغه سات مه کړې خدایه!
خدایه هغه سات مه کړې!

زمور د مينې ديدن

باد

لا هماغسي د شنو خپريو بڼكلې خانگې
بڼكلوي ناز وركوي
غر لا هماغسي چوپتيا كې ډوب دى
سيند لا هماغسي سندرې وايي
لمر لا هماغسي خليزي د اسمان پر لمن
ځنگل د خپل سترې بدن زخمو ته خوب وړى دى
خو وخت تېريزې ماته نه درېزي
او زه د عشق د لارو ورك مساپر
د يار ديدن پسې ځم
مخامخ لوري څارم
بر غره ته لار لندوم
هلته د شني درې په منځ كې
دخپل ورك شپول تر منزل پورې ځم
او د هوسى په وينا:
كيداي شي هلته خپله وركه مينه بيا پيدا كړم
هغه د تورو تورو سترگو مېرمن

هو! زه هغې ته ورځم
او په سپېرو شونډو سندرې وايم :
« نن د جانان ديدن ته ځمه - توري نرى وروزي
خدايه ته لنډ كړې دا د زمكې تابونه - مستې نازينې
چې د وصال د ميو ویش و - مستې نازينې
زه د تقدير په زولنو تړلى ومه - وسوم اور د مينې
نه دې ديدن شته نه مې صبر - مستې نازينې
په غم لړلې يارانې سترې دې كړمه - وسوم اور د مينې
نن د جانان ديدن ته ځمه - توري نرى وروزي
خدايه ته لنډ كړې دا د زمكې تابونه - مستې نازينې »
... او زه سندرې وايم

باد لا هماغسې تاويري د خپريو منځ كې
غر لا هماغسې چوپتيا كې ډوب دى
ځنگل د خپل سترې بدن زخموته خوب وړى دى
خو وخت تېريري ماته نه دريري
او زه د برغره شنه دره كې خپل ورك شپول لتيوم
دغرو لمنو كې اوس لارې نشته
تولې له زوځو او اغزو ډكې دي
خوزه د غرو په ژبه ښه پوهيرم
زه د هغوئ د زړونو غږ اورم
غر زما همزولى زه د غره همزولى
زمور اشنايي ده د كلو اشنايي
زه خپله خاوره او خپل غر په مړينه هم پېژنم

زه د همدغو تورو غرو بچی یم.
 ما خو دغرو دابی پی رودلی*
 او زه د غره زړه ته د تگ په لارو ښه بلدیم
 زه د خپل شپول د هوا بوی پیژنم
 کیدای شي شپول مې ږنگ وي
 کیدای شي لارې مړې وي
 خو زما د غرو هډوکي هېڅوک ماتولای نه شي
 زه د هغه په هډ کې خپله زانگو ښه پیژنم
 زه خو همدلته زیریدلی یم لوی شوی یمه
 مامې د پلار شپول کې خاپوړې کړي
 شپول خو زما کورو
 زما د مینې کورو
 اوس که وران شوی هم وي
 خو زه د خپلې زانگو هډ پیژنم
 دادی ددغو پرنو
 ددې کمرونو تر شا
 د هغې لوړې څوکې کینې خواته
 له هغه ځای څخه چې غر راځي
 آه خدایه دا څه اورم؟!
 څومره اشنا آواز دی
 آه څومره خوږ دی څومره شور نه ډک دی

آه خدایه اور لگوي، ژوند راکوي

خومره په سوز وایي چې :

« یو ځلې بیا په دې لار راشه

په پخوانو پلونو دې پریوتل گردونه »

دادی اشنا درغلم

او دادی واوره غبر مې :

« درځمه غبر کې مې ویده کړه

د بیلتانانه شوگېرو ډېر وهلی یمه »

او زما له دې غبر سره

آشنا آواز سندرې پرېښوده او غبر غلی شو

هلته زما د شپول تر څنگه ده یوه جونگره

له وچو کړکو او وښونه جوړه

وه په کې ناسته بیر سرې او ملنگه نجلۍ

سم چې زما غبر یې واورید

د لیونیو په شان پاڅېده

جونگرې نه بهر ووته

ها خوا او دې خوا یې په ځیر وکتل

زلفې یې باد وهلی

یو څو زړې جنه یې غاړه کې وې

تیکری یې نه و پر سر

پېښې یې لوڅې وې گریوان یې خپرې

یوه بنگسارې لیونۍ نجلۍ وه

په ویره ویره یې هر خواته کتل

په تورو سترگو کې یې کرکې او ډار
يو ځای څپې وهلې
ښايي هغه ويرېده
خدايزده له څه شي څخه؟!
زه د خپړۍ شا ته ولاړوم او کتل مې ورته
هغې د شپول په کنډوالو و خپل نظر گنډلی
وروسته يې ځان سره په کرکه وويل :
« د بنيادم غبر راځي؟! »
لکه چې کلي کې څوک پاتې نه دي
لکه چې ټولې وينې خلاصې شوې
سرونه خلاص شول؟
نو دادی اوس بنيادم دلته راغی؟
دلته زما معبد ته؟!
دغه سپيڅلي او له وينو څخه پاک حريم ته
اې بنيادمه څوک يې؟
پام چې رانه شې وړاندې
زما رگونه وچ دي
اوغوبنه هم نه لرم
يوازې اوبنکې لرم
پام چې رانه شې دلته
دا خو زما د شپونکي شپول دی
دا خو زما معبد دی
دا ځای سپيڅلی دی له وينو،

له مرگونو او له کرکو خخه

پام چې په دې ځای باندې سیوری نه شې
که مې ژوندون غواړې او وژنې مې نو ووايه خوشاله به شم

هلته به لرې درشم

هلته ما ووژنه پروا نه لري

خو پام چې دلته وینې تویې نه کړې

دا خو زما د شپونکي شپول دی

دا خو زما معبد دی

ای بنیادمه څوک یې؟

غبر خو دې راغی خو لیدی دې نه شم

زما خو سترگې دي له اوبنکو ډکې

زه خو له اوبنکو

له سلگیو

له ژړاه جوړه یم

زما خو رگونه وچ دي

او غوښه هم نه لرم

زه لیونی یم یوه سوچه سارانۍ لیونی

ستا د هوس تنده هم نه شم ماتولای په ځان

هو بنیادمه واوره!

زه همدا اوس، همداد وینو وخت کې

لا هم مینه یم او مینه کوم

زه لیونی یم

ځکه مینه کوم

مگر پوهېري بنيادمه چې جانان نه لرم
 زما جانان کلونه وشول ورک دی
 هغه شپونکی و زمور د کلي شپونکی
 هغه شپیلی وهله

چې بناپیری یې شوې مینې د شپیلی پر آواز
 نو پر هغه باندې یې کوډې وکړې
 او پر سپین آس یې آن د قاف د غرونو شاته بوته
 خو زه لا اوس هم پرې مینه یم
 له یاد سره یې مینه کوم
 اې بنيادمه غږ مې اورې که نه؟
 زه لیونی یم چې لا مینه کوم.))

له دې خبرې وروسته
 د لیونی پیغلې له تورو تورو سترگو څخه اوبنکې راغلې
 زه د څیرې شاته ولاړ یم، لیونی ژاړي
 لمر لا هماغسې ځلېږي د اسمان پر لمن
 غرونه هماغسې چوپتیا کې ډوب دي
 مگر اې غرونو واورئ!!!
 نوره چوپتیا مو بس ده
 زه نوره ستاسو چوپتیا نه شم زغمی
 زه مو نور چوپ نه پرېږدم
 تاسو به وغږوم، ونخوم
 تاسو به بیا د یوې ورکې مینې

د خوب پالنگ کړمه او مست به مو کړم
اې غرونو وناڅئ ،

اتې وکړئ چې زه درته شپيلۍ ووهم
او ستاسو دغه ليونۍ لور به هم مسته کړمه
د يوې ورکې مينې اور به يې په زړه کې بل کړم
ما مې شپيلۍ په شونډو بيا کېښوده
او د هغې په کوچگر ستوني کې مې پوکړه نغمه :
شپيلۍ مې واوره ليونۍ ملنگې
او خپلې تورې تورې سترگې دې راواړوه بيا
زه درته مخامخ په تېره ناست يم
شپيلۍ مې واوره او باور وکړه چې خوب نه وينې
شپيلۍ مې واوره او د مينې ديدن بيا تازه کړه

مبارکي راکړئ عالمه

د کلو ورک جانان مې بيا غېر ته راځينه

ليونۍ وپېژندم

مالا شپيلۍ وهله

چې ږنگه بنگه مې په غېره کې را پريوتله

څومره توده وه

څه خوږه وه زما د مينې غېره

لکه چې يو شو سره

د يو وجود په شانې

زړونومو خپلو کې خبرې پيل کړې

خومره گيلې خومره پوښتنې يې وې
زړونو! گيلې مه کوئ
چې په ټول ژوند کې داسې ښکلې شيبه بيا نه راځي
زړونو گيلې مه کوئ!
يوازې يو بل سره ښکل کړئ سره يو شى دواړه
زړونو اورونه مړه کړئ،

غور ونيسئ

چې موربه دوه مينان
کله چې شونډو باندي شونډې ردو
نو څه به وايو؟
کله چې يو د بل په غبره کې کيسه کوو د تېرو کلو
کله چې لاس يو د بل غاړه کې سپيدو څخه پوښتنه کوو
سبا به څه کېږي
يو کال وروسته به څه پېښېږي؟
زړونو درزا مه کوئ غور ونيسئ!
موربه سبا ته څو د غرو څوکو ته
چې د سپيڅلې چينې خوا کې د غنمو درې دانې وکړو
زړونو!

اورونه مړه کړئ شورمه کوئ
زړونو درزا مه کوئ غور ونيسئ

چې لوړو غرونو کې نارې وهي څوک :

د لوړو څوکو هسکو دنگو غرونو
د سردرو د شنو لمنو خوا کې
هلته يو کلی دی د وینو کلی
د سرو اورونو او د تورو کلی
چې سوزېدل يې آن له لرې ښکاري
چې کلیوال يې خپل کورونه سوزي

او مور ددې کلي يو دوه لیونیان
دوه کلیوال او دوه مین ملنگان
يو يې شپونکی، چې په شپیلو باندي کوډې کوي
بله ملنگه نجلی
هغه چې تورې تورې سترگې لري
غاړه په غاړه څو د غرو څوکو ته
پاکو اوبو سپېڅلې خاورې پسې

غواړو غنم وکړو
او کليوالو ته مو ژوند وښو
هغوى چې ټول عمر روژه نيولې
کلونه وشول د اورونو منځ کې
زموږ غنمو ته په تمه ناست دي
موره له غره څخه خپل کلی وینو
چې ترې لمبې او تور دودونه خيژي
خو موره دوه ليونيان
غاړه په غاړه څو د غرو څوکو ته
پاکو اوبو سپيڅلې خاورې پسې
غواړو
غنم
وکړو.

هوسى ۱۲۳/

پيل:
د ۱۴۰۲ لمریز کال د مرغومي (جدي) لومړۍ اونۍ

دويمه هوسى

لومړۍ برخه

هغې ورکې پسې گرځو
چې منزل يې زموږ زړه دى

په لټون د پاكي خاورې
د هسكو دنگو غرو په شنه لمن كې،
په دې ستومانه سوزېدلې زمكه
د سردرو په زړه كې پټ د شرشرو شرهار
او د ناوونو ترمنځ خړبندنه سپېره بوربوکې
تر پربنه پربنه هيبتناکه لوړو څوكو لاندې
هلته يو کلی شته، د مينې کلی
زه د دې کلي مساپر شپونکى روان يمه لا
منزل مې ورک دى
خو،

د پاكي خاورې نښې لا هم نه ښکاريږي
څوک راسره ده، لکه سيورى
لکه زما د خپل زړگي درزا په بل گوگل کې

ها زما بنكلې مينه
هغه د تورو تورو سترگو مېرمن
ها چې كلونه پاس د غره په شپول كې
وه زما شپېلى ته لا په تمه ناسته
هغه بنايسته ليونى،
هغه سرسامه،
ها د نجونو ميره.

دا دى اوس لاس په لاس روان يو،
خدايزده چيرې دواړه؟

خو كومي خواته ؟
او په كومه لاره؟
مور دواړه گرځو
سرگردانه يو په ستري لټون
لا لټوو سپېڅلې خاوره او له وينو څخه پاكي اوبه
غواړو غنم وكرو
او كليوالو ته مو ژوند وېښو
زخمي هوسى او كليوال
وړي نهار راته په تمه ناست دي

او دلته دوه ميينان،
يو يې شپونكى، چې په شپيليو باندي كوډې كوي
بله ملنگه نجلى
هغه چې تورې تورې سترگې لري
غاړه په غاړه خو يو لري ځاى ته

پاكو اوبو سپېڅلې خاورې پسې

غواړو غنم وکړو

او کليوالو ته مو ژوند وېښو

هغوى چې ټول عمر روژه نيولې

کلونه وشول د اورونو منځ کې

زموږ غنمو ته په تمه ناست دي.

لارې اوږدې دي

او سفر ستړى دى

د داسې خاورې څرک لاهم نه ښکاري

چې د انسان وينه پرې بل انسان شيندلې نه وي

هغه چينه ورکه ده،

چې په کې وينه بهېدلې نه وي.

زما د مينې لاس مې لاس کې تود دى

زه يې د زړه خوږه درزا پېژنم

زه يې له سپينې غاړې

د غرنې گلاتو عطرو څخه ساه اخلم

هغه د تورو تورو سترگو مېرمن

چې په زخمي نازکو پښو کې يې د لارې د اغزيو څړيکې زړه

برېښوي

کله ناکله يې گوگل نه يو ځگېروى پورته شي

چې زه يې سترگو ته وروگورمه

دا راته وځاندي په مخ مې ښکل کړي

زما د مينې په خوږو او تورو سترگو کې زموږ د کلي ډېرې کيسې

لکه چينې بهيري
زما د مينې په خوږو او تورو سترگو کې زما د شپېلى غږ روان دى
د هغې لاس زما په لاس کې دى او درد مو هېر دى
بېلتون بندي دى، خدايزده چېرته لرې
د افسانو د تورو-سرو او خونړي ديوانو سوږ زندان کې
زما د مينې سپينه غاړه کې د سرو زرو تاويز زنگيري
هغه تاويز، چې په کې درې دانې غنم پراته دي
هغه تاويز چې زموږ ښکلې هوسى
د خپلواکۍ ملکې
له خپلې غاړې راسپارلى مور ته
چې پاکه خاوره کې غنم وکړو
او له سپېڅلې چينې ورکړو اوبه
دغه غنم به د پېړيو تور طلسم مات کړي
چې زموږ ښکلې هوسى
هغه زموږ د خپلواکۍ ملکه
بياځلې ژوند ومومي
او زموږ زخمي کليوال
بيا ښکمرغي ووينې
ها ورکې شوې زمانې ته گوندې بيا ورسو
چې زموږ کلي کې لا فصل د غنمو شين و
او کليوال مو په يو بل ميين وو
هغه د مينې او ښکلا زمانه
چې کليوالو مو غنم کرل او مستې چينې

له پاكو سپينو اوبو ډكې بهېدلې په ويالو او ان تر سينده پورې

مستې هوسى،

د خپلواكۍ ملكې

لا زموږ د كلي په خوښيو پاچاهي كوله

چې لا په كلي كې د تورو سرو ديوانو لاره تېره نه وه...

زه او زما ښكلې مينه

غواړو غنم وكرو

او دغه تور طلسم مات كړو د شپېلۍ په نغمو

هلته د هسكو هسكو څوكو مازيگر ولاړ دى

او زموږ زخمي هوسى په تمه ده لا

د لوړو لوړو غرونو كلي لا د ولبرې او جگړو په سرو لمبو كې سوځي

زما د مينې تورې سترگې او زما د شپېلۍ غږ لا په يو بل مين دي

او موره دوه مينان

په وركو لارو كې مزل كوو پاڅيرو، لويرو

كله مې ښكلې مينه وځگړويږي

زرين تاويز په خپلې غاړې پورې كلك ونيسي

زه مې شپېلې ترڅنگه ټينگه كړمه

خدايزده چې چېرته به سپېڅلې خاوره

پاكې اوبه ومومو؟

چې هلته وكرو غنم د هوسى

ها چې زموږ د خپلواكۍ نښه ده.

غرونه غرونه دیوالونه

د پاکی خاوری او سپېڅلې چینی
رڼو اوبو پسې راوتی دوه مین لیونی
د هسکو دنگو غرو د کلي دوه ستومانه، دوه زخمی کلیوال
یو یې شپونکی، چې په شپلیو باندي کوډې کوي
بله ملنگه نجلۍ
د تورو تورو سترگو بنکلې پیغله
چې یې په غاړه کې زنگیږي د غنمو یو زرین تاویز
د خپلواکۍ د ملکې امانت
د بدمرغیو د طلسم ماتوونکي درې غنم په کې پراته دي...
څو مزل کوو په ورکو لارو

دا دی راورسېدو

د یو اشنا نیمزالي سیند غاړې ته
داسې یو سیند، چې په کې څو ژرندی اوبه بهیږي
د لوړو لوړو غرونو اوبنکې راروانې دي، خو رنگ په کې د وینو گډ دی
پاس د یو غره په ډډه

له خبنتو گټو جوړ دیوال لکه بنامار کړی کړی پروت دی
داسې دیوال، چې د پېړیو گرد یې اوس هم په مری پروت دی
عجیب دیوال دی، چا جوړ کړی؟ او د څه لپاره؟
خدایزده له کومه پیل شوی او تر کومه اوږد دی؟
غر او دیوال د سیند ترڅنگه څه عجیبه کیسه؟
د رمز و راز تر دوږو لاندې ده غریبه کیسه.

زه او زما بڼکلې مینه
چې تورو سترگو کې یې تنده او ستړیا لکه د زړه دردونه ډنډ ولاړ دي
د دغه سیند پرغاړه دمه کوو
زما د تورو تورو سترگو مېرمن
تر یوې بڼکلې موسکا
په ځگېرو بډلې مهربانه غږ غوښتنه کوي:
«ماته شپېلی ووهه!

گرانه شپونکيه! زه خو ستا د دې خوږې شپېلی په تمه لا ژوندون
اوږدوم.

شپېلی راواخله او د تېرې زمانې کیسه نغمه نغمه کړه
د دغو غرونو دیوالونو له رازونو دوږې بیا وڅنډه
د دې نیمزالي سیند په راز مې پوه کړه
ماته شپېلی ووهه!

ماته شپېلی ووهه!

او ما د کړکي وچ بدن کې د نغمو بڼاپېړۍ وینه کړله
په زخمي وچو شونډو

نغمه د غره په ډډه پروت د خړ دیوال د بنامار رگ رگ کې ورننوته

سیند، لکه ژبه د اور، تاوراتاو شو
غره کي انگی شوه د کودگرې شپیلی
زما تر سترگو داسې وبرېښېده
لکه په غره باندي ودان دیوال چې و خوځیږي
لکه له خوبه راویښ شوی ښامار
چې غځوونې وکړي
یوځل مې وکتل د خپلې مساپرې مینې ښکلي مخ ته
په مړاوو مړاوو اننگو یې راروانه وه د اوبنکو مرغلره رڼه
او ما شپیلی وهله،
چې یو ناڅاپه له غره تاو پورته شو
له هسک دیوال نه د پېریو دوړو لیکه وکړه
او شېبه روسته پاس له غره نه مرغی والوتلې
د دوه پردیسو د گامونو ښکالو راغله غور ته
او زما مینې زه په غېر کې تینگ کړم
ما لا شپیلی وهله.
او د شپیلی د نغمو سوز کې مې د غره له خوانه
یوه جوړه ولیده
یوه په خاورو دوړو سپینه سپره
یوه ښایسته نجلی د ښکلي مرغلرې په شان
او یو زلمی ورسره
لکه ایرو کې لوغړن اس چې یالونه څنډي
ښکلي جوړه له غره راتله د سیند د غاړې خواته
مخامخ زموږ په لوري

ما لا شپیلی وهله،
چې ځوان او پیغله مو تر خوا کېناستل،
زلمی له دوړو څنې وڅنډلې
او د نجلۍ په سپره مخ باندې د اوبښکو څاڅکي کرښه کرښه
ښکته راوړغږېدل
اوس نو د سیند په غاړه
موره څلور کسان یو بل ته گورو
زه او زما مینه، چې تورې تورې سترگې لري
پیغله او ځوان چې د پېړیو سپرې خاورې یې څنډلې
او پر غره د دیواله له اړخه دلته راغلل
د دیواله نجلۍ لا اوبښکې بهوي وړې سلگۍ یې اورم
جوړه مې وپوښتله:
د زمانو له سپرو دوړو راوتلیو ښکلو
دلته په خیر راغلی!
د دنگو غرونو له رگ رگ نه راوتلې د دې سیند اوبه مو لار ته شیندم
او هرکلی مو کوم
څوک یاست؟
په کومه ځی؟
له کومه راځی؟

د غبرگو تورو د پاچا له زمانې څخه راغلي خلک

له دیواله څخه راغلي نجلې
چې په سپره مخ یې د اوبنکو څاڅکو لارې ایستې
او بنکلې سترگې یې گنډلې وې په لرې افق
ورو ورو ترشونډو لاندې وځگړوېده:
زه «پرتمینه» یم او زما جانان «اسه» نومیري
مور دوه مین یو او د غره په دیواله کې خنښ وو
«د غبرگو تورو د پاچا» له زمانې څخه تر نن
او تر همدې تېرې شپې پورې

په خوب ویده وو
چې ستا شپیلۍ راوینس کړو
ستا جادوگرې، ستا کوډگرې شپیلۍ
مور د پېریو له درانه خوبه راپاخولو
خدای خبر ولې؟ او د څه لپاره؟
مور له پېریو او کلونو څخه نه یو خبر

خدایزده پرون و؟

که پیری پخوا؟

که زر او یا یونیم زر کاله

یوه عجیبه زمانه وه،

د دې سیند په غاړه

زموره خلکو د غنمو کروندې کرلې

دلته به شین و د غنمو فصل

خو یوه ورځ له ورځو

په دغه چم کې اوازه شوه چې د دوه تورو پاچا راځي

و لمرخاته ته د لویدیځ د غرو له شا راځي

له کومې وچې لویې د بنتې، له صحرا راځي

د څرمبښکیو او کربورو له بیدیا راځي

یوازې نه دی،

ورسره یوه سپاه راځي

له هغې خوا راځي...

او نجلی ناڅاپه د لاس گوته د لمر د پریوتلو خوا ته ونیوله

او له دې ورځې روسته

د دغه غره لمن کې

او د دې سیند د دواړو غاړو خلکو

ان د زړې او ډبرینې هاغې لویې کلا

د شاوخوا سیمو هستوگنو خپل یومونه راوړل

او د دې سیمې د واکمن په حکم

د لمرلویدو او لمر ختو په کرښه

د دغه غره په ډډه
د لوى ديوال د جوړېدلو اثر ته ډول وډنگېد
د دنگو غرونو د لمنو خلكو
ورځ و شپه ختې و كړې
چا ورته گتې راوړې
ډولچيانو ډول وواهه
او د دې سيمې له هر كور څخه به هر سهار څه وچه ډوډى
او يو منگى د چينو يخې اوبه
اشربنو ته راتلې
داسې ډوډى، چې يې غنم زموږ په زمكو شنه وو
داسې چينې، چې لا اوبو كې يې د وينو رنگ گډ شوى نه و.
زما اسه،
زما دغه خوږ جانان هم راغى د ديوال بېگار ته
چې لمرلوېدو نه د بيديا د لښكر
د څرمبنيكو او كړبوږو له صحرا نه راروان يرغلگر
زموږ تر كلي پورې
په اسانۍ رانه شي
او د دې دنگ غره د لمنې خلك
د غبرگو تورو د پاچا له خونړۍ لښكره
ځان او وطن وساتي
داسې نو دغه ديوال
يوه تر بلې ورځې
راهسكېده، اوږدېده

ما پرتمينې به هم هره سهار منگى په اوږه
خو پاستي وچه ډوډى
تر خپل جانان، تر ځوان اسه پورې راوړله دلته
يوه شپبه به مو ديدن وکړ په مينه مينه
او هره ورځ به د ډبرو او پخخو دغه ديوال ښکارېده
لکه په غره باندي چاپېر يو څر ختین ښامار
چې د بيدياوو له لښکرو زمونږ

چم وساتي
هغه چې مشر يې د غبرگو تورو شاه نومېده.

لومړی قیامت

هغه کلونه دلته دغه سیند له سپینو اوبو ډک بهیده
د دغه سیند اوبه د هغو دنگو غرونو له واورینو څو کو
کېرې وړې راتلې
رنې خوږې راتلې
مور د دې سیند په دواړو غاړو اوسیدونکي خلک
او د دې غره لمن کې
په ها پراخه زمکو
د شنو غنمو کروندو کې یو په بل مین وو
دا د باغونو او پتیو سیمه
د سرو مینو، د شنو غنمو او توتانو وطن
څه د زنبکو، نسترنو او گلابو وطن
چې یې تر ونو لاندې

سپينې رنې اوبه په ناز بهېدې
زمور اوبو کې لا د وينو رنگ گډ شوى نه و،
چې يو سهار د لمرلوېدو له خوا غرونه راغلل
اوردې نيزې ښکاره شوې
يو هيبتناکه لښکر
د لرې لرې دښتو
د خرمنښکيو او کربورو له بيديا راغى
له وچې دښتې، له صحرا راغى
د غبرگو تورو يو پاچا راغى
او لمر لا زمور د غره پر هسک باندې تود شوى نه و
چې دنگ ديوال کې لگېدلې دروازه بنده شوه
د غبرگو تورو پاچا
د ديواله له هاخوا
زمور په خلکو غشي وورول
هغه سهار د لومړي ځل لپاره
په دغه سيند کې راروانو اوبو
د وينو رنگ وليده
زمور د خلکو وينې
په دغه سيند کې گډې وډې شوې او وبهېدې
هغو ډولچيانو، چې اشر ته يې ډولونه وهل
په دغه ورځ د جنگ ډولونه ښه په غرب ووهل
زموره خلکو د بيديا له لوى لښکر سره جگړه پيل کړه
د غبرگو تورو پاچا

دروازه ماته کړه او وړاندې راغی
او د دې سیند په غاړه غاړه یې په دوو تورو
زمونږ له خلکو نه سرونه رېبل
له لرې دښتو، له بیدیاوو نه راغلي خلک
لکه د تریو جل وهلیو لښکر
په سیند ورگډ شول او اوبه یې تر مری تېرې کړې
د لوړو غرونو د رڼو اوبو په شاخکو یې سینې یخې کړې
د دوی له گوتو او له تورو څخه وینو سیند ته لاره وکړه
سیند لیونی شو او د غره ځیگر نه تپ پورته شو
د غبرگو تورو پاچا
په لښکر چیغه وکړه:
ووژنئ!
ټول ووژنئ!
نارینه ټول له تېرو تورو تېر کړئ
پېغلې او ځوانې ښځې
خپل منځ کې وویشتئ او مینځې یې کړئ
او لکه تل مې چې ویلي درته
تر ټولو ښکلې یې زما برخه دي...
لښکریان وخنمېدل
تورې له تیکو نه راووتلې
جگړه توده وه او سرونه رغېدل هره خوا
د سیند اوبو کې سور د وینو رنگ گډوډ بهېده
مخ د ختیځ په لوري

ما سره يو منگى اوبه او يوڅو پاستي ډوډى
ومه روانه چې اسه پيدا كړم
خپل خوږ ميين ته ورشم
او په ديدن يې كړم روښانه خپلې غبرگې سترگې
خدای خبر چېرې به و؟
د غبرگو تورو شاه لگيا و، زمور له خلكو يې سرونه رپېل
چې يو ناڅاپه يې زه وليدل
سترگې يې ډنډه د وينو
ما ويل په سترگو مې خوري
له غبرگو تورو يې روانې وې د وينو ويالې
يو څه موسكى شو، خدايزده څه يې وويل؟
بيا يې نارې كړې: هلى!!!
د غره او سيند د دغې سيمې دا تر ټولو ښكلې
د ديواله د چم دا دنگه پېغله
رڼو اوبو غونډې روانه ښكته بنگه پېغله
ونيسئ!
رايې ولئ!
دا به زما مينځه شي
دا به زما برخه وي.
او بيا يې غبرگې تورې
له سر نه تاوې كړلې
زمور د چم د خلكو
له اورمپرو يې څو سرونه پرې كړل

زه په ځان ووېرېدم

خدایه!

زما اسه به چېرې وي اوس؟

يا خدایه! ته يې مل شې!

ما لا دعا کوله،

چې يو ناڅاپه زما ميين، زما جانان، زما زړور اسه

له خپلې لنډې سيلاوې سره راوړسېده،

لکه سرکشه اس چې سر واخلي

لکه د قهر سيند چې تاو راتاو شي

لکه يو غر چې د توپان مخ ته سينه ونيسي

لکه بېړۍ چې د سرکښه څپو زړه وڅيري

لکه برېښنا چې په اسمان کې په يو گرز له تورو وريځو نه څرمن

وياسي

او لکه تندر چې په دنگ چنار راولوړي لمبه يې کړي تر هسکې

څانگې

زما اسه، زما ميين جانان چټک راتاو شو

په يوه منډه يې د غبرگو تورو هغه پاچا

- چې يې لا سترگې خښې کړې وې په ما کې او په مکر موسک و-

له گريوانه راوښو

له خپل سرکشه مغرور اس څخه يې وغورځاوه

د غبرگو تور شاه لا تورې خوځولې دواړه،

چې د اسه په سيلاوو يې سر له تنه بېل شو...

د غبرگو تورو د پاچا لښکرو

چې د خپل مشر له اورمېره د سرو وینو فواري وليدې
زما په اسه يې د تېرو غشيو باران جوړ کړ
ما منگى وغورځاوه

پاستي مې شنه پلو نه ورغړېدل،
په يوه منايه له اسه سره شوم غاړه غړى
د لښکريانو غشيو

مور دوه ميين غاړه په غاړه سره وگنډلو
زموږ له وجود څخه د وینو ليکو
د دغه سيند اوبه رنگينې کړلې
لکه د تکوسرو ياقوتو کان چې وبهيري

زموږ دوه ميينو زړونه
يو بل ته ودرزېدل،
ودرېدل.

لکه دوه سترې مساپر چې سره غاړه ورکړي
موره په خپلو وینو لژند ميين
يو د بل غېر کې د مرگي په خواږه خوب پريوتو
او د بيديا لښکريان

د وچو دښتو د صحرا لښکريان
د غبرگو تورو د پاچا لښکريان
د خپل سردار له مړي وويرېدل
ټول لښکر منډې کړې مخ شاته تاو شول

او شېبه روسته لمرلوېدو خواته د تېښتې سپيره دوږه شوه اسمان ته
پورته

وخت مازيگر و، چې د سيند د دواړو غاړو خلک
او د دې غره لمن کې زموره د چم سترې او ستومان وگړي
د هغې لويې ډبرينې او زړې کلا له منځه راوتلي نارينه او ښځې
راغلل، زموره جنازې يې پر اوږو پورته کړې
چا په سندرو او په وساندو موره ولمانځلو
چا چيغې ووهلې، خاورې يې په سر باد کړې
ډولچيانو ډول وواهه
او سيند د وينو په رنگ سرې خپې په شنو کړوندو وښيندلې.
مور دواړه، زه او جانان
دوه يو په بل ميينان
د غره او سيند په شان د يو بل ياران
د خپلو خلکو په اوږو تر خپل مزاره راغلو
دلته د غره په هاغه ډډه چې ديوال ودان دى
د اوږد خټين ديوال ترمنځ، پر يوه لويه پرنه
هلته يو برج کې يې مور دواړو ته يو قبر جوړ کړ
مور سره غاړه غړۍ
د خاورو نوي کور ته
په ارمان ننوتو
زموره خلکو دغه برج د ميينانو د زيارت په نامه ونوماوه
او مور پېړۍ پېړۍ همدغله ارام ویده وو
تر همدا نن پورې، چې ستا شپېلى مو واورېدله
ستا د شپېلى سندرو
له خواږه خوبه ويښ کړو

مور دواړه نه پوهېږو
د لوړو غرو د هسكو دنگو سردرو شپونكيه
ولې دې بيا دغې دونيا ته رابللي يو نن؟
ووايه، نن څه وايي؟
له مور نه بيا څه غواړي؟
او زه حيران شوم حيران
ما د ديوال د پرتميني پېغلې هېڅ يوې پوښتنې ته ځواب نه درلود
يوازې سترگې مې گنډلې وې د سيند په ليكه
چې د كوم ورك برخليک په خوا بهېده...

زه لا حيران وم حيران
زه د دې دنگو غرو او هسكو سردرو دغه ناهيلي او ستومانه شپونكي
او زما ترڅنگه ناسته
زما مينه، ها د تورو تورو سترگو ښكلې
لر هاخوا ناست له ديواله څخه راغلي په گردونو سپېره
يوه جوړه ميانان
يو دنگ زلمى، چې لا هم څير دى د كوم لرې افق څنډې گوري
او يوه ښكلې پيغله،
چې يوه اوښكله يې له سترگونه رارغړي په سپېره اننگي
چوپيتيا خپره ده او په سيند كې د اوبو شرهار هم گونگى دى
باد كله كله په تنگي كې داسې څښنده تيريري غلى
لكه په پاڼو د تاريخ كې چې د وړوكو جنگياليو په گردجنو څڼو لاس
تيروي.

جدایی راغله لاری دوی شوې

چوپتیا خوره وه،

چې زما مینې،

هاغې د تورو تورو سترگو ښکلې

یوه خوره، له درده ډکه موسکا

د پرتمینې دوو سترگو ته وروښله

غږ یې دره کې د پاسته باد په ورېښمینو څڼو غوټه،

داسې ښه لگېده

لکه له لرې زمانو، چې کوم اشنا داستان ته غور ونیسې

د تورو سترگو ښکلې

د پرتمینې او اسه جوړې ته وکړ سلام

او بیا یې داسې وویل:

زه او زما دغه ستومانه شپونكى
چې د شپېلى په نغمو كوډې كوي
چې د شپېلى نغمو يې تاسو دواړه بيا راوينس كړئ
هو،

موره دواړه د دې هسكو هسكو غرونو او درو د كلي
د خپلواكۍ د ژوبلې، سترې او زخمي ملكې
- بنكلې هوسى - په وينا

په غرو رغو، دښتو ځنگلونو گرځو
چې پاكه خاوره او له وينو نه رنې اوبه كوم ځاى پيدا كړو
كلونه وشول، زمانې واوښتې

په دغه چم كې چا د شنو غنمو كرونه كړ
مور ته هوسى - د خپلواكۍ هغې بنايسته ملكې -
په دې زرينه غاړه كې د غنمو درې دانې راكړي
چې يې په داسې زمكه وكړو،

چې پاكه او سپېڅلې وي له وينو څخه
چې د انسان وينه د بل انسان په لاس پرې بهېدلې نه وي
له داسې پاكو او سپېڅلو اوبو
دغو غنمو ته اوبه وركړو په مينه مينه
چې په كې رنگ د هېڅ انسان د چيغو

لا وركړل شوى نه وي

داسې اوبه، چې لا سرې شوې د هېچا په وينو نه وي او رنې بهيري
زمانې واوښتې،

پښې مو په مزلوسترې شوې

لاهم غنم گرځوو
که پاکه خاوره او رڼې اوبه پيدا کړو چېرته
زخمي هوسى او زمور نهر کليوال
ملنگ بابا او ها «مغروره» پېغله
هم ږوند جانان يې ټول په تمه دې لا
چې مور غنم وکړو
او د جگړو طلسم مات کړو،
خپلواکي او سوله بيا راولو

زخمي هوسى وژغورو
خو څاڅکي پاکې اوبه
او له دې شنو غنمو پاکه ډوډۍ
خپلو نهرو کليوالو ته وروبښو بيا
هلته د تورو دنگو هسکو غرونو شاته،

يوه سترې سوزېدلې زمکه

او له جگړو څخه ستومانه ځنگل
له اور اخیستو سبرونو او څېړيو سره
له تندر سويو چنارونو او نښترو سره
د وزرماتو شنو کوترو اور اخیستې ځالې
په کې څو سترې او زخمي کليوال
تېرې، په سترگو رانده
يا په لاسونو او پښو مات و گوډ
خو ماشومان او څه نیمزاله زلمي - پېغلې لا په تمه ناست دي
که داسې ځای ومومو

چې دا غنم وکړو
او کليوال مو د «اورديو» يا د «لات ديو» له شيطاني طلسمه بيا وژغورو
زخمي هوسى لاهم په تمه ده او سترگې يې زمور په لار دي
نهر او ژوبل کليوال يې سرته ناست دي، دعا گانې کوي
خو موربه دوه کليوال

دوه ميينان، دوه يو د بل ارمانجن
يوه د کلي د گودر د نجونو هغه ميره
چې د شپيليو په نغمو باندې يې زړه بايللى
او بل د هسکو دنگو غرونو د لرغوني کلي
هغه ميين شپونکى،

چې په شپيليو باندې کوډې کوي
د ده شپيلى ده له يو لړې نيستان څخه راغلې زمور تر کلي پورې
هغه د کړکو ځنگل

چې په کې زمور بڼکلي هوسى بندي وه
او يو کوډگر ملنگ د تورو ماښامونو له هېواده ځنې
په هوسى شوي د جادو او طلسمونو ماتولو په پار
راوپه تر هسکو هسکو غرونو پورې
او زما شپونکي دغه شپيلى ومونده

له هغې ورځې بيا تر نن پورې همدغه شپيلى
زمور هوسى او کليوال د مرگ له خوبه ژغوري
د دې شپيلى اواز زمور د ارمانونو لار روښانه ساتي
دغې شپيلې د تېرو تېرو هېرو شويو زمانو له شانه
د درانه خوب له خورونو خاورو لاندې پراته

ته او اتل اسه نن بيا راوينس كړئ
چې له مور دواړو سره
د پاكي خاورې او رڼو اوبو لتون پيل كړئ
گوندي په گډه هغه زمكه او چينه ومومو
هلته چې دغه غنم وكرو او شنه شي،
زموږ د ولرې او جگړو طلسم ونړيري

هوسى بيا ژوند ومومي
د خپلواكۍ ملكه
د هسكو غرونو او ځنگلونو په لمنو كې په ناز وگرځي
چې غنم شنه شي او لمنه د تيارې ټوله شي
هره ورځ لمر خپله زرینه بگۍ راولي،
زموږ د دنكو غرونو په هسك وځليري

راځئ په گډه دالتون پيل كړو
سپېڅلې خاورې او رڼو اوبو ته لار وباسو
او يوځل بيا چوپتيا خوره شوه، د سين مړاوې مزل باد سره شو غاړه
غړۍ

اسه په خپلو ځيرو سترگو وځير شوى د لويديځ افق ته
څو شېبې روسته يې د بنكلي پرتمينې لاس مړوند نه ونيو
او دواړه وڅوځېدل

په تلو كې بنكلي نجلۍ شاته كتل
زما مينې ته يې وموسل، چې خداى پامان
موره لمرلويدو خواته ځو
كه پاكه زمكه او سپېڅلې اوبه بيا ومومو،

زه او زما مینه
هغه د تورو تورو سترگو مېرمن
مخ لمرخاته ته د سیند غاړه کې مزل پیل کړ،
«جدایي راغله لارې دوې شوې
مرگ مې قبول دی جدایي نه قبلومه»
خو مور په دغې تمه
چې د غنمو د کرلو زمکه بیا ومومو
بیا سره ووینو په شنه کرونده
یو بل ته لاس خوځوو
اوبنکې مو سترگو نه رارغړي کښته
د زمانې بوډی د سپینو وښتو شاته په کوراغو سترگو
د دوه مینو جوړو
مزل ته لارې گوري
سیند نیمه خوا بهیږي
او باد د غره د دیواله په ویجاړ برج کې په اتن سر دی.

دويمه برخه

په لوگيو خوبولي بلهاريان

د کوډگرو لښکرونه

زه،

او زما د ښکلیو تورو سترگو هغه نجلۍ

چې د هوسۍ زرین تاویز کې د غنمو درې دانې یې په ښایستوکې

سپینه غاړه زانگي

منځ په ختیځ روان یو،

د سیند نیمزاله منزل مور سره ترڅنگ بهیږي

لرې د هغې ډبرینې او زړې کلا برجونه نړېدلي ښکاري

چې پاس د غره د دیواله د ښامار سر یې په اوږه لگيږي

کلا د ډېرو زمانو د پولادي لیوانو ډارو ده کپ کپ خوړلې

کلا د دنگو غرو د کلي د دردونو او خوښیو ډېرې پانې په سینه کې لري

مور په نرۍ لاره روان یو د زړې او ډبرینې کلا لوري ته

او زانگو یو د بل د زړه

درزا ته سره

چې يو ناخپه د ملنگ بابا ښکالو راغله
هغه ملنگ چې د دوه سترگو په ځلا کې يې دونيا ښکاريري
هغه چې زړه کې يې د دې کلي کيسې ژوندۍ دي
بابا ملنگ چې مورې وليدلو
يوځل بيا په خرخېدو شو^۱
بيا يې درب ورکړ پښې ته
او په شور يې رانارې کړې
هلې هلې بچو هلې!
دغه لاره کړې بدله،
ځئ، چې ولاړ شو پورته غره ته
د زاړه ديواله برج ته
مگر تاسو خبر نه ياست؟
چې راځي په خرپ د تورو
د زړې کلا په لوري
د لوگيو د کوډگرو د زوزاتو او لمسيو
نوي نوي لښکرونه؟
چې د غبرگو دوو تورو د پاچا جنده پرې رپي
تر مودو مودو راروسته
بيا يو بل څوک ورسره دى
چې رگونو کې يې وينه
د هغه پاچا غورځنگ کړي

^۱ دلته تر بل سرليک پورې د منظومې وزن بدليري، د وزن دغه بدلون د يوې رېتمېکې رنگارنگۍ لپاره راوړل شوى دى.

چې يې غبرگې تورې سرې وې
د دې کلي د لرغونو کليوالو په سرو وینو
دا کوډگر هم ها د خپلو تېرو تېرو پلار نیکونو
په شان کوډې کړي د ژېرو ژېرو پانو
دوى د ژېرو کاغذونو
په لوگي خلک ویده کړي
او بیا خلک په لوگيو شي طلسم
بس رانده شي، يا کانه شي
يا يې ژبې و خولې گونگۍ شي
يا له ويرې يې زوبۍ شي
شي د کوډو په لښکرو او کوډگرو پسې لیکه
لکه وي جذام وهلي
خپل هرڅه ورڅخه هېر وي
هم د دنگو غرونو کلی
هم ځنگلونه
هم سیندونه.

په ملنگ بابا پسي ځو

زه،
او زما د بنکلیو تورو سترگو هغه نجلی
چې د هوسی غنم په غاړه لري
لاره بدله کړله
بابا ملنگ سره ځو
په غره د هغه دیواله د زاړه برج لوري ته
چې په کې باد لا په اتن سر دی
خو زه او زما مینه
دواړه حیران یو، چې دا څه پېښیږي؟
د غبرگو تورو د پاچا جنده او دغه د کوډگرو لښکر؟
دا هرڅه بیا له کومه لوري راځي؟
پوښتنې ډېرې دي، خو موږه دوه مین کلیوال
یو د شپیلو شپونکی
بله خوږه د تورو تورو بنکلیو سترگو پیغله

خو په ملنگ پسې د غره لوري ته
هلته د غره په ډډه
د غځېدلي اوږد ختین بنا مار له ليکې سره
ها زاړه برج ته يوه لاره تللې
په هغه برج کې چې د دوه مينو قبر جوړ و
بابا ملنگ ترمخه
او موربه دوه مینان
په سوزېدلې ساه گامونه اخلو...
په برج کې نښې د زړو زمانو پاتې دي
او قبر د مينو په کې نه ښکاريږي
ملنگ بابا يوې ډبرې ته تکیه کړې ده،
ما ورته وويل: خبر يې چې دا دوه مینان
ها پرتمينه پېغله
او د هغې اتل جانان زلمی اسه زمور لیدو ته راغلل؟
هغوی زما شپیلۍ راوینس کړل د زمان له خوبه
خدایزده د خومره زمانې له شایې
مور ته کیسه د دې دیوال وکړله
د غبرگو تورو له پاچا سره د دغه سیند د غاړې جگړه
او د اسه په سپلاوه باندې د غبرگو تورو
د ها مغرور پاچا د قتل داستان
چې دوه مین هم په کې وويشتل دښمن په غشيو
خو د هغوی تر خښېدلو روسته
په دغو خلکو او د لوړو غرو په کلي باندې څه راپېښ شول؟

او خنگه بیا د غبرگو تورو د پاچا جنده راپورته شوله؟
خنگه یې بیا دلته له ذات خخه یو بل لمسي راپېښه وکړه؟
دا هرڅه خنگه وشول؟
او ما لیدل، چې د ملنگ په ځلېدلو زرڅو سترگو کې برېښنا تاوېده
نظر یې مخامخ د غرونو تر شا،
کوم ناڅرگند لرې افق ته ځیر و
تا به ویل ټولې تېرې پېښې یې د سترگو تر مخ لیکه باسي
ورو یې تر شونډو لاندې داسې وویل:
هرڅه د ژېرو کاغذونو له کوډگرو پېښ شول...

ما مې مینې ته او دې ماته راوکتلې
زما د مینې تورو سترگو کې پوښتنو لا څپې وهلې،
چې مستانه ملنگ کیسه پیل کړه:
نو بچو!
غور ونیسئ:

د غبرگو تورو تر پاچا راروسته

ډېر ډېر کلونه پخوا
چې ځوان اسه په سيلاوه باندې د غبرگو تورو شاه وواژه
له لرې لرې وچو دښتو نه راغلي پردي
د څرمښکيو او کربورو د بيابان لښکر مخ بېرته لمرلويدو ته ولاړه
او د دې سيند د غاړو خلکو پرتمينه و اسه
په دغه برج کې خېښ کړل
له هاغې ورځې روسته
په دغه سيند کې له اوبو سره د وينو رنگ جوړه بهيده
په کروندو کې بيا غنم لکه پخوا غوندي سمسوره نه شول
او پاکې خاورې د انسان د وينو دارې څښلې
د غبرگو تورو د پاچا له مرگه ډېر کلونه روسته بل لښکر راغی
د جادوگرو لښکر
دوی به د ژېړو زعفرانو غوندي ژېړې پانې،

چې به په تورو تورو کړښو د مارانو لړمانو انځورونه پرې انځور و،
سيزل

او د دې پانو په لوگيو به هوا توره شوه
په ژيرو پانو کې ماران او لړمان به په هوا کې مست شول
خدایزده لوگي و، که ماران د کړښو؟
خو دې لوگيو د دې سيمې خلک
په درانه خوب ویده کړل
خلک ویده شول،
او ویده شول،

ویده.

خلک په خوب کې گرځېدل هره خوا
خوراک خښاک يې هم په خوب کې کاوه
د خوب جذام زمور د کلي خلک مسخ کړل له خپل پېژانده
د خپلې تېرې ماضي
ټولې کيسې يې ورنه هېرې کړلې
د شنو غنمو افسانې يې ورنه هېرې کړلې
هرڅه بدل شول
هرڅه بل ډول شول
هرخوا کوډگر تاوېدل،
ژېر کاغذونه او لوگي لوگي ماران، لړمان
يو لوی کوډگر يوه ورځ
د دغه غره لمن کې
په يوه هسکه پرښه ودرېده

نوی داستان یې پیل کړ
خلک حیران و حیران
دغه داستان د خوبورو خلکو ذهن ته اشنا غونډې و
خو په دې نه پوهېدل
چې دا داستان ریښتیا دی؟
او که کوډگر ده جوړه کړې څه خیالي افسانه
چې خوبوري پرې حیران کړي حیران
د لوی کوډگر داستان کې
د غبرگو تورو پاچا
یو لوی اتل یادېده
کوډگر کیسه کوله:
د غبرگو تورو پاچا
دلته راغلی و، چې وریبې له بدو بدو خلکو نه د دوی سرونه
د غبرگو تورو پاچا
ډېر زړور اتل و
له ډېرو بدو بدو خلکو یې سرونه پرې کړل
خو یو ناڅاپه یوه «بد» زلمی په خپله سیلاوه باندې ترې غاړه پرې کړه
خو د دوه تورو پاچا
هغه اتل، چې یې په دوه لاسو کې تورو لا سرونه رپېل
پرزمکه ونه غورځېد
لا هم روان و په بې سره تنه
او غبرگو تورو یې د بدو بدو خلکو ترمنځ
یوه کوڅه وېستله

هاخوا او دېخوا به بېي وغورځول
د دوو تورو پاچا
بې سره جنگ کولو
چې په دې وخت کې کومې «بدې» ښځې
ناڅاپه چينغې کړلې:
هلئ! هغه وگورئ
چې په بې سره تنه
لا هم روان دى او له خلکو نه سرونه ريبي
بس په دې وخت کې اتل
هغه د غبرگو تورو شاه، پر هغه ځاى ولوپده
هغه يو لوى اتل و
تاسو خبر ياست که نه؟
راځئ، چې هغلته جنډې هسکې کړو
راځئ! د دغه سيند په غاړه او د غره لمن کې
د غبرگو تورو د پاچا په رالوېدلې تنه
د رنگارنگه جنډو خونه کړو ودانه د پاچا په نامه
هلته به ژېړو کاغذونو نه ماران پورته کړو
د غبرگو تورو د اتل د ښاد اروا په نامه
لوى کوډگر مخکې شو او خلک خوبولي پسې وخوځېدل
خلک په لاره زنگېدل له خوبه
ښځو بېر سرونه وپېچل په تورو ټوټو
او نارينه وو له لمنو نه ريسکې بېلې کړې
لوى کوډگر ځاى وروښود:

دلته لویدلی دی زموره اتل
دلته به لکې کړو د رنگارنگ جنډو لکړې
دلته به خونه د جنډو جوړه کړو
کلونه او بڼتل او لمر به د دې غره له دیواله څخه د سیوري په شان گرد
تاوېده

د دوه مینو په دې برج کې به باد
لکه یو مست لیونی
گرد په اتني سر و
خلکو کیسه د پرتمینې او اسه هېره کړه
خلکو د غره په ډډه پروت دیوال ته پاس نه کتل
خلک له دغه دیواله شرمېدل
دغه د شرم دیوال
د لوی اتل له لښکریانو سره جنگ ته هسک و
اوس خوبولویو خلکو نوی داستان
هرځای یو بل ته وایه
د غبرگو تورو پاچا
ها لوی اتل چې یې له بدو بدو خلکو نه سرونه رېبل
د یوه بد زلمي په لاس کې سپلاوه یې تر مغرورې غاړې ورسېده
د غبرگو تورو د اتل پاچا سر وغورځېده
خو دی بې سره لا روان و او د بدو خلکو منځ کې یې کوڅه ایستله
هاخوا او دېخوا یې رېبل سرونه
چې یو ناخاپه یوې بدې بڼې
خلکو ته وښوده او چیغه یې کړه

هلئ! هغه وگورئ

چې په بې سره تنه
لگيا دى خلک وژني...

او اتل وغورځېده

د غبرگو تور پاچا

د رنگارنگ جنډو د خونې ځاى کې

چې هره ورځ له شنه اسمانه پرې برېښنا پرېوځي

او هرمانام ورباندې بلې وي ډيوې او وړانگې

کوډگر يې هره شپه په خوب کې ويني

کوډگر د خپل پاچا په نوم د ډېرو ژېرو کاغذونو تورې ليکې په لمبو

سوزوي

له ژېرو ژېرو کاغذونو څخه تورې ليکې

لکه ماران او لړمان هوا ته الوځي او ناڅي د لوگيو په شان

خلک ویده دي او هېڅ نه ويښيږي

خلک په خوب کې گرځي،

يو بل ته اوروي کيسې د اتل

خلک لا وياړي د اتل د غبرگو تورو په خونړيزه داستان

خلکو د لوى کوډگر دا ټوله افسانه زده کړې

ميندې يې نيمه شپه ورو ورو بچو ته

په لولو لولو کې وايي

پلرونه خپلو زلمکيو ته لرگينې غبرگې تورې په لاسو کې ورکړي

او د اتل په نوم جگړه وربښي

خلک د لوى کوډگر په ياده افسانه کې ورک دي.

سیند لا روان دی او د وینو رنگ یې رگ رگ کې بهیري بنکته
او باد د دغه برج په منځ کې په اتن سر وي
خلک ویده دي، افسانه د خپل اتل هره شپه خوب کې ويني
او تور لوگي لکه ماران او لړمان له ژپرو ژپرو کاغذونو نه هوا ته وځي

تل دې رندې وي د بنځمنو سترگې!

په ژېړو ژېړو پاڼو
د رسم شویو تورو تورو لپمانو او مارانو لوگي
لا هم د لوړو لوړو غرو د کلي پاکه هوا
په خوبوړو لړو ډکه ساتي
کوډگر د بنځو له دوه سترگو څخه وېره لري
کوډگر د بنځو له لیدلو نه ویریري په مرگ
د دوی داستان داسې و
چې لوی اتل، هغه د غبرگو تورو تېر پاچا
پرېکړی سر لا په جگړه روان و
د بدو خلکو یې له مړیو نه کوڅې ایستلې
چې یو ناڅاپه کومې بنځې ولید
او نورو خلکو ته یې چیغه وکړه
هلئ! هغه وگورئ!
داسې د غبرگو تورو شاه،

زموږ اتل ولوبده

چې اوس د رنگارنگ جنډو په زړه خونه کې آرام ویده دی

تر دې کیسې راروسته

کوډگر د بنځو له دوه سترگو څخه ډېر ویریري

د دوی په ټولو افسانو کې دي راغلي داسې

چې خوبوړي نارینه هم بس د بنځو په نظر وینسیري

د بنځو سترگې دې ړندې وي مدام

د بنځو سترگو څخه ډار په کار دی

که بنځې لار وویني

که بنځې غر وویني، سیند وویني

که بنځې هغه زور دیوال وویني

که بنځې یادې کړي کیسې د «پرتمینې او اسه» بچو ته

نو نارینه به ټول راویښ شي او رڼا به راشي

بیا به طلسم د کوډگرو مات شي

او بیا به ژېړو کاغذونو باندې رسم ماران

د هوا تور لوگي کې ونه ناڅي

نو

د بنځو سترگې دې ړندې وي مدام

بنځې دې نه شي لیدی

سړي دې نه وینسیري.

له دغې ورځې روسته

په ژېړو ژېړو کاغذونو کې په توره سیاځي د رسم شویو لږمانو او مارانو

د لوگیو کوډگر

د هسکو غرو د کلي

د بنځو سترگو او ليدلو څخه ډېر وېرېدل
د بنځو سترگې يا ړندې او يا تړلې بڼې دي
دوى ته رڼا ليدل ده لويه گناه
دوى كه رڼا وليده

بيا به روښانه وينښ بچي زېروي
او نارينه به د لوگيو له طلسم نه راوينښ كړي د ابد لپاره
بيا به د ژېړو كاغذونو د لوگيو او مارانو د كوډگرو پاچاهي پنگه شي
د غبرگو تورو د اتل پاچا كيسه به بېرته هېره شي له خلكو ځنې
خلك به غر وويني،
سيند كې به رڼې اوبه د دوى له سترگو و مينځي

لوگي د كوډو
خلك به بيا د غره په ډډه زور ديوال ته ځير شي
په دغه برج كې به د دوه مينو هغه داستان
بيا ور په زړه شي، چې د كوډو په زور هېر دى ورنه
خلك به بيا د دې زړې او ډبرينې كلا
تر ديوالونو ها خوا
خپله ماضي او د پرديو كيسې
خپلو بچو ته له لولو لولو سره سندرې كړي په مينه مينه
كېداى شي دلته كومه پېغله چې روښانه تورې سترگې لري
او جهان ټول په خپلو تورو ښكلو سترگو ويني
د لوړو غرونو په دې كلي كې بيا ومومي سپېڅلې خاوره
پاكې اوبه او داسې ځاى چې پرې لا وينه بهېدلې نه وي
ښايي، چې هلته د هوسى غنم په مينه مينه وكري

او سوله راشي .

بنايي ، هوسى يوځلې بيا جوړه شي
زمور هوسى ، د خپلواکۍ ملکه
بنايي د هسکو دنگو غرونو په ودان کلي کې بيا خپل زرین تاج په سر
کړي
او له مودو روسته دې کلي ته ريښتيني خپلواکي راولي
رڼا ،
اوبه

او د غلمينې ډوډۍ پاستو سره
د ماشومانو د خندا په شان خوښي راولي .
او ما په دغه وخت کې
د خپلې ښکلې مينې
په تورو تورو ښکلو سترگو کې ځلا وليده
ما مې د خپلې خوږې مينې په څېره کې بيا موسکا وليده
د دنگو غرو د کلي تورو شپو ته
په لرې لرې افقونو کې مې بيا سپينه رڼا وليده
زه د ملنگ بابا خبرو کې د هيلو څرک له ورايه وينم
هغه رڼې سترگې ، چې دى يې ښيي
همدا زما د ښکلې مينې جهانينې ښکلې سترگې دي ، چې لار به
مومي
د پاکې خاورې او رڼو اوبو لټون کې دغه تورې سترگې
اخر منزل ته رسي .

لا خه سترگي وي روينانه

د کوډگرو ويړه ډېره وه له سترگو
دوی د پېغلو او د بنځو، ان کوشنيو وړو نجونو
له معصومو کتو دومره ډارېدل، چې
د سپړيو د وينبښتيا راز يې په دغو رڼو سترگو کې ليدلو
هلته دلته

تېرو تېرو زمانو کې
د دې لوړو لوړو غرونو په لمن کې زموږ د کلي
په کورونو کې لا نجونې
پېغلې، بنځې داسې وې، چې
د کوډگرو له لوگيو څخه لرې
يې لا دوه سترگي بينا وې
دوی نړۍ لا هم ليدی شوه
دوی رڼا لا پېژندی شوه

کوډگران د ابليس چم کي

ملنگ بابا يوځلې بيا زموږ د دنگو دنگو غرو د کلي
د خونړي داستان بل فصل پيل کړ:
زما خوږو بچو کيسې ته غوږ شئ
هغه کلونه، چې زموږ کلي کي
د کنگلونو له هېواده
او

د بيرو له ځنگلونو څخه

«اورديو» له خپلو سرو پېريانو سره راغی زموږ د کلي چم ته
او موږ د کلي خلک پاڅېدو، چې کلي له اورديو وساتو
«لاتديو» چې زړه يې موږ د خلکو له کينې نه ډک و
راغی، چې بيا زموږ د هوسۍ په سر اورديو سره جگړه پيل کړي
د دنگو دنگو غرو د کلي لمرخاته لور ته يې
د ابليس دښته کي ديوانو سره لاس يو کړ
او د هوسۍ په ننگ وتلي کليوال يې سره ووېشل په ډلو ډلو

بیا یې د دې ډلو ترمنځ د بدۍ کرښه په لمبو انځور کړه
همدا کلونه وو، چې دغه د لوگیو کوډگر
ولارل ختیځ ته،

د ابلیس دښتې ته

هلته یې گوډلات دیو نه نوې نوې کوډې زده کړې
لات دیو د دوی لپاره
نور کاغذونه ورکړل
ژېړ کاغذونه،

چې مارانو، ښامارانو یې اسمان کې تور لوگي او سرې لمبې

کرلې

لات دیو د دوی لپاره

یو لوی کوډگر د څرمښکیو او کرپورو له بیدیا څخه د تور ابلیس بیدیا
ته راوست

د غبرگو تورو د باچا داسې لمسی،

چې د نیکه د قتلیدو کیسې یې ښې په یاد

وې

د غبرگو تورو د شاه دغه لمسی

- چې یادیده «ژېړ زمري» -

په ژېړو ژېړو کاغذونو کې د تورو ښامارانو د لوگیو یو بډای کوډگر و

چې د سرو زرو څو څولۍ یې په اوبنانو بار وې

د ابلیس دښته کې لات دیو د ژېړ زمري په مشرۍ

د ژېړو ژېړو کاغذونو د لوگیو کوډگران راټول کړل

چې یوه ورځ له ورځو

هوسى ۱۷۲۱

د دنگو دنگو غرونو كلي ته لښكر راوړي
د كوشنيو، پېغلو نجونو او بنځمنو له ليدلو سره
او د هغوى په سترگو
د دغه كلي د سړيو وينولو سره
نوې جگړه پيل كړي.

ژېر زمري د كوډگرانو سرلښكر شو

تر هغه روسته، چې اوردیو مات شو
تر هغه روسته، چې د پیرو ځنگل اور واخیسته
تر هغه روسته، چې بوډا چوپړگر ورک شو د زمان د گردلو لپرو کې
او ډلې ډلې کلیوال له خپلو تورو سره بېرته راغلل
هغه کلونه، چې یوه ډله د بلې د سر وینو ته وه تېرې ناسته
هغه کلونه، چې لات دیو د ابلیس دښته کې لا ناست و د کسات لپاره
هغه کلونه، چې یوې ډلې له بلې نه سرونه رپیل
چې زمور د هسکو دنگو غرونو کلی
د ډلو ډلو دجگړو په سره دوزخ کې سوزېد
هغه کلونه، چې د ډلو توري سرې وې د ماشوم په وینو
هغه کلونه، چې زمور د خپلواکۍ ملکه
ښکلې هوسی د هسکو غرونو لوړو ترو کې زخمي پرته وه
ها زمانه، چې ستا شپېلۍ زخمي هوسی وینه کړه
په هغه ورځو کې چې تا ته هوسی درکړې د غنمو دانې

او تا په خپل ورک شوي شپول کې خپله ښکلې مينه بيا ومونده
دغه چې تورې تورې سترگې لري
هغه زمان،

چې تاسو دوه ميينان ووتلئ

د داسې خاورې او اوبو په لټون

چې هېڅ په وينو لړل شوې نه وي

هماغه وخت و، چې ختيځ ته د ابليس دښته کې

يو بل لښکر جوړ شو

د کوډگرانو د زامنو او لمسيو لښکر

هغه چې ژېر ژېر کاغذونه يې وو ډک له لېمانو، له مارانو، ښامارانو

څخه

له ژېر زمري نه يې زده کړې وې لا نورې کوډې

ها ژېر زمري، چې و د غبرگو تېرو تورو د پاچا له ذاته

ها چې راغلی و، لويديځ نه د کربورو له بيابانه ځنې

هغه چې سر باندې څادر يې و په توره منجوله تړلی

هغه کلونه، چې په کلي کې د ډلو تور دروېن جوړ و

د ژېر زمري په فرمان

د کوډگرانو لښکر

شو راروان د دنگو دنگو غرو د کلي په لور

او چې راورسېدل

په لومړۍ ورځ يې د هوسۍ يو سپاهي وواژه

ها چې لات ديو يې د ابليس له دښتې

د مرگ فرمان و کښلی

د ژېرو ژېرو کاغذونو د لوگیو په لیک
ژېرو زمري ډېر ویرېده
د نجونو، پېغلو او بنځمنو له دوه سترگو څخه
او د دې کلي د زلمو له وینېدلو څخه
ژېرو زمري څو اوسنان په سرو زرو بار کړي لرل
نویو کوډگرو ته یې تل دغه داستان یاداوه
چې څنگه لوی اتل،
د غبرگو تورو هغه پاچا
چې یې له بدو بدو خلکو نه سرونه رېبل
څنگه د داسې یو زلمي په سپلاوه قتل شو،
چې وینې سترگې یې وې
او پرې مینې نجلی
له خپلو سترگو ورته
ویننه رڼا بښله
د غبرگو تورو شاه چې سر بایلو ده
لا په بې سره تنه
په غبرگو تورو جنګېده جنګېده
له بدو خلکو یې سرونه رېبل
چې یو ناڅاپه یوې بنځې ولید
او هغې بنځې، چې یې دوه سترگو دنیا لیدله،
ناڅاپه چیغه وکړه:
یه خلکو! هلته گورئ!
بس په همدې شېبه کې

زموږ اتل

د غبرگو تورو پاچا

په زمکه ولويده، په هغه ځاى كې

چې اوس د رنگارنگ جنډو خونۀ ده

نو اې زلمو كوډگرو!

د نجونو سترگې تل تياره وساتئ

بښځمنې مه پرېردئ، چې څه وويني

سړي د ژېړو كاغذونو د مارانو لړمانو په لوگيو تل ويده وساتئ

او نجونې مه پرېردئ، چې دوى د خپلو سترگو په رڼا راوينس كړي

د ژېړ زمري داسې فرمان سره كوډگر د دنگو دنگو غرو په كلي راغلل

تورې تر ملا تړلې

او د لوگيو له مارانو بښامارانو يې متروكې او غمچينې په لاس

د اور له كندې نه د ويرې څه اوراد په ژبه

په هياهو او شورماشور يې ډار د خلكو په زخمي زړونو كې داسې

وراوه لكه اور

نجونو او بښځو وې تړلې سترگې

په تورو تورو ټوټو

چې د ابليس له دښتې

د ماښامونو سوداگرو راوړې

د دنگو دنگو غرو د كلي په بښځمنو و بنديز د رڼا

او د كوډگرو ژېړو ژېړو كاغذونو كې ماران او بښامارن لكه لوگي

نڅېدل

د بښامارانو په لوگيو كې راگير نارينه

ټول داسې ډوب ویده وو
چې وینښدل یې وو هېر کړي د همېش لپاره
نارینه ډوب ویده وو
او د ښځمنو سترگې پټې وې په تورو دسمالونو، چې راوړل به د ابلیس
له دښتې

د ماښامونو سوداگرو، چې شریک وو له کوډگرو سره
د دنگو دنگو غرونو کلی و ډوب کړی د ایمو جادو
زلمي ویده وو، سترگې پټې وې د پیغلونجونو
څوک پرې خبر نه و، چې څه تېرېږي؟
د دنگو دنگو غرو په چم کې څه پېښېږي؟
نن به څه کېږي، سبا به څه وي؟

په داسې ډوبه ترورمې کې بس شرکا وه د متروکو او غمچینو
چې په زور

تاوبده

د کلیوالو ډډې
لکه په ژېړو کاغذونو کې چې کرښې د مارانو ښامارانو گورې
داسې تغمې تغمې وې
خو نارینه ویده وو

او د ښځمنو سترگې پټې وې په تورو ابلیسي څپونو
څوک خبر نه وو، چې د ژېړ زمري کیسه څنگه وه؟
په زرو بار اوبښان یې چېرته وو

اوڅنگه یې د وسپنو کارغان جوړول؟
هیڅوک پرې نه و خبر،

مور چهرته لرې د دې هسكو سردرو په شنو ځنگلونو كې
لا ویر ته ناست وو

هوسى زخمي وه او له مور سره راغلي كليوال خپه وو
مور ټول په هيله و، چې ته او ستا د تورو تورو سترگو دغه بڼكلي مينه
كه چهرته ومومئ له وينو څخه پاكه او سپېڅلې زمكه
كه دا غنم وكړئ
او ورته پاكې اوبه وركړئ، چې طلسم د تيارو پرې مات شي
مور هلته لرې خپل ځنگله څخه د دنگو دنگو غرو كلي ته ځير و په
اوبنلنو سترگو

چې يوه ورځ له ورځو
له لرې لرې اوازې راغلي
د بدو بدو خونړيو پېښو
څه نوې نوې انگازې راغلي
كيسه څه داسې وه،

راويانو ويل:

چې د لات ديو او له هغه سره د نورو مغربي ديوانو
او ژېر زمري ترمنځ جگړه پېښه ده
او

ژېر زمري د تورو وسپنو پولادو د كارغانو په زور
هلته تر اوو سمندرونو هاخوا

د لات ديوه لوړې هسكې دنگې مانې
د سرو لمبو په درمندو كې او د اور په ژرنده
داسې ايرې ايرې كړې

لکه چې هېڅ رادنګې شوې نه وې
لکه چې هېڅ چا جوړې کړې نه وې
د ژېړ زمري تورو کارغانو، چې د وسپنو وزرونه يې وو
د لات ديو ډېر ښاريان په خاورو دي لړلي
هم يې لاس دى د لات ديو پرې کړى
ژېړ زمري دا ځل د لوګيو ښاماران دي نخولي بيا د دنګو دنګو غرو
اسمان کې
او د سرو زرو د اوسنانو په زور
يې په لات ديو باندې قيامت جوړ کړى
هرځاى همدغه اوازې وې، چې په ژبو او غوږو گرځېدې
مور، چې لا ناست و د بېسده او زخمي هوسى ترڅنګه
ټول حيران وو حيران
د خپلواکۍ د ملکې سترګې لا بڼې پاتې
د خپلو غرونو په لمن کې وه د څړيکو په بستر کې پرته
له لرې لرې مو ليدل، چې زمور د دنګو دنګو غرونو کلى
د يوه بل وحشي توپان درشل ته گوري په تبجنو سترگو
او په هوا کې يې لا ناڅي د مارانو - ښامارانو د کوډگرو لوګي

لات ديو كسات ته راځي

لات ديو غوسه دى او له سترگو يې لمبې باديري
پنځوس يوسترگي نور ديوان ورسره
د تورو وسپنو - پولادو په ليوانو سپاره
د تورو وسپنو - پولادو گڼ كارغان يې هم په سر پورې اسمان كې
اتنونه كوي
د دنگو دنگو غرونو كلي ته يې بيا د سرو لمبو گوډي په شا راوړي
او له كوډگرو ژېړ زمري غواړي
خو ژېړ زمري لكه پيرى ورك دى
خدائيزده اوبه شو او په تېرې زمكه ننوته
كه د مارانو - بنامارانو د لوگيو په شان
ولاړه هوا كې ناڅي؟
ژېړ زمري ورك دى او ديوان د دنگو دنگو غرو په وران كلي كې
په تور دروښي اخته دي
پنځوس يوسترگي ديوان، چې راسپاره دي د پولادو په ليوانو باندي
او پاس اسمان كې پرې تاويري د پولادو كارغان

دیوان دربیږي او د دنگو دنگو غرونو کلی
بیا په لمبو کې سوزي
کوډگر لگیا دي د مارانو - بنامارانو په لوگیو باندي کوډې کوي
خلک ویده دي لکه مړي چې روان وي د قبرونو په سر
نارینه ډوب دي او خبر نه دي چې څه تیريږي؟
د بنځو سترگې یې تړلي دي په تورو توتو
بنځې لا هیڅه ته کتلاي نه شي
او ژېر زمري ورک دی
پنځوس یو سترگي دیوان
د ژېر زمري لوری لودن غواړي
وايي چې موب ورسې پل راخیستی
پل یې د دنگو دنگو غرو تر دغه کلي راځي
خلک د ژېرو کاغذونو د مارانو، بنامارانو په لوگیو ویده
او د بنځمنو یې لا سترگې ورتړلي دي په تورو توتو
هیڅوک پرې نه دي خبر
چې د لات دیو او ژېر زمري ترمنځ جگړه په څه ده؟
هیڅوک پوښتلی نه شي
چې د لات دیو او ژېر زمري ترمنځه
زمور د دنگو دنگو غرونو کلی ولې سوزي؟
لات دیو او نور پنځوس یو سترگي دیوان
د ماښامونو له ښارونو راځي
او ژېر زمري د خرمنکیو او کربورو له بیابانه ځني
دواړه زمور د دنگو دنگو غرو په کلي کې پردي دي، پردي

مور د پرديو دوشمني کې ویده
زمور يې سترگې راتړلي دي پرديو لاسو
مور د پرديو په عجيبه دوشمنۍ کې سوزو
مور هلته لرې خپل خوندي ځنگل کې
د خپلواکۍ د ملکې، بنکلې، هوسۍ زخمي بدن ته لا د اوبنکو
څاڅکي

په نذرانه تويول

او له هغه ځايه مو

د دنگو دنگو غرونو خپل کلي ته

ها زمور گران وطن، زمور د زېرېدلو وطن

زمور د خاپوړو، د مستيو، د تړپکو زمکه

زمور د خوښيو خاوره

ليده، چې څنگه په لمبو کې سوزي

موره لیده، چې د مارانو - بنامارانو تور دودنه يې په سر ولاړ دي

او په اسمان کې يې د وسپنو - پولادو تور کارغان الوڅي

موره لیده چې زمور د ميندو او پلرونو هديرو کې گرځي

وحشي ليوان چې له پولادو يې هډونه جوړ دي

او پرې سپاره دي د ماښامونو له ښارونو نه راغلي ديوان

چې يوه سترگه لري

او ژېر زمرى غواړي.

کوډگران کوډې کوي

خلک ویده دي، نه څه اوري، نه څه ويني او نه ژبه لري

په هېڅ خبر نه دي، چې څه کيږي؟
او ولې کيږي؟
د نجونو سترگې يې ترلي دي په تورو ټوټو
بښځمنې لا هم څه ليدلای نه شي.
هو!

موره دا هرڅه ليدل
لا يو څه پيغلې، څه ځوانان او څه خواره ماشومان
ستا شپول ته څېرمه د ها لرې غره په شنه لمن کې
د ځنگل گڼو ونو شاته په يو خوږ کې ناست وو
زخمي هوسى ته مو له سترگو بهولې اوښکې،
چې يو ناخاپه هوسى وڅگېروېده
غوښتل يې څه ووايي:

خپلې زخمي شونډې يې پرانيستلې،
زه پوه شوم ما ورغواړي
زه مستانه ملنگ، خبر ومه له ډېرو کيسو
بنايي هوسى به بيا د راز کومه خبر کوله
خوا ته يې ورغلم او غوږ شوم ورته
ښکلې هوسى

هغه د دنگو دنگو غرو د کلي
د خپلواکۍ ملکې
ورو راته داسې وويل:
ملنگ بابا!

اې په رازونو، طلسمونو او رمزو خبره!

زموره گران شپونكى او مينه يې په غره د ها ختین دیوال په سیمه کې

دي

هغه شپونكى، چې د شپيليو په غر كوډې كوي

او پر هغه مينه

چې تورې تورې بنكلې سترگې لري

د پاكي خاورې او سپخلو اوبو

په ډبر لټون سترې دي

هلته د دنگو دنگو غرو كلي كې

د يو نيمزاله سيند تر څنگ دمه شول

هلته چې غره باندي بنامار د يو ختین دیوال په خوب ويده دى

د خپلې مينې په غوښتنه يې شپيلۍ بيا په كوډگرو شونډو كېښودله

له لرې لرې نيستان څخه راغلي ها كوډگرې شپيلۍ

داسې نغمې پيل كړې،

چې زه يې دلته اورم

دغه شپيلۍ په زړه كې راز زمور د كلي لري

د طلسمو او تورو كوډو راز يې په نغمو كې نغبتى

زه يې خپل روح كې خوږ اواز اورم

دغه اعجاز اورم

هغې عجيبه شپيلۍ

داسې نغمې سر كړي

چې د غره ډډه كې د پروت دیوال مړوند سره له هغه برج

چې په كې ناڅي ليوني بادونه

او په كې خبن وو دوه اتل مينان

د شپونکي دغو جادوگرو نغمو
له دغه برج څخه اسه او پرتمینه وینس کړل
راغلل او دوی ته یې کیسه د تېرو تېرو زمانو تېره کړه
چې څنگه ولاړل د وطن په ننگه
څنگه اسه د خپلې ښکلې پرتمینې مینې
د پت ساتنې په پار
د غبرگو تورو له پاچا څخه اورمېر وواهه
هغه پاچا چې له بیدیا نه راته
د څرمښکیو او کربورو له سارا نه راته
د لمر لویدو له لوري
د نااشنا لرې وطن د غرو له شا نه راته
اسه او ښکلې پرتمینه د دوښمن په غشیو ووژل شول
او د بیدیا لښکر د خپل پاچا له مړینې روسته
بېرته د غره له دیوالو واوښتل
بېرته له دښتو او مېرو واوښتل
د سیند د دواړو غاړو خلکو خپل جوړه شهیدان
اسه او ښکلې پرتمینه د دیوال په هغه برج کې خښ کړل
چې تر دې روسته به تل باد په کې اتن کولو
دا دی زه وینم، چې کوډگرې شپیلې
د شپونکي هغې جادوگرې شپیلې
چې پرې د تورو تورو سترگو د نجلۍ اروا هم دمه کوي
او ما ته راز زمور د کلي د برخلیک هم وایي
د پرتمینې او اسه ارواوې بیا وینې کړې

او دا دی زه یې وینم،
 چې دوه جوړې مینان
 زموږ شپونکی او پرې مینه پېغله
 هغه چې تورې تورې سترگې لري
 بله خوا ځوان اسه او هغه پرتمینه پېغله
 چې د شپېلی په اواز
 له ډېرو لري زمانو څخه راغلي دلته
 هوډ د لټون نوی کړ
 یوه جوړه ځي لمرلویدو لوري ته،
 شپونکی او مینه یې روان دي د ختیځ په لوري
 هغې زړې کلا ته
 چې د لرغونو زمانو کیسې په زړه کې لري
 خو اوس زه وینم چې کلا ته وروان دی د کوډگرو لښکر
 هغه کوډگر چې پرې بیرغ د غبرگو تورو د پاچار پیري
 اخ - خدایه وساتې شپونکی او نجل یې
 ملنگ بابا ورشه او ویې ژغوره
 د دنگو دنگو غرو د کلي ژوند له دوی سره دی
 د دې طلسم د سیزلو بند له دوی سره دی
 د نجلۍ غاړه کې د سرو زرو تاویز کې درې غنم پراته دي
 او د شپونکي شپېلی ده هغه جادوگره شپېلی
 چې ډېر رازونه یې نغمو کې پټ دي

يا ربه!

ته يې مل شي

ملنگ بابا ورشه!

هله نو بېره كوه!

نوزه په بېره بېره دلته راغلم

شكر چې دلته په دې لاره كې مې وموندلئ

گرانو بچو زموږ كيسه داسې ده

د دې وطن د بدمرغيو افسانه داسې ده.

درېيمه برخه

يو سفر په بې زمانه زمانه کې

او موږه بیا خو د هوسی لیدو ته...

باد یو ځل بیا د زاړه برج په منځ کې ونڅېده
د دوه شهیدو مینانو له تش قبر نه یې گرده بوربوکی پورته کړه
لاندې په سیند که لایو خو ژرندې اوبه بهېدې
اسمان لا خړ و

او په خړه کې یې تورې لیکې کرښه کرښه
لکه د ژېړو کاغذونو د مارانو - ښامارنو د لوگیو لیکې
د لوړو دنگو غرو د کلي برخلیک ته څیر وې
د ملنگ سترگو کې برېښنا ځلېده
یوه عجیبه او مرموزه موسکا
یې وه خوره په شونډو

ورو یې اوږده، زړه لرگینه او کړه لکړه
چېرته د لوړو غرو په زړه کې هغه لوري ته ورسیخه کړله
چې د ځنگله په منځ کې
زخمي هوسی او څو زلمیان او پېغلې
موږ ته په تمه ناست وو
ما او د تورو تورو سترگو ښکلې
یو بل ته وکتل او وپوهېدو

چې بيا هوسى ته ورځو
له داسې لارو، چې كوډگر مو چېرې ونه ويني
د ژېر زمري د لارويو له لوگيو لرې
په هغو لارو چې زما د مينې
لا تورې بڼكلې سترگې مخه ويني
ملنگ بابا مخكې شو
يو ځل راوخرخېد او درب يې وركړ بيا پښې ته
او مور له دې برزخ نه
مخ په ځنگله روان شوو
هلته چې بڼكلې هوسى
د دنگو دنگو غرو د كلي د ريښتينې خپلواكې ملكه
مور ته په تمه ده او لاره څاري
د غره په ډډه پروت ديواله! مور په خداى وسپاره
د دوه شهيدو مينانو د زيارت لرغونيه برج و لاړو
سينده ورځه بهيره
زړه كلا دې خداى د وسپنو - پولادو له ليوانو ساتي
د پاكي خاورې او سپېڅلو اوبو
هلته زموره د غنمو د كرلو ارمان
داسې ژوندى دى زمور په زړونو كې لا
لكه ايرولاندې د اور خوړلن، چې ځل ووهي
لكه په تمه پېغله
چې خپل جانان ته يو زموللى گلاب
په تور وړبل ووهي.

زمانه له موربه ورکه

خدایزده خومره اوږده لار وه
خدایزده څه موده روان وو
زموږ د دنگو دنگو غرونو
په لمنو کې گلان وو
څه د ترڅې بوی هوا کې
څه ولاړ ریډي هرخوا دي
چېرته لږ اوبه روانې
غرنی چینه بهیږي
یا ومان یې دی تر څنډې
یا پرې سپانده ده شنه شوې

يا مانيو دى راوتلى
د وحشي بيالني عطر
په مستى مستى لټيري
لمر دغره له څوكې پريوځي
بيا له بل غره شي راپورته
يا مزل كوو سپورمى ته
يا د ستورو ورا كې گډيو
لارې ډېرې دي او مورې
څو د شنو ځنگلونو خوا ته

بابا مخكې تند روان دى
كله كله يې مرموز غوندي غبر راشي
لكه ځان سره چې وايي څه رازونه
زما د تورو تورو سترگو
خوره مينه رانږدې ده
لاس يې زما په لاس كې تود دى
بختور يمه چې عشق مې
د ستومان مزله لارښود دى.
خدايزده څومره اوږده لار وه
خدايزده څه موده روان وو
ډېرې شپې مو لار وهلې
د رڼو ستورو ځلا ته
خو د شپو د كاروان پاى كې
څرك د سپين سباوون ښكاري

لمر د تورو غرونو شاته
راوینسیري، پورته کیري
د مرغیو چغهار شو
او د باد د مستی غبر شو
چې د ونو خانگې خانگې
لوبوي په اتیونو
موره پوه شو، چې ورگله یو
د هغه ځنگله په تکه شنه لمنه،
چې زموږ د خپلواکۍ ملکه هلته مېلمنه ده
د هوسۍ او کلیوالو
په همدې ځای ولوله ده
زه او زما د تورو تورو سترگو مینه
په یو داسې سباوون کې
د خپل شپول مستې هوا ته
یوځل بیا ورمېلمانه شو
د خوږو خوږو یادونو
خپل جهان ته ورستانه شو.^۲

د ځنگله زړه کې څو کودلې لا هغسې نیمه خوا ولاړې
څو په زړه ژوبل کلیوال،
څه ماشومان او څه نیم ژواندي زلمي

خو غمخېلې پېغلې

او څه پانده مينان

له وچو لوخو او وښو نه جوړه

يوه څپره ده ولاړه او د سپين مملې پردې شا ته هوسى ښکاري

د خپلواکۍ له ملکې دي راچاپېره خو ځوانان او پېغلې

ښکلې هوسى

هغه د دنگو دنگو غرو دکلي خلکو ته د هيلو او خوبنيو ښه

لاهم رنځوره ده، د مرگ و ژوند ترمنځه په نيم کښه سترگو څاري

اسمان

زه او زما د تورو تورو سترگو ښکلې مينه

په بېره گام اخلو د ښکلې ښاپېرۍ پالنگ ته

هغه زمور د دنگو دنگو غرو د کلي د هوسى پالنگ ته

لکه د تربيو جل وهليو چې وي بېره د چينې اوبو ته

له ولولو ډکې شپې دي او ځنگل خاموش دى

زمور په ليدلو، په جونگرو کې د مېشتو کليوالو په څېرو کې څه رڼا

خوره شوه

په زخمي شونډو يې نرۍ نرۍ موسکا خوره شوه

خو تنه پېغلې او ځوانان مو هرکلي ته راغلل

څه ماشومانو له خوبنۍ توپکې ووهلې

د ځنگله منځ کې دلته پتو کليوالو، د هوسى ملگرو

ملنگ بابا ته هرکلى وکړ په ډېر درناوي

پېغلو ځوانانو په مور و شيندل گلونه د خوړو موسکاوو

او مور په ډېره تلوسه د هوسى خوا ته ولاړو

د خپلواکۍ د ملکې اروا خبره شوه، چې موربه راغلو
د سپین ممل شاته یې و خوځېدې ښکلې گوتې
او زموږ سترگې شوې روښانه د هوسی په لیدو
زلمو او پیغلو زمزمه کړه بیا هغه ترانه

چې ډېر کلونه پخوا

کله چې زه د خپلې مینې په دیدن پسې تلم
ملنگ بابا او د هوسی ملگرو وویله

یوه اشنا ترانه

یو خوږ غمجن سرود، چې زموږ د اروا تل ته لکه درد کوزېده:

سترگې دې پرانيزه اې ښکلې هوسى

مور ټولو خپلې سترگې تاته درکړې
سترگې دې وغړوه
مور خپل ژوند ټول يوه نغمه کړ ستا تر سر مو څار کړ
سترگې دې پرانيزه اې ښکلې هوسى
زمور د هيلو او د مينو نازولې هوسى
او دې سندرې سره
ښايسته هوسى خپلې بيمارې سترگې پرانيستلې
بيا يې زمور خواته را وکتل
يو يو يې له نظره تېر کړو
لږ څه موسکى شوه
لږ څه وځگېرویده
او شيبه وروسته يې بيا سترگې زما لوري ته راواړولې
او زما ترڅنگ يې زما د تورو تورو سترگو مينه وليدله
ما او زما مينې ته يې وموسل په ښکلې بڼه

هغې په ښکلو سترگو مورته کتل

او بيا يې ورو وويل :

«ماته شپيلۍ ووهه

ماته نغمې جوړې کړه

يوازې ستا شپيلۍ ژوندون راکوي

يوازې ستا نغمې مې مرگ نه ژغوري

شپيلۍ دې وغږوه

او زما د ژوند كيسه تر پايه وکړه

ستا د شپيلۍ په ژبه زه پوهېرم

يوازې ماته د نغمو كيسه په زړه پاتې ده

ماته زما د ژوند كيسه ووايه!

تر وروستي فصله،

تر وروستي شيبې

تر پايه پورې!»

هوسۍ تردې خبرو وروسته سترگې بيا پټې کړې

يو څه آرامه شوه ښايسته ښاپيرۍ

او ما مې خپله شپيلۍ بيا په تربيو شونډو ښکل کړه

د جل وهلي روح د توس له زوره

له ډېره درده او د زړه له خوښه

له ولولو نه، له خوښۍ او غم نه

له يو عجيب غريب احساس څخه چې نه پوهېرم

له ناهيلو که له مينې نه يې حال ويلو

لکه د درد له څړيکو څړيکو سره تېر يادونه

د حسرتونو په وزرو اسمان ته لار وباسي
 لکه د يار د ښکلو سترگو د ښو ستنې چې
 د زړگي زخم خڅه تار وباسي
 يا د جانان شونډې ملهم شي او دردونه له پرهار وباسي
 داسې له سوزه لکه اور چې په سينه کې بل وي
 يا لکه هره ساه چې ستوني نه انگار وباسي
 داسې په سوې نغمه
 او په لمدو ژړنده سترگو مې شپېلۍ پيل کړه
 يوه آشنا يوه خوږه زمزمه
 لکه د ډېرو زمانو د غرو له شا چې راځي
 لکه د دنگو دنگو غرو د کلي
 د ټولو تېرو شنو فصلونو له زلما چې راځي
 شپېلۍ مې بيا په سوز و ساز گډه شوه
 د ټول ځنگله ونو سرونه کوز کړل
 او غر له ډېره درناوي لاس په نامه شو ورته
 مرغيو غوړ ونيوه
 باد هم نفس په خپل گوگل کې په سلام وگانډه
 او د شپېلۍ نغمې انگۍ وکړې دره وينه شوه
 د هوسۍ مخ کې بيا سُرخي پيدا شوه
 په وچو شونډو کې يې رنگ وځغلبد
 د پېغلو سترگو رپېدل هېر کړل
 او

برندې شوې د خپلو ميينانو مخ ته

د زلمو رگ رگ کې د اور په شان توده وينه راتاوه شوله
زموږ ږندو او غمخپلو كليوالو هم لاسونه وو په سترگو ايښي
زه پوهېدم، چې د شپېلى اواز به
ږندو ته ورکړي سترگې
او د هوسى په روح به ووروي
د تېرو تېرو زمانو افسانې
د نن کيسې او د سبا حادثې
او ما شپېلى وهله
خدای خبر خومره او تر څه وخت پورې
خدایزده يو څو شپې وې،
که ورځې شپې تېرې شوې
که مياشتې واوښتې کلونه راغلل؟
خدایزده چې خومره موده؟
ما لا شپېلى وهله
او هوسى موسکه وه په ښو سترگو
پېغلو په برندو کتل
زلمو کې وينه لکه اور تاویده
بابا ملنگ هلته ولاړ و او ژړل يې په بې زوره سلگو
زموږ د هغو كليوالو سترگې هم روغې شوې
چې له کلو کلو پانده گرځېدل
مرغى لا غوږ وې او باد پټ و د ځنگله د ونو شنو خانگو کې
زما مينه، ها د تورو تورو سترگو ښکلې
هوسى ته ناسته وه او ماته يې کتل په مينه

د هوسى سترگي ډېرې لري شنه اسمان كې په حيرت خبني وې
د بنكلو سترگو له بنو يې رپيدل هېر وو
ملنگ بابا لا ژړل
او ما شپيلۍ وهله
يوه اشنا سندرہ
يوه د مينې نيمه خوا ترانه
يوه له درده،

له لمبو

او له سكروتو رغېدلې نغمه
زمانه اوښته او ستوري په اسمان كې راختل پرېوتل
لمر به په چوپه خوله راوخوت او ځنگله نه به خاموش واوښته
سهار به راغى او ماښام به ولاړه
او ما شپيلۍ وهله
خدای خبر څومره
او تر څه وخت پورې
زما په نغمو كې زمانه ورکه وه
زمان ولاړ و د شپيلۍ سرود ته
هيڅوك خبر نه و، چې كومه ورځ او كومه مياشت د كوم يو كال ده؟
د شپيلۍ غږ نه د ځنگله او غره فضا ډكه وه
كوډلې ټولې نيمه خوا ولاړې
پېغلو په برندو كتل
او د زلميو په رگونو كې لمبې تاوېدې
د سپين ململ ترشاه هوسى موسكى وه

د خپلواکۍ ملکه

زما د شپېلۍ نغمو ته داسې غور ووه

لکه د لوى شنه سمندر خپو اخیستې وي په خپلو اوږو

لکه یو سپین سوسن چې ناڅي د اوبو په بهير

لکه د تللو زمانو په ايینه کې چې سبا ته گوري

يو څاڅکى اوبنکه د هوسى له کينې سترگې راغله

او په موسکا کې يې د شونډو غوتۍ

داسې مری مری شوه

لکه د سره گلاب غونچه چې تر بلۍ لاندې شي

اوبنکه

او بله اوبنکه

او بيا دوه درې نورې رنې رنې راورغږېدې

ملنگ بابا راغی او ورو يې لاس زما په اوږه کېښوده، چې بس کړم

شپېلۍ

هوسى ورو وځگېروېده

کوم څه يې وويل، خو زه پوه نه شوم

زما له ستوني نه روستى سکروته لاره د شپېلۍ مری ته

او...

يوې غمجنې کريغې

شپېلۍ ته دمه ورکړه.

هوسى ملنگ بابا ته لاس پورته کړ

بابا له سترگو اوبنکې وچې کړلې

يو څرخ يې وخور او پښې ته يې بيا درب ورکړلو

هوسى ۲۰۲۱

سترگې يې پتې کړې، لاسونه يې اسمان ته داسې هسک ونيول

لکه دعا چې کوي

لکه څښتن ته چې د زړه له کومي

د کوم نومورکي مساپر د ورتلو زيرى لپري

لکه د زړه کومه ټوټه چې څوک په خداى وسپاري

څه شېبه روسته هوسى مور ته په موسکا وکتل

او ملنگ بيا زمور د دنگو دنگو غرو د کلي

يو بل داستان پيل کړ

يوه غمجنه كيسه

يو بل قيامت،

چې و راغلى زمور د هسکو دنگو غرو په کلي.

دویم قیامت

ملنگ بابا وویل:

تر هغې ورځې روسته،

چې مور د غره په دیواله کې له زاړه برج څخه راوخوځېدو

تر دې ځنگله پورې د اوږد سفر په سترو لارو

هغه شپې، چې د کوډگرو د لښکر متروکو

د هوا ډډو کې د شپک زخمونه ونخول

هغوی، چې ژېړو کاغذونو نه ماران او ښاماران کړی کړی سوزوي

چې راروان وو د زړې کلا درشل ته د لوگیو ترمنځ

د غیرگو تورو د پاچا جنډه یې هسکه په لښکر رپیده

هغوی، چې ډېر د پېغلو نجونو او د ښځو د دوه سترگو له لیدو وپېرېدل

او د سپړیو له وینښتیا څخه یې کرکه راتله

د ژېړ زمري په فرمان راغلل او د ټولو بنځو سترگې يې پرې وتړلې
په هغه ورځ چې اسه
او پر هغه مینه بنکلې پرتمینه پېغله
ولاړل له سیند څخه لویدیز لوري ته
غوښتل يې هلته پته شوې څه سپېڅلې خاوره بیا ومومي
د پرتمینې په زړو او هېرو شویو خاطر وکې لکه خوب چې وینې
د یو خټین منگي کیسه گرځېده
چې په کې پاکه او سپېڅلې خاوره
د پرتمینې مور ساتلې وه، د دې لپاره
چې که د غبرگو تورو هغه پاچا
چې لوی لښکر ورسره
له لمرلویدو نه راته
د خرمنکیو او کربورو له بیدیا نه راته
له وچو دښتو او سارا نه راته
دلته جگړه وکړي او زمکه ټوله سره شي د انسان په وینو
که اوبه رنگ د وینو واخلي او غنم وسوزي
ښايي چې دا طلسم
بیا د غنمو په کرلو مات شي
خو دا غنم باید په پاکه او سپېڅلې زمکه
دوه مینان وکړي
او تر کرلو روسته
ورته اوبه پاکې سپېڅلې ورکړي
داسې اوبه، چې په کې رنگ د وینو نه ښکارېږي

داسې اوبه او خاوره
چې د انسان وينه پرې تويې نه وي
د پرتمينې په زړو زړو يادونو کې څه داسې كيسه
ورو ورو راوينه شوه او رنگ يې راوړ
نيازينه مور يې په خاطر کې راغله
خوږه مورکې، چې د دې غره په شان بنايست يې درلود
او لکه سيند کې د رڼو پاکو اوبو غونډې يې مينه زده وه
مورکې د ختو يو منگى درلوده
مخکې تر دې، چې د بيديا لښکر راورسيري
او تر دې وړاندې چې په وينو سرې شي
د غبرگو تورو د پاچا دوه جل وهلې تورې
وړاندې تردې، چې د سيند دواړه غاړې خلک خپلو وينو کې
راوېرځيري
او د زړې کلا ترڅنگه يوه لويه هديره جوړه شي
وړاندې تر دې چې ارغوان د وينو ډنډه کې ډوب شي
يو پلو پاکه او سپېڅلې خاوره
بس دومره خاوره چې د سرو زرو تاويز کې ساتل شوي غنم
په کې راشنه شي او طلسم مات شي
د پرتمينې مورکې
منگى له خاورو ډک کړ
په خپل پلو کې يې له پاکې زمکې
منگي ته خاوره راوړه
او پرتمينې ته يې داسې وويل:

زما خوږې، زما پرتمينې لورې
دغه منگى هېر نه كړې
او دغه پاكه خاوره
كېداى شي مور به نه يو
خو د جگړو او د لمبو طلسم
د خپلواكى له شنو غنمو پرته
په بل څه نه ماتيري

دا شنه غنم سپېڅلې خاوره او د پاكو اوبو څاڅكي غواړي
داسې اوبه او داسې خاوره چې پرې وينه د انسان لا تويې شوې نه وي
دغه منگى هېر نه كړې
او دغه خاوره تل په ياد ولره
زما پرتمينې لوركى
زما نازنينې خوږې
زما زړورې بچى
زما د دنگو دنگو غرو تورپېكى
اې داسه ناوكى

په دې منگي كې پاكه خاوره تل په ياد ولره!
او پرتمينه چې نن بيا وينه شوه
د لوړو غرو د سردرو د ځوان شپانه په شپيلۍ
نو خپل مين اسه يې لاس څخه نيولى له سيند پورې ولاړه
لكه ورو ورو يې چې څه لرې لرې تللې خاطرې ياديري
منگى
موركى

او خاوره

غنم

او داسې اوبه

چې په کې وینې بهېدلې نه وي ...

مورکۍ ته چېرته یې چې ښکل دې کړمه

خدایزده چې چېرته به دې بیا ووینم؟

منگۍ به چېرته وي له خاورو نه ډک؟

اې خدایه ته مې مل شې،

چې دا سپېڅلې خاوره بیا پیدا کړم

ښایي، چې زموږ د زاړه کور انگرې کې

یا د باغچې په زړه کې

د ها زړې ونې پښو ته خښ وي

اسه!

راځه چې هغه ځای ته ولاړ شو

راځه باور لرم چې بیا یې مومم

ماته مې بیا د مورکۍ غږ راځي

لکه دا اوس یې چې اروا ماته نارې راوهي

اسه!

راځه چې ورشو

دا سیند مې نه هیریري،

د سیند له دغې کږې غاړې څخه لږ ورپورته

زموږ کورگۍ ودان و

ښایي چې نښې یې لا پاتې وي په هاغه غاړه

بنايي منگى پيدا كړم
يا په انگر كې يا باغچه كې كوم ځاى
اسه او بڼكلې پرتمينه يوځاى
د سيند له خوژرنده اوبو واوښتل
د سيند له غاړې لري
خو لس قدمه مخ د غره په لوري
هلته د دوى هغه لرغونى كور ودان و، يو وخت
د پرتمينې ذهن
لكه د لرو او غبار تر شا
خپله موركى ويني، چې ډك منگى كوم لوري ته وړي
ورو ورو د ذهن د غبار تر شا خپل كور او هغه شنه باغچه په ياد كې
ورځي
چې له اسه سره يې شوى و د مينې ديدن
موركى يې داسې د غبار تر شا بڼكاريري، لكه خوب چې ويني
بنايي منگى او پاكه خاوره د لرغوني كور انگر كې يا باغچه كې
خښ وي
خو سيند بدل دى بدل
دا سيمه ټوله بدله شوې بڼكاري
هوا د هغې زمانې په شان رڼه نه بڼكاري
اسمان د تورو لړمانو، د مارانو - بڼامارانو له لوگيو ډك دى
هرځاى د ژپرو كاغذونو او د كوډو بوى دى
خلك بدل دي بدل
نارينه ټول ويده دي

او لکه خوب کې چې روان وي، عجيبه ښکاريږي
ښځې او پېغلې ان کوشنې نجونې څه نه شي ليدای
تړلې سترگې يې تيارو او ترورميو سره روږدې ښکاري
اسه حيران دى،

چې د سيند د دواړو غاړو په دې خلکو باندې څه

شوي دي؟

زما د سيمې په هوا باندې دا څه پريوتې
هرخوا د کوډو د لوگيو خوبولى بوى دى
نارينه ټول ويده دي

او ښځې هيڅه هم ليدلای نه شي
خو پرتمينه ده په سوچ کې ډوبه
نه خوبوږي نارينه ليدای شي

او نه تړلې سترگې ښځې و نجونې
هغه په خپلو خاطراتو کې ورک کور لټوي
هغه د ذهن د غبار شاته مورکى ته ځير ده
چې پاکه خاوره يې منگي کې اچولې ده

او گرځي داسې ځای پسې چې ويې ساتي

ناڅاپه ښکلې پرتمينې له اسه وغوښتل،

چې لاره بېله کړي او ولاړ شي د لرغونې شنې باغچې لوري ته
هلته که ومومي د مور د لاس د پاکې خاورې ډک منگى

او زه به بل لوري ته ولټوم

منگى او پاکه خاوره

هلته چې زموږ د ها لرغوني کور انگر و دان و

بنیای مورکی به وی خنس کړی هلته
«جدایی راغله لاری دوی شوې
مرگ مې قبول ده، جدایی نه قبلومه!»
اسه عجیب وکتل

د خپلې مینې په بنایسته سترگو کې ډوب شو او موسکایې وکړه
د دواړو سترگې اندېښمنې وې، چې څه به کیري؟
د دواړو سترگو څه ویل، خو دوی پرې نه پوهېدل

خدای پاماني سخته ده
خدای پاماني، د څو شېبو لپاره؟
که نه تر بیا ځلې قیامته پورې؟
خدای خبر څه پېښیري؟
خدایزده د دوه مینو بل دیدن به څه وخت وشي؟
خو اسه هېڅ ونه وېل
د پرتمینې لاس یې ورو خوشې کړ
بني لاس ته مخامخ د سیند پرغاړه
یو ناڅرگند ځای ته روان شو او له سترگو ورک شو
چې د لرغونې باغچې ځای پیدا کړي
او پرتمینه د خپل ذهن د غبار ترشا روانه شوله
په خاطر وکې زنگېده زنگېده
که د لرغونې کور انگرې پیدا کړي
ورو ورو نږدې شوه څه اشنا سیمې ته
د غبرگو تورو د باچا قبر ته ورسېده

هغه ڪوڊله، چي له رنگارنگ جنڊو ڊڪه ده
چي پري ولاڙ دي له رنگه ٽوٽو نه ڊڪ توغونه
هلته، چي ڄوان اسه په خپله سبلاوه ورپري ڪڙه
د غيرگو تورو له باچا شخه مغروره غاره
دا ڄاى اشنا غوندي و
او پرتميني لا يو ڄو گامه اخیستي نه وو...
چي يو ناڄاپه يي تر مخ يو ڄو ڪوڊگر سبڪاره شول
لکه پيريان،
لکه د ڪوڊو ديوان
او سم له لاسه يي د ژپرو کاغذونو د مارانو - سنامارنو لوگي
د دي تر مخي دود ڪڙل
د سنامارانو د انڄور د لوگي بوي هوا ڪي گه شو
او د خلکو هنگامه جوڙه شوه
ڪوڊگرو غڙ وڪڙ، چي هلي خلکو!
يوه پردي نجلي راغلي دلته
په سترگو نه ده رنده
داسي نجلي چي يي دوه سترگي لا تڙلي نه دي
هرخه ته گوري په پرانيستو سترگو
هرخه ليدلاي شي په سترگو يي خوري نه دي ڪوڊگري تيارې
هلي!
پردي خوري ڪڙي
هلي!
د توري ٽوٽي داسي يوڄپوني راوري

چې زمور مشر کودگر
د دغې بدې نجلۍ سترگې په خپل لاس وتړي
هلئ!

چې زمکه باندي اور بل نه شي
هلئ!

چې ټکه له اسمانه په مور پرې نه وځي
هلئ!

چې بيا کوم سر پرې کړى اتل
د دې د سترگو په کتو پر زمکه ونه لويږي
هلئ!

دا سترگې يې ورو تړئ په تورو توتو
هلئ!

نظر ورڅخه وتروړئ د ژپرو کاغذو په لوگو
هلئ!

او هلئ!

هلئ!

او پرتمينه چې رگونو کې يې وينه لا د هسکو دنگو غرو بهېده
د خونړيو کودگرانو په بدرنگه نظرونو سترگې برگې کړلې
او په وچت غږ يې کودگر ته وويل:

ولې به سترگې تړم؟

زه مې په خپلو دواړو سترگو دا نړۍ وينمه
زه مې په خپل نظر د سيند اوبه، د غرونو څوکې
د خپل محبوب څېره او هرڅه گورم

زه لمر لیدلی شم او ستوري وینم

زه د سپوږمۍ پلوشې

چې سپینې اوري وینم

دا تاسو څوک یاست، چې زما سترگې تړئ

دا تاسو ولې د سپېڅلو نجونو

د ښکلیو پېغلو او ښځمنو له لیدلو نه ویریرئ داسې؟

په تاسو څه شوي دي؟

چا؟

او په کوم طلسم داسې جادو کړي یاستئ

چې مو د ښځو له نظر سره بدې ده داسې

زه بیا راغلې یم،

دوینا په برنډو برنډو گورم

زه پاڅېدلې یم، چې دغه تور طلسم مات کړم

زه به د نورو ښځو سترگې هم رڼې پرانیزم

زه به د ښکلو نجونو سترگو نه پردې لرې کړم

زه به دا ستاسو کوډې ونه منم

د دې مارانو، لږمانو، ښامارانو تور لوگي به د دې غرونو شنه اسمان

څخه جارو کړم، جارو!

زه به منگی او پاکه خاوره بېرته بیا ومومم

چې زما خوږې مورکۍ ساتلی راته

زه به د پاکو اوبو هغه چینه بیا پیدا کړم

چې د زرین تاویز غنمو ته اوبه ورکړي او شنه شي غنم

چې زموږ د دنگو هسکو غرو کلي ته

بيا نېکمرغي راولي

بيا خپلواکي راولي

هوسى به بيا شي زموږ د کلي د بنکلا او ازادى ملکه
زه غواړم کلى له دې تورو تورو کوډو او کوډگرو څخه وژغورم د تل
لپاره

د هسکو دنگو غرونو کلى

زموږ د مينې او خوبنۍ تاپوښى

زموږ د اصل او نيکونو وطن

زموږ د بنکلي ماشومتوب او د ځوانيو چمن

زه به دونيا ته گورم

زه به مې سترگې په رڼا و مينځم

زه به سهار کله چې لمر راخيږي

بنکلي شفق ته څير شم

زه به هرڅه ته گورم

هيڅوک زما نظر له مانه اخيستلاى نه شي

هيڅوک زما سترگې له ما نه غلا کولای نه شي

هيڅوک رڼا رانه لوټلى نه شي

زه د مارانو، بنامارنو د لوگيو د دې تورو کوډو

ژېړ کاغذونه د بدمرغه ژوند طلسم گڼم

او د سپيڅلي پاڅون

د رڼا زيرى خپل نظر کې ساتم...

د پرتمينې غږ ناڅاپه د کوډگرو قهرجن ځوږ وخور

ناڅاپه مشر کوډگر

په نورو چيغې كړې، چې مه يې پرېږدئ
دا نجلۍ ووژنئ!

سنگساره يې كړئ!

دا نجلۍ سترگې لري، ژبه لري

د دې نجلۍ داسې خبرې نارينه وينوي

د دې نجلۍ كتل د ژېړو كاغذونو واک ته گواښ پېښوي

دغه نجلۍ د ژېړو ژېړو كاغذو په فرمان

يوه كافره و گنهنه گاره ده، عاصي ده عاصي!

د دې نجلۍ سترگې د تل لپاره وتړئ او ويې وژنئ!

هلئ!

د لويې فتنې

او د روښانه كفر،

د ستر فساد او گناهونو دغه لوى درمند ته اور واچوئ

هلئ كوډگرو لړمان، او ښاماران لوگي كړئ

په ژېړو ژېړو كاغذونو كې د تورو ليكو

كړۍ كړۍ او كړښې كړښې انځورونه په هوا كې گډه كړئ

دا خوبوړي نارينه غوسه كړئ

دا چې په خوب كې گرځي

دغه له هرڅه ناخبره ويده

په دغې بدې نجلۍ

داسې ورولمسوئ

چې په لغتو او سوکانويې ځواب ووايي

بيا يې سنگساره كړي او اور ورته كړي

دغه نجلۍ ایره ایره کړئ او په سیند کې یې ایرې واچوئ
چې نورې ښځې پوه شي
او خوبوړو نارینه وو ته عبرت شي عبرت!
د ښځو سترگې پرانیستل څه مانا؟
او د سړیو وینبول او پوه کول څه مانا؟
هلئ!

او مه یې پرېږدئ!
او داسې بیاځلې قیامت شو، قیامت!
په پرتمینې یې دویم قیامت کړ:
اول کوډگرو په ډبرو باندې وویشتله
بیا د سیند د دواړو غاړو خوبوړو نارینه وو زلمو
خپلو لمنو او لاسو کې د ډبرو درمندونه جوړ کړل
لس کوډگر سل شول او بیا زر شول خوبولي نران (!)
گني نارینه لکه لښکر د جذامیانو راغلل
په نگوښېدلو گامو
لاس و لمنې یې وې ډکې د سنگسار له تیرو
د جذامیانو د لښکرو سترگې سرې په وینو
څېرې یې مسخ وې له ډبرو زخمو
هغه زخمونه، چې لوگیو د کوډگرو یې وو پریښي په غمجنو څېرو
هغه زخمونه، د متروکو او غمچینو، چې ترې وینې راتلې
هغه زاولن زخمونه
چې دوی ته نښې د غیرت ښکارېدل
د خوبولو جذامیانو غیرتي سړیو

غیرت راو پارېده
ډکې لمنې له ډبرو او لاسونه یې له قهره موتي
چې پرتمینه پېغله ووهي او ويې ولي
او د سرو وینو او لمبو په تاو یې زړونه یخ کړي
د غبرگو تورو د پاچا په قبر جوړې خونې
چې پرې د رنگارنگ جنېو توغونه نېغ ولاړ وو
دې منظري ته کتل
بنايي د غبرگو تورو شاه به موسک و
بنايي د شاه هغه یې سره تنه
دا وخت خوشاله وه، خندل یې او خه ښاده به وه
چې پرتمینه تر ډبرو لاندې
په خپلو وینو سره شوه
د خوبورو جذامیانو، غیرتي نرانو
زر،
نه په زرگونو کانيي
په پرتمینې داسې وورېدل،
لکه د قهر باران،
چې د ښایست په کوم صنم ووري
هرچا ویشته په کانیو
یوه یوازې، د زمان له ډبرو ډبرو پړاونو نه راغلې پېغله
هغې نارې وهلې:
های زما خلکو!
اې د سیند د دواړو غاړو خلکو!

اې غيرتي نرانو!
په تاسو كوډې شوي
تاسو په بنو او بدو نه پوهېږئ
د يو كوډگر په چيغه
خپله بېوزلې خور په كايو ولئ
دغه كوډگر ستاسو د هرڅه دوښمنان دي،
ولې نه ويښېږئ؟

لرڅه راوينښ شئ، گورئ دا څه كوي؟
زه يم راغلې، چې طلسم مات كړم
زه يم راغلې، چې دې ښځو ته رڼا راولم
او نارينه وو ته ويښتيا راولم
دغو تيارو ته روښانتيا راولم
زه يم راغلې چې سپېڅلې خاوره بيا ومومم
د خدای لپاره ويښ شئ!...
خو خوبوړو غيرتي نرانو
د پرتمينې چيغې نه اورېدې
د ښامارانو او مارانو په لوكيو مستو مستو غيرتي نرانو
لاپسې غټې غټې تيري كړې لاسو كې پورته
او پرتمينه يې سنگساره كړله
د پرتمينې له بدن څخه د وينو لارې لارې بهېدې هره خوا
كوډگران لوړ د غبرگو تورو د پاچا د قبر څنگ ته ولاړ
او دې هرڅه ته يې په برندو كتل
د غيرتي نرانو شور و زور كې

د کوډگرانو د کرس کرس خنداوو غبر نوت
لکه د دنگو هسکو غرو په شنه اسمان کې، چې د ژپرو کاغذونو لوگي
کړی وړکېدل
غټ کوډگر موسک و او وړو وړو یې
په ژپرو داړو خندل
د خوبولو غیرتي نرانو نوي لښکرونه راتلل
لاس و لمنو کې یې پناه ډبرې
چې د رنگینو جنډو
او رنگارنگ توغونو
د خونې خواته،

هله

چې په کې بې سره تنه پرته وه
د غبرگو تورو د اتل پاچا
د دغې خونې ترڅنگ
یوه نجلی په خپلو وینو لژند
د تورو زلفو له هر ول څخه یې لیکې د سرو وینې راتلې
او نوره نه څگېر وپده
یوازې سپین لاس یې و هسک نیولی
د هغې سپین لاس هم په وینو سور و
له لرې داسې برېښېده لکه د ناوې لاس چې سور وي په نکریزو
باندي

نجلی لوېدلې وه

او

د غيرتي نرانو ډلو پرې د کانو گوزارونه کول
نجلی لا سپين، په وینو لژند لاس و هسک نیولی
څه شېبه روسته غيرتي نرانو
د نجلی هغه بدن
چې نیم په وینو سور و
نیم یې په خاورو سپیره
له دغه ځایه کش کړ
چا له وینستو څخه نیولی وه روښانه نجلی
او چا له هغه سپين، په وینو لژند لاس څخه کارله د ډبرو ترمنځ
چې یې نیولی هسک و
د پرتمینې په بدن پسې د وینو یوه سره لیکه روانه وه په توره زمکه
خدايزده په دې لیکه یې څه کښلي وو؟
لکه د خپلو جلادانو د طلسم لوگي
داسې کړۍ کړۍ د وینو کرښه
د کانو لوتو ترمنځ
وه راکښل شوې مخ د سیند په لوري
د سیند په غاړه یې د ښکلې پرتمینې په بدن باندي د ژپرو کاغذونو یو
لوی درمند جوړ کړ
او بیا یې اور ورته کړ
په ژپرو ژپرو کاغذونو کې د لویو ښامارانو او مارانو لیکې وسوزېدې
او پرتمینه یې ایرې ایرې کړه
د لمبو منځ کې لاهم لاس د پرتمینې هسک و
د هغې سپين لاس، چې لا لژند په سرو وینو یې و پاس نیولی

تورو لوگيو لا تور كړى نه و

او

پرتمينه د مارانو، بنامارنو په لمبو ستي شوه

داسې ايرې ايرې شوه

چې شين اسمان د هسكو دنگو غرو د كلي يې لوگي ته په ژړا سترې

شو

د غبرگو تورو د پاچا د قبر خواته لا كوډگرو خندل

په ژېړو داړو يې كړس كړس خدا ته خولې خلاصې وې

او غټ كوډگر لا موسك و

د پرتمينې د بدن روستۍ ايرې د ژېړو ژېړو كاغذونو تر ډېرې لاندې د

سيند په غاړه

داسې په مرو او بو كې ونبويدي

لكه ختيځ ته چې د تلو ترې وي

لكه د خپل اسه په ورك او ناخرگنده برخليك پسې، چې لاره باسي

او پرتمينه لاره

ايرې ايرې او بو كې وبهېده

بنايي يو لاس يې لا هم هسك ساتلى

بنايي تر هغو يې سپين لاس چې نور په وينو سور و

اسمان ته هسك وي، چې اسه پيدا كړى

خداى خبر څه به پېښ شي؟

د پرتمينې مين

زلمى اسه به اوس په كوم مالت كې

د پاكي خاورې په منگي پسې باغچه لټوي؟

د خوبولو غیرتی نرانو

سینې د ښکلې پرتمینې په لمبو یخې شوې

او لا کوډگرو د رنگینو جنډو خوا ته په کړس کړس خندلې

په سیند کې څو ژرندې اوبه لا مراوې مراوې په حسرت بهیري

سیند خپلې لور ته ژاړي

د پرتمینې ایرې لیکه لیکه

د سیند اوبو سره راوڼې دي ختیځ لوري ته

د پرتمینې ایرې

د اوبو ذهن مینځي

سیند لا روان دی،

لیکه لیکه د ایرو یې په اوبو گډې دي

ختیځ د خپلې ښکلې لور ایرو ته لارې څاري

ختیځ د خپلې ښکلې لور راتلو ته فرش د رڼو اوبښکو غوړولی په

لار...

په هغه تور ماښام، چې سیند خپلې اوبه د پرتمینې په سپېڅلو ایرو

ومینځلې

په هغه شپه، چې د ستي پیغلې اروا د غره په لور دیواله ونڅېده

دلته هوسی وژړل

د خپلواکۍ د ملکې له سترگو ډېرې اوبښکې وبهېدې

په هغه تور ماښام زموږ ځنگله کې

یو لیونی باد داسې توند لگېده

لکه د ونو له ډوونو سره جنگ چې کوي

باد لکه وری لیه

په ځنگله ننوت له ځانگو نه يې خرپ پورته کړ
او غره د باد له انگولا سره په کوکو ژړل
هوسى سلگيو کې خو پېغلې کليوالې ځان ته وبللې
وي ويل: ولاړې شئ، په تن کړئ د ورېنمو تورې تورې جامې
او په تياره کې ورشئ
د هغه سيند په لوري
چې په کې زموره پرتمينه وسوه
زمور ستي مينه پېغله چې اوبو کې د ډېوې په شان روښانه بل شوه
له هغې پاتې ايرې
او هغه لاس چې يې لا پاس نيولى
هغه سپين لاس، چې اوس په وينو سور دى
چې لا لوگيو او لمبو د اور تور کړى نه دى
د دغه غره د نښتر ډډ نه په جوړ شوي ميناتور تابوت کې
د غره په ډډه ها ديوال ته يوسئ
او هاغه برج کې يې دويم ځل خښ کړئ
چې په کې باد لا په اتن سر دى
د پرتمينې تابوت
يوازې پېغلې په اوږه پورته کړئ
د خوبورو غيرتي نرانو سيوري نه يې هم وساتئ
ورځئ!
زما ښکليو نجونو
ورځئ!
د مينې او پاکۍ ښاپېرو!

او كليوالو نجونو داسې وکړل
د پرتمينې تابوت،
چې يې لا سپين په وينو سور لاس ښکارېده ورڅخه
پاس يې نيولى و او نه و لا تور کړى د لمبو لوگيو
په هغه برج کې خېښ کړ
چې په کې باد لا په اتن څرخېده
هاليونى باد، چې ځنگله کې يې له څانگو څخه ملا ماته کړه
د زاړه برج تر منځ لا هغسې ترڅانه گرد اتن کولو
لا سباوون د لمر زرین جام ته شېبې شمارلې،
چې كليوالې پېغلې بېرته راغلې
او د هوسى غور ته يې راز غوندې کوم څه وويل...
ملنگ بابا داسې کيسه وکړله
او موږ حيران و حيران
ما ورنه وپوښتل:
بابا!
زموږ اسه،
هغه اتل،

په پرتمينې مين
ها چې وتلى و، د پاكي خاورې ورک منگي لتون پسې، په کومه
ولاړه؟
د خپلې مينې له غمجنې کيسې چا خبر کړ؟
خدایزده په هغه به څه پېښه وي اوس؟
اسه خبر دى که نه؟

ملنگ بابا په لمدو سترگو موسک شو
د هغه سترگو کې د راز برېښنا بیا وځلېده
او زه پرې پوه شوم، چې دا راز لا د ویلو نه دی
ملنگ بابا د خپلو سترگو په برېښنا پوه کړمه
چې دغه راز به درته روسته بیا هوسی ووايي
زموږ د دنگو هسکو غرونو د خوښی او ازادی ملکه
چې اوس زموږ د کلي
ورک برخلیک ته ژاړي
د مرگ و ژوند په بستر
د سپین ململ شاته یې سترگې نیمه خلاصې شنه اسمان ته گوري...

خلورمه برخه

لا یو خرک د رنا بنکاری

ورک منزل د پاکی خاورې

هوسى لږ وڅگړوېده

ورو يې بيمارې بڼکلې سترگې ما او زما بڼايسته ميينې ته راواړولې

هغه چې تورې تورې سترگې يې له اوبڼکو ډنډه وې

مور ورنږدې شو، چې يې غږ واورو

نور کليوال چې پوه شول

هوسى څه راز وايي

څو گامه شاته ولاړل

او په ادب يې سترگې زمکه باندې وگنډلې

هوسى عجيبه افسانه پيل کړه

زموږ د د نگو دنگو غرو د کلي

د سبا ورځې يې کيسه پيل کړه

څه يې په ماتو او رنځورو تورو

څه يې په ډېره تلوسه پيل کړه

زمور د دنگو هسكو غرونو د عزت او خپلواكى ملكې داسې وويل:

اسه هغه كتيه ومونده،

چې په كې پته د سپېڅلې خاورې

د ها لرغونو زمانو په ژبه

ده ليكل شوې په مرموزو كرنو

ها ډبرليک، چې ليكل شوى و تر ډېرو زمانو ورهاخوا

د پرمينې موركي

د يوې نينې په شان پريښى مور ته

په ډبرليک كې د منگي او پاكي خاورې ځاى كښل شوى په لرغونې

ژبه

په ډبرليک كې ډېر رازونه په مرموزو كرنو

د هسكو دنگو غرو د كلي پرې داستان ليكلي

او هغه لويې خزانې، چې زمور د كلي په سينه كې نغښتي

اصلي كيسه دلته ده

زمور د هسكو دنگو غرو په زړه كې

زمور د خوار كلي په هره لويشته

زمور د هر ځنگل سمسور گوگل كې

زمور د هر اېلبند په پراخه سينه

زمور د دښتو بيابانونو تر پراخو ټټرونو لاندې

د سرو لالونو او غميو خزانې خښې دي

په هره لويشت كې مو د سرو زرو سكي خښې دي

د دغه كلي دغه لويې خزانې، دغه بېشمېره سكي

ځان ته راکاري د دونيا بناماران

د سپینو، سرو او تورو،
د اورنیو خونړیو او یوسترگو زنجیري دیوانو
د څه خونې، د څه وحشي دیوانو
د بلاگانو د شیشکو او پیریانو جنگ په دغو خزانو باندې دی
زه د دې کلی هوسی
د دغو خلکو د ژوندون بڼاپیری
د خپلواکۍ څښتنه
د دنگو هسکو غرو د کلي د سپیڅلو ساده خلکو د ارمان ملکه
د دې پراخو خزانو بلهاري شوې یمه
د دې بېشمېره شتمنۍ قرباني شوې یمه
زه که لات دیو کړمه اسیره، د لویديځ د ماښامونو ښار کې
زه که اوردیو د کنگلونو ښار ته
په زنجیرونو، زولنو کې بوتلم
که زمانې پخوا،
د غبرگو تورو شاه و له بیدیا راغلی
د څرمبښکیو او کربورو له صحرا راغلی
که روسته بیا د غبرگو تورو د پاچا بل لمسی
هغه چې ژېر زمري یې نوم و او د ژېرو کاغذونو لوی کاروان یې راوړ
او له هغه سره یوځای و د کودگرو لښکر
که د ختیځ له لوري
د ابلیس دښتې نه پیریان یا د یوسترگي دیو زوزات راتلل
دا هرڅه هرڅه بس د دغو خزانو لپاره
د دې بېشمېره شتمنیو او د سرو زرو سکو لپاره

تولو غوبنتل، چې زموږ د دنگو هسكو غرو له زړونو
زموږ د كلي له گوگل،

زموږ د ځنگلو له منځه

زموږ د دښتو له ټټر او زموږ د هرې لويشتې زمكې له رگ رگ څخه د

وينې په شان

دا خزانې ولوتې

زموږ غمي يوسي

او

زموږ سكې ولوتې

زموږ شتمني خپلو ښارونو او بيديا ته يوسي

دوى زموږ له رگ رگ څخه وينه باسي

لكه له زړونو مو چې مينه باسي

ديوان،

پيريان،

ښاماران

ابليس،

شيشكې،

كوډگر

ټول خزانو پسې دي

زموږ غميو او سكو پسې دي

دوى په لوگيو، طلسمونو او د كوډو په زور

زموږه خلك تل بنگساره ساتي

لكه ويده گرځنده مري يې ناكاره ساتي

د بنځو سترگې ترې ،
نجونې يې خوښې دي ږنډې په نظر
د پيغلو سترگو ته رڼا نه غواړي
ويښو زلميانو څخه وېره يې په زړونو خوره
له بينا نجونو نه يې ترهه په وهمونو خوره
ټول سره يو دي ، بس زموږ کلى يې وران خوښيري
د خزانو او سرو غميو يې کاروان خوښيري
زموږ سيندونو کې روانې د ژوندون چينې دي
«آب حیات» زموږ د غرونو اوسنکې
ټول دي راغلي ، چې له مور «آب حیات» ولوتي
رڼې خوږې اوبه ، غمي غونډې نبات ولوتي
ژېر زمري پټ د لات ديو لاس نيولى
لات ديو په تاج کې لا زموږ هغه الماس نيولى
د کوه نور په ځل يې سترگې لا ځليږي د ديو
اورديو په بیره راسپري ، چې بيا جنگ ته راشي
د خزانو او د سکو په هوس پوند يوسترگى ديو راځي
شيشکو لارې دي نيولې چې کوډگر له ژېرو ژېرو کاغذونو ښامارن
لوگى کړي
دا ټولې کوډې ، طلسمونه او ږانده دمونه
د لږمانو او مارانو ليکه ليکه تاويزونه او بوينه د خنزير وازده
په زعفرانو ليکل شوي اوراد
او نيل توتيا د شيطان
زموږ کليوالو باندې شوي دي بلا د بنگسارى کوډې

نران ويده دي په تيارو كې بېخبره گرځي
اوتر اوتره گرځي
د نجونو سترگې يې ترلي دي په تورو ټوټو
بښځو او پېغلو ته ليدل لويه گناه ده، گناه
د خزانو او سرو سكو په مينه مست ديوان زموږ له كلي گرد تاويري
زموږ د دنگو هسكو غرو د زړونو پانگو ته يې لاس نه رسي
ځكه د ټولو خزانو د پرانيستلو رموز
په يو زاړه ډبرليک
زموږ په لرغونې ژبه
او په مرموزو تورو
دي ليكل شوي پخوا
دا ډبرليک اوس له اسه سره دى
اسه د هسكو دنگو غرو په سردرو كې ورك دى
په ډبر ليك كې د رموزو ترڅنگ
د يو منگي او پاكي خاورې پته هم ليكلي
چې د غنمو درې دانې يې غېږ كې
دمې ته لارې څاري
كوډگر لا كوډې كوي
چې دا لرغونې كتيبه ومومي
چې په مرموزو تورو
او په لرغونې ژبه
د خزانو د پرانيستلو په رموزو پوه شي
،اسه،

زموره اتل

په پرتميني مين

له کتیبې سره له ټولو کوډگرانو ورک دی

له تورو، سرو، سپینو دیوانو ورک دی

هم له شیشکو او پیریانو ورک دی

کوډگر لگیا دي او لا کوډې کوي

د ژپرو ژپرو کاغذونو د مارانو- بنامارانو تور لوگي يې شين اسمان ته

درومي

په دغو کوډو نارینه ویده دي

لکه بنگساره په ایمو روږدي

لکه جذام وهلي،

لکه زخمونو د متروکو او غمچینو په بدن چيچيلي

له هرڅه هرڅه بېخبره او په خوب کې روان

نجونې او پیغلې لا لیدلې نه شي

سترگې يې پټې دي،

رنا ورته گناه بنکاريري

کوډگر د کوډو په زور

له کلیوالو غلي

په کتیبې پسې هرځای لتوي

په کتیبې پسې راغلي دیوان

په کتیبې پسې راغلي پیریان

شیطان،

شیشکې

او

د ژېړ زمري پانده لارويان
ټول راټول شوي دي د دنگو هسكو غرو د كلي گردچاپيره
څه يې ختيځ ته د ابليس دنبته كې
څه يې پانده دي زمور د غرونو له رگونو راوتليو د ژوندون اوبو ته
او كوډگر كوډې كوي
خو اسه ورك دى

خدای خبر د كوم شپانه په شپول كې پټ دى
يا ځنگله كې چپرته

د ها زاړه تندر وهلي چنار ډډ كې ناست دى
له ډبرليک سره يې زړه دريږي
هغه مين زړگى چې
له هر يو درز سره دوه نومه اخلي

د پرتمينې نوم د مينې په ياد
او ډبرليک كې د لرغونې زمانې افسانه
دې كتيبې كې ليكل شوې په زړه ژبه اسه پوهيږي
بل څوك يې نه شي لوستى

اوس د كوډگرو او ديوانو هم اسه په كار دى
هم كتيبې او هم د ډېرو خزانو هغه مرموزه ژبه
چې د غميو او سكو خزانې پرانيزي د رمز په كليي

لا هم طلسم د ديوانو او كوډگرو هغه وخت ماتيري

چې ستا د تورو تورو سترگو د نجلۍ د غاړې
په پروت زرین تاویز کې
غنم راشنه شي په سپېڅلې خاوره
د داسې زمکې خاوره،
چې د انسان وینه پرې تویې نه وي
او دا غنم خړوب شي
په داسې پاکو اوبو
چې د انسان د وینو رنگ په کې گډ شوی نه وي
د پاکې خاورې منگی
د پرمینې مور خښ کړی یوه داسې ځای کې
چې کتیه کې یې نوم
زمور په لرغونې ژبه کښلی دی، په ورکو تورو
ای! زمور د دنگو هسکو غرو شپونکيه
ما ستا شپیلۍ نه دا کیسه واورېده
ستا له نغمو مې دا عجیبه افسانه واورېده
زمور د کلي د غمونو دا داستان خو ستا شپیلۍ کې بیان
ستا د شپیلۍ نغمو کې بل فصل د اور هم شته لا
یو ژېر ښامار چې یې له خولې نه سره اورونه اوري
په شهپرونو یې د غرونو دیوالونه هسک دي
د لوړو لوړو غرو له شان نه راځي
د افسانو د لوی دیوال هغې دونیا نه راځي
چې له دیوانو او کوډگرو خزانه خپله کړي
ښامار په چوغو سترگو

زموږ د دنگو هسكو غرو گاونډه كې داسې غځونې كوي

چې زمكه هم لږزوي

اور ديو،

لات ديو

او كوډگر

ابليس، شيشكې پيريان

د غبرگو تورو د شاه نوي زوزات

له دې بڼاماره ريردي

د ټولو زړه باندي د ويرې بوږبوکى گپه ده

بڼامار زموږ د كلي

په خزانو پسې تکل كړى دى

د لوړو غرونو ترشا

په يوې لارې يې بورجل كړى دى

كوډگر لا كوډې كوي

او كليوال له خوبه نه وينسيري

د نجونو، پېغلو سترگې پټې دي لا

او د ښځمنو ليدل

لويه گناه ده،

گناه.

خو له دې هرڅه سره

لا وچې نه دي زموږ د هيلو چينې

د هر طلسم ماتېدو لپاره

موږه ژوندي يو دلته

او سترخښتن مو ويني
مور لا ژوندي يو ،
زما ښكليو كليوالو واورئ!

دا طلسمونه ماتول غواړي
د ښامارانو او ديوانو ملاوې
سر او هډونه لپزول غواړي
د هسكو دنگو غرونو دغه كلي
له دغو ټولو نه ژغورل غواړي
د خوبولو نارينه وو وينبول غواړي
د پېغلو ، نجونو ، ښځو
تړلې سترگې پرانيستل غواړي
رڼا ته تلل غواړي
هرڅه ليدل غواړي
غنم كرل غواړي
د دنگو هسكو غرونو
د كليوالو ژوند ژغورل غواړي .
غنم كرل غواړي

پاڪي اوبه چپرتنه دي؟

هوسى، موسكى، وه،

بنڪلو سترگو يي اسمان ته ڪتل

غبر يي اوس نه ڇڱڳرو بده

د قهر اور يي اننگو ڪي گلابي رنگ په نڃا راوسته

په بنڪلو شونڊو ڪي يي وينه تاو وه

يوڃل يي ماته په عجيب شاني نظر وڪتل

بيا يي زما د تورو تورو سترگو مينه ڪره له سترگو تيره

او تر دي مخڪي چي مور وپوڻستو: د پاڪو اوبو راز به ڃه وي؟

چپري به بيا مومو رني اوبه، چي وينه د انسان پري بهڊلي نه وي؟

هوسى، په خپله وويل:

د هغو پاڪو اوبو

چي به خروب ڪري غنم

هغه غنم، چي د منگي سپڃڻلي خاوره ڪي يي تاسو ڪري!

هو!

د هغو پاکو اوبو راز هم شپېلی ووايه
دا اوبه شته،

خو نه په زمکه کې چينه لري،

نه سیند او نه باران نه راځي

نه چېرته لوړو غرو نه

نه له بیابان نه راځي

د دغو پاکو او سپېڅلو اوبو

چينه په سترگو کې ده

د لوړو غرونو هسکو دنگو څو کو

د سردرو لمن کې

زموږ د کلي د بنځمنو، بنکلو پېغلو او کوشنیو نجونو

په هغو سترگو کې، چې

له زمانو راهیسې پټې دي او هېڅ نه وینې

چې د لوگیو کودگرانو دي ترلې د تیارو په ټوټو

هو هغه سترگې، چې لیدل پرې د دنیا گناه ده

د هغو نجونو سترگې، چې د مارانو - بنامارنو په لوگو بندې دي

چې ژېړو ژېړو کاغذونو ترې رڼا لوتلې

د دغو سترگو اوبنکې

په یوه جام کې څاخکی څاخکی واخلی

لکه سپېڅلې اوبه

دغه رڼې او ځلېدلې اوبنکې

داسې راټولې کړې په نوم د رڼا

چې ترې یو جام ډک شي

او بيا د هغه منگي
سپېڅلې خاوره کې غنم وکړئ
له دغه جام څخه په نوم د رڼا
راڅڅېدلې دغه اوبنکې ورکړئ
که زمور د دنگو هسکو غرو د کلي
د بنځو، پېغلو او کوشنيو نجونو
د سترگو اوبنکې - پاکه خاوره کې - غنم وڅښي
په هغه ورځ به طلسمونه مات شي
هغه شېبه به لمر راوخيژي زمور په کلي
هغه شېبه به د مارانو - لېمانو لوگي
د کوډگرانو په سپر مو ننوځي
زمور د کلي نارينه به ټول راوين شي او روښانه به شي
د نجونو، پېغلو، بنځو
سترگې به ووينې رڼا او دنيا
د بنځو سترگې چې رڼا وويني
نارينه ټول وينيري
او بيا به زمور کلي کې فصل د غنمو شين شي
زمور کليوال به کړي په دې غنمو
ماته له ډېرو زمانو نه رانيولې روژه
او زه به تاج په سر کړم
يو ځل به بيا شمه د کلي د خوښۍ او ازادۍ ملکه
مور به په ټولو زمکو
بيا شنه غنم وکړو

دیوان به مات شي، بناماران به مړه شي
کوډگر به وسوزي د ژپرو کاغذونو اور کې
پیریان به وتبتي، شیشکې به د دروغو افسانو کې مړې شي
او ژپر بنامار به بندي پاتې شي د دنگو دیوالونو ترشا
زمری به بېرته د کربورو خرمنکیو بیابان ته ستون شي
اتل اسه به په پالنگ د پرتمینې پریوزي
او زاړه برج کې به لا باد په اتینو سر وي
ولاړ شی اسه پیدا کړئ
کتیبه ووايي: چې چېرته پاکه خاوره د منگي خبڼه ده؟
ولاړ شی!

د کلي د بنځمنو، پېغلو، نجونو له تړلیو سترگو
د اوبنکو جام را ډک کړئ
ولاړ شی غنم وکړئ
او زموږ کلي ته بیا ژوند راولئ!
پاک خدای مو مل شه! گرانو!
ورځئ! په مخه مو گېډی گېډی گلونه!

او موږه دوه مینان

د لوړو څوکو هسکو دنگو غرونو
د سردرو د شنو لمنو خوا کې
هلته یو کلی دی د وینو کلی
د ژپرو ژپرو کاغذونو د لوگیو کلی

چې نارينه يې ټول ويده دي، ويده
او نجونې، پېغلې، سنجې
په سترگو هېڅ نه ويني
داسې يو كلې، چې ماران او ښاماران په كې په كوډو مست دي
او مور ددې كلي يو دوه ليونيان
دوه كليوال او دوه ميين ملنگان
يو يې شپونكى، چې په شپيليو باندي كوډې كوي
بله ملنگه نجلى
هغه چې تورې تورې سترگې لري
غاړه په غاړه څو د غرو څوكو ته
چې خپل اتل پيدا كړو
د زمانو له ډېرو ډېرو پړاوونو هاخوا
د شنو غنمو د فصلونو له خوږې زمانې
ها راستون شوى اسه
چې كتيبه يې زموږ د ژوند موندلې
په كتيبه كې زموږ د وركې ځاى ليكلې په لرغونې ژبه
د پاكي خاورې منگى
او زموږ د ډېرو خزانو په رمز ليكلې پته
چې د ديوانو، ښامارانو او پيريانو پرې سيالي ده د ابليس دښته كې
مور له اسه سره يوځاى ورځو
پاكو اوبو سپېڅلې خاورې پسې
پاكي اوبه زموږ د نجونو، پېغلو
او كليوالو سنجو اوبنكي دي، چې جام ډكوي

او د منگي په پاڪه خاوره كې مور دوه ميينان
غواړو غنم وكرو
او كليوالو ته مو ژوند وېښو
هغوى چې ټول عمر روژه نيولې
كلونه وشول د اورونو منځ كې
زموږ غنمو ته په تمه ناست دي
موربه له غره څخه خپل كلې وينو
چې ترې لمبې او تور دودونه خيژي
خو موربه دوه ليونيان
غاړه په غاړه څو د غرو څوكو ته
پاكو اوبو سپيڅلې خاورې پسې
غواړو
غنم
وكرو.

پاى

« ... د هوسۍ ډرامه په پښتو ادب کې د خپل
اسلوب له مخې د رمزنگارۍ يوه ښه نمونه ده. په
دغه ډرامه کې هوسۍ د خپلواکۍ رمز دی او د
لور و غرونو کلی د گران افغانستان سمبول. يو سل
او څلور شپېته کاله کېږي د لور و غرونو د کلي د
نازولې او ښايستې هوسۍ د خپلولو لپاره لات ديو
(لويديز استعمار) او بيا اورديو (ختيزاستعمار)
ناپاکې لېڅې راغښتي دي. د دوی د خونريزو او
مهاجمو لښکرو د وحشيانه بريد له کبله چې نازولې
او ښايستې هوسۍ ته کوم مصيبتونه او شواخونونه
ورپېښ دي، د هوسۍ ډرامه د هغو دردناکو او
زړه رېلونکو حادثو يو مرموز حماسي روڼداد دی.

زړه لات بوډۍ (د انگلستان ملکه)، چې کوه نور
يې په تاج کې څلېږي، ټپي لات ديو ته سلا ورکوي:
«دهوسۍ کلي ته توره په لاس مه ورځه، لمن له زرو
ډکه ورسه، دا د هوسۍ د لاس نه راوستلو راز
دی.»

اکاډيمېسين پوهاند رشاد

